

बैंगलोर में आपके भाषणों का प्रभाव समाज के लोगों पर विशेष रूप से पड़ा। वहाँ के लोगों ने प्रभावित होकर आपके प्रवचनों को हमेशा के लिए स्थायी रूप देने का हृदयकल्प कर लिया। उक्त कार्य को मूर्त रूप देने के लिए अजमेर निवासी श्री धर्मपालजी मेहता को अजमेर से आमंत्रित किया गया। वहाँ उन्होंने पांच मास पर्यन्त मुनि श्री की सेवा में रहकर दैनिक प्रवचनों को संकेत लिपि में अक्षरशः लिपिवद्ध किया।

परन्तु लिपिवद्ध कर लेने में ही समाज का कल्याण निहित नहीं था। उक्त प्रवचनों का सम्पादन तथा प्रकाशन करवा कर ही समाज की भावना को सफलीभूत किया जा सकता था। अतएव समाज के उत्साही वन्धुओं ने इस कार्य में अपना पूर्ण सहयोग प्रदान किया।

फल स्वरूप प० श्री धर्मपालजी मेहता के द्वारा उक्त प्रवचन संपादित होकर श्री दिवाकर दिव्य-व्योति कार्यालय, व्याघर से यह "हीरक-प्रवचन" के नाम से पाचवा भाग पाठकों के सामने प्रकाश में लाया जा रहा है। आशा है पाठकगण 'हीरक-प्रवचन' के पांचवें भाग में प्रकाशित कतिपय प्रवचनों को पढ़ कर आत्म कल्याण की ओर अग्रसर होने का प्रयत्न करेंगे।

हम प० मुनि श्री हीरालालजी म० के सदैव आभारी हैं जिन्होंने अधिकार में पड़ी हुई समाज की, अपने प्रभावशाली प्रवचनों द्वारा आखें खोल दी हैं। वास्तव में आप जैसी महान विभूति ही जिनके हृदय में समाजोत्थान की भावना कूट-कूट कर भरी हुई है, समाज का कल्याण करने में समर्थ हो सकती है। हमें आशा है कि जैन, अजैन सभी लोग इस भाग को पढ़ कर अपने जीवन को अधिकार से निकाल कर प्रकाश की ओर ला सकेंगे।

भवदीय—

हन्द्र मुनि

:: दानदाताओं की शुभ नामावली ::

—०—

श्री मज्जेनाचार्य शांतिमूर्ति स्वर्गीय श्री खूबचन्दजी म० के गुरु भ्राता स्व० व्याकची प० मुनि श्री लक्ष्मीचन्द्रजी म० के सुशिष्य श्रमण सचीय जैनागम तत्त्व विशारद प० रत्न मुनि श्री हीरालालजी का स० २०१६ का चातुर्मास बैंगलोर केन्टोनमेन्ट में श्री वर्ध० स्था० जैन श्रावक सच की आप्रह भरो विनती से मोरचरी तथा सर्पोंसरोड़ में हुआ। मुनि श्री के प्रवचन अत्यन्त मनोहर सारगर्भित एवं हृदयस्पर्शी होते थे। उन ओजस्वी प्रवचनों को सर्व साधारण के सदुपयोग में लाने के लिए श्रीमान् धर्मपालजी मेहता द्वारा सकेत लिपि लिखवाए गए और उन व्याख्याओं का संपादन हो जाने पर 'हीरक प्रवचनादि' पुस्तक के रूप में प्रकाशित करवाने के लिए सावत्सरिक महापर्व के समारोह की खुशी में निम्नलिखित उदार महानुभावों एवं महिलाओं ने अपनी उदारता का परिचय देते हुए सहयोग प्रदान किया:—

:: मानद् स्तम्भ ::

- ११११) श्रीमन् सेठ मंगलजी भोजराजजी मेहता (पालनपुर निवासी)
C/o विक्टरी ट्रेडर्स रग्गापिल्लार्ई स्ट्रीट पांडीचेरी
१००१) श्रीमान् सेठ कुन्दनमलजी पुखराजजी लूकड़,
चिकपेट बैंगलोर २

:: माननीय सहायक ::

- ४०६) श्री महिला समाज की ओर से बैंगलोर
४०१) श्री सेठ जसराजजी भवरलालजी सियाल चिकपेट " २
४००) " मंगलजी भाई मणीलाल भाई मेहता (पालनपुर
निवासी) C/o ओवरसीज ट्रेडर्स २२ हूप्लेच स्ट्रीट
पांडीचेरी

- ४००) श्री सेठ हरिलालजी लक्ष्मीचन्दजी भाई मोदी (पालनपुर निवासी) C/o एच०एल० मोदी वेशाल स्ट्रीट पांडीचेरी
- ४००) " शान्तिलालजी बछराज भाई मेहता (पालनपुरनिवासी) C/o एस. बछराज न० ६ लबोरहनी स्ट्रीट पांडीचेरी
- ३००) " गुप्तदान (एक बहिन की तरफ से) मामूली पैंठ बैंगलोर २
- २५१) श्रीमती मंजुला बहिन C/o एम० एस० मेहता, बौरटन शौप महात्मा गांधी रोड़, बैंगलोर १
- २५१) श्रीमान् सेठ रूपचन्दजी शेषमलजी लूनिया, मोरचरी बाजार, बैंगलोर १
- २०२) " सेठ सगलचन्दजी मांडोत, शिवाजी नगर बैंगलोर १
- २०१) श्रीमती ताराबाई कालीदासजी मेहता C/o सेठ रजनी-कान्तजी कालीदासजी मेहता २११ लिंगीचेट्टी स्ट्रीट मद्रास १
- २००) श्रीमान् सेठ जशवंतसिंहजी सग्रामसिंहजी मेहता (जयपुर निवासी) C/o इम्पोर्ट एक्सपोर्ट कोरपोरेनश पोस्ट बोकस न० २८ कोसेकडे स्ट्रीट पांडीचेरी
- १५१) " गुप्त दान (एक सज्जन की ओर से) हलसूर
- १५१) " केसरीमलजी अमोलकचन्दजी आछा, कांजीवरम
- १३१) " धेवरचन्दजी जसराजजी गुलेछा, रंग स्वामी टेम्पल स्ट्रीट, बैंगलोर २
- १२१) " जुगराजजी खींवरराजजी वरमेचा मद्रास
- १०२) " जसराजजी रांका (राखी वाले) C/o सेठ रतनचंदजी राका ३३ वीरप्पन स्ट्रीट मद्रास

- १०१) श्री सेठ किशनलालजी फूलचन्दजी लूनिया,
दीवान सुरापालेन, बैंगलोर २
- १०१) " मिश्रीलालजी पारसमलजी कातरैला,
मामूली पेंठ बैंगलोर २
- १०१) " मगनभाई गुजराती, गांधी नगर बैंगलोर २
- १०१) " गुलाबचन्दजी भवरलालजी सकलेचा,
मलेश्वरम बैंगलोर २
- १०१) " भभूतमलजी देवड़ा, बेनी मिल्स रोड बैंगलोर २
- १०१) " पन्नालालजी रतनचन्दजी कांकरिया,
सर्पींग्स रोड बैंगलोर १
- १०१) " उदयरजजी भीकमचन्दजी खींवसरा,
सर्पींग्स रोड बैंगलोर १
- १०१) " पुखराजजी मूथा, सर्पींग्स रोड बैंगलोर १
- १०१) " गणेशमलजी लोढ़ा, सर्पींग्स रोड बैंगलोर १
- १०१) " नेमीचन्दजी चादमलजी सियाल,
सर्पींग्स रोड बैंगलोर १
- १०१) " भवरलालजी घीसूलालजी समदड़िया,
सर्पींग्स रोड बैंगलोर १
- १०१) " हीराचन्दजी फतहराजजी कटारिया,
केवेलरी रोड बैंगलोर १
- १०१) " मिश्रीलालजी भंवरलालजी बोहरा,
मारवाड़ी बाजार बैंगलोर १
- १०१) " दुलराजजी भंवरलालजी बोहरा, अलसूर बैंगलोर २
- १०१) श्री सेठ अमोलकचन्दजी लोढ़ा, तिमिया रोड बैंगलोर २
- १०१) " जवानमलजी भवरलालजी लोढ़ा " बैंगलोर १

- १०१) श्री सेठ मिट्ठालालजी खुशालचन्दजी छाजेड
तिमिया रोड वैंगलोर १
- १०१) " मोतीलालजी छाजेड "
- १०१) " भवरलालजी बांठिया "
- १०१) " जेवतराजजी भवरलालजी लूनिया "
- भारतीनगर वैंगलोर १
- १०१) " लक्ष्मीचन्द C/o मोतीलालजी माणकचन्दजी कोठारी
नं० ३२ D. अरुनाचलम मुदलियार स्ट्रीट वैंगलोर १
- १०१) " पुखराजजी लूकड़ की धर्मपति श्रीमती गंजरा बाई
चिक पैठ वैंगलोर २
- १०१) " जी० नैमीचन्दजी संकलेंचा
ओल्डपुर हाउस रोड वैंगलोर १
- १०१) " लखमीचन्दजी खारीवाल स्वस्तिक इलेक्ट्रिक
हनुमान बिल्डिंग चिक पैठ वैंगलोर २
- १०१) श्री गुप्तदान (एक सज्जन की ओर से) शूले बाजार वैंग०
- १०१) " रामलालजी मांडोत, शिवाजी नगर वैंगलोर १
- १०१) " पुखराजजी मांडोत ब्लौक पल्ली " १
- १०१) " पुखराजजी पोरवाल,
चिक बाजार रोड शिवाजी नगर वैंगलोर १
- १०१) श्री सेठ अम्बूलालजी धर्मराजजी रांका,
एलगुण्ड पालियम वैंगलोर १
- १०१) " चम्पालालजी रांका, ओल्डपुर हाउस रोड वैंगलोर १
- १०१) " केसरीमलजी मिश्रीमलजी गोठी,
५५ काशीमोर रायपुरम मद्रास १३

- १०१) श्री सेठ जुगराजजी पुखराजजी खीवसरा,
सजोड़े अट्टाई के उपलक्ष में
६/५८ बरकीट रोड़ टी नगर मद्रास १७
- १०१) " कपूरचन्दजी एन्ड सुतरिया,
६८ मिन्ट स्ट्रीट साऊकार पेट मद्रास १
- १०१) उगमबाई की तपस्या के उपलक्ष में
C/o जी० रघुनाथमलजी ४१६ मेन बाजार बैल्लूर
- १०१) श्री सेठ भभूतमलजी जीवराजजी मरलेचा,
नगरथ पैड बैंगलोर २
- १०१) " शान्तिलालजी छोडालालजी, एवेन्यु रोड बैंगलोर २
- १०१) " हिम्मतमलजी माणकचन्दजी छाजेड,
अलसूर बाजार बैंगलोर
- १०१) " घीसूलालजी मोहनलालजी सेठिया, अशोका रोड़ मैसूर
- १०१) " मेघराजजी गदिया, अशोका रोड़ मैसूर
- १०१) " गुलाबचन्द, कन्हैयालालजी गदिया, आरकोतम् मद्रास
- १०१) श्रीमती सरस्वती बहिन C/o मणिलाल चतुरभाई
नवरगपुरा एलोस त्रिज, बस स्टेन्ड के सामने, अहमदाबाद
- १०१) श्री सेठ मिश्रीलालजी लूकड त्रिवल्लूर मद्रास
- १०१) " मानमलजी भवरलालजी छाजेड "
- पलुमर रोड़ उरगम के० जी० एफ०
- १०१) " पुखराजजी अनराजजी कटारिया आरकोनम
- १०१) श्रीमती अ०सौ०कंचनगोरी धर्मपत्नी श्री नवलचन्दजी डोसी
C/o बोम्बे आपटीक्लब १७ सी ओडवे मद्रास १
- १०१) श्री सेठ हेमराजजी लालचन्दजी सीधवी
नम्बर ११ बड़ा बाजार रायपेट मद्रास १४

- १०१) श्री सेठ अमोलकचन्द भंवरलाल विनायकीया,
१D२/१३६ माऊन्ट रोड थाऊजेन्ट लाईट मद्रास ६
- १०१) " वरजीवन पी० सेठ, ठी० सुलतान बाजार
इन्द्र बाग हैदराबाद (आंध्र प्रदेश)
- १०१) " खिवराजजी चोरड़िया, नं० ३६ जनरल मुथैय्या स्ट्रीट
साहुकार पेठ मद्रास नं० १
- १०१) श्रीमान् सेठ जवतमलजी मोहनलालजी चोरड़िया न० ७
बजार रोड मैलापुर मद्रास ४
- १०१) " भाणजी भगवानदासजी ६४ मिन्ट स्ट्रीट जी०पी०ओ०
बोक्स नम्बर २८२ साहुकार पेठ मद्रास १
- १०१) " शम्भुमलजी मदनलालजी वैद्य नं० ८ बजार रोड
मैलापुर मद्रास ४
- १०१) " शम्भुमलजी माणकचन्दजी चोरड़िया न० १५ बजार
रोड मैलापुर मद्रास ४
- १०१) " भिकमचन्दजी सुराणा न० ३३ पी०पी० वी० कोयल
स्ट्रीट मैलापुर मद्रास ४
- १०१) " एच० सूरजमलजी जैन नं० ६७/१८ ससमान रोड
टी नगर मद्रास १७
- १०१) " गुलाबचन्दजी वीसुलालजी मरलेचा बाजार रोड
पोल्लारम
- १०१) " सोजत रोड निवासी गणेशमलजी राजमलजी मरलेचा
रेडहिल्स मद्रास
- १०१) श्रीमती चम्पाबाई और सामर बाई की ओर से C/O श्रीमान्
सेठ जुगराजजी पारसमलजी लोढ़ा २६ बजार रोड
सेदा पेठ मद्रास १५
- १००) " मनीलालजी एन्ड सन्स १७२ नेताजीघोस रोड मद्रास १

- १०१) श्री सेठ एस० रतनचन्दजी चौरङ्गिया ५ रामाजियम आयर
स्ट्रीट इलीफैन्ड गेट मद्रास १
- १०१) " एस० जेवतराजजी खिवेसरा नागलापुरम (तालुका)
सतीवेड (जिला) चितुर
- १०१) " सी० चान्दमलजी टिन्डीवरम
- १०१) " गुलाबचन्दजी धीसुलालजी मरलेचा ४६ बाजार रोड
पल्लावरम
- १०१) " दीपचन्दजी पारसमलजी मरलेचा चगलपेठ
- १०१) " बकतावरमलजी मिश्रीमलजी मरलेचा तिरकुलिकुण्डम
- १०१) " गनेशमलजी जवन्तराजजी मरलेचा तिरकुलिकुण्डम
- १०१) " सुजानमजी बोहरा की धर्मपत्नी शान्तिकवर के सजोड़े
त्याग के उपलक्ष में C/o सेठ सुजानमलजी बोहरा
गांव सियाली (जिला) तन्जावर
- १०१) " जशराजजी सिंघवी की धर्मपत्नी सायर बाई ने सजोड़े
ब्रह्मचर्य व्रत धारण करने के उपलक्ष में C/o सेठ
जशराजजी देवराजजी सिंघवी गाव वलवानूर
- १०१) " विजयराजजी नेमीचन्दजी बोहरा " "
- १०१) " प्रेमराजजी महावीचन्दजी भडारी " "
- १०१) " आईदानजी गोलेछा की धर्मपत्नी गोरामाई ने सजोड़े
ब्रह्मचर्यव्रत धारण करने के उपलक्ष में C/o सेठ
आईदानजी अमरचन्दजी गोलेछा जवेलर्स विल्लपुरम
- १०१) " चुन्नीलालजी नाहर के सजोड़े शीलव्रत धारण करने के
उपलक्ष में C/o चुन्नीलालजी धरमीचन्दजी नाहर
गाव अरगढनल्लूर (स्टेशन) तिरकोमल्लूर

- १०१) श्री सेठ एच० चन्दनमलजी एण्ड को० नम्बर ६७ नयनापा-
नायक स्ट्रीट मद्रास ३
- १०१) " एस बनेचन्दजी बीजराजजी भटेवड़ा नम्बर ४२४ मेन
बाजार वैलुर
- १०१) " एन० गेवरचन्दजी सोवनराजजी भटेवड़ा नम्बर ४११
मेन बाजार वैलुर
- १०१) " नेमीचंदजी ज्ञानचंदजी गुलेछा न० ७५ " "
- १००) " बाबूलालजी केशवलालजी शाह (पालनपुर निवासी)
C/o इस्टर्न ट्रेडर्स सेन्ट थेरेस स्ट्रीट पांडीचेरी
- १००) " डायलाल मणीलाल शाह (पालनपुर निवासी) C/o
जेम्स एण्ड कम्पनी रंगापिल्लाई स्ट्रीट पांडीचेरी
- १०१) " कान्तिलाल लालजी भाई भसाली (पालनपुर निवासी)
C/o चेरी ट्रेडर्स दी त्यागमुदली स्ट्रीट पांडीचेरी
- १०१) " नन्दलालजी कोठिया C/o सेठ चीरजीलालजी महावीर
प्रसादजी जैन भरतपुर (राजस्थान)
- ११) " रसिकलालजी अमृतलालजी पारिख (पालनपुर निवासी)
C/o सेन्ट थेरेस स्ट्रीटलेन पांडीचेरी
- ११) " नानालालजी फोजाभाई कोठारी (पालनपुर निवासी)
C/o एन० एफ कोठारी १५/१२ सेन्ट थेरेस स्ट्रीटलेन
पांडीचेरी
- ११) " प्रवीणभाई चम्पकलालजी मेहता (पालनपुर निवासी)
C/o जेम्स एण्ड कम्पनी रंगापिल्लाई स्ट्रीट पांडीचेरी
- ११) " बाबूलालजी दलछाचन्दजी शाह (पालनपुर निवासी)
C/o एस. बछराजजी न ६ लवोरहनी स्ट्रीट पांडीचेरी

- ११) श्री सेठ वैद्य केसरीमल्लजी भसाली (पालनपुर निवासी)
C/o श्री अरविंद आश्रम पाढीचेरी
- ११) „ मनसुखलालजी पी० बोरा (कच्छ निवासी) C/o
शक्ति स्टोर्स पाढीचेरी
- ११) „ प्राणलालजी देवराजजी ढोशी न० ५० रग्गापिल्लाई
स्ट्रीट पाढीचेरी



:: विषयानुक्रमणिका ::



पृष्ठ

विषय		
१. बिना विचारे कार्य करने का दुष्परिणाम
२. सच्चे गुरु
३. काषायाग्नि शान्त करो
४. सम्यक्त्व
५. आत्म विज्ञय
६. अनुकम्पा का अमी



बिना विचारे कार्य करने का दुष्परिणाम



श्च्योतम्भदाविलविलोल कपोल मूल.

मत्तम्रमद्भ्रमर नाद विवृद्ध कोपम् ।

ऐरावता भमि भमुद्र तमाप तंतं,

दृष्ट्वा मय भवति नो भवदाश्रितानाम् ॥



भाइयो ! इस जगतीतल पर ऐसे भी अनेक लोग हैं जो किसी कार्य का प्रारम्भ करने से पहिले उसका अजाम नहीं सोचते । वे बिना विचारे ही कार्य की शुरुआत कर डालते हैं । परन्तु अंत में जब उसका बुरा नतीजा उनके सामने आता है तब वे सिर धुनने लगते हैं और पश्चाताप करने लगते हैं । यदि वे किसी भी कार्य को प्रारम्भ करने से पहिले उसके परिणाम के विषय में भी ठंडे दिल से सोच लेते तो उन्हें अतः पश्चाताप करने के बजाय अजहद खुशी होती । इसलिए ज्ञानी पुरुष कहते हैं कि ऐ मानव ! तू बुद्धिशाली प्राणी है । तू हिताहित का भान रखता है । अतएव किसी भी कार्य को प्रारम्भ करने से पूर्व उसके परिणाम के विषय में भी सोच लिया कर । ऐसा करने से तेरा परिश्रम भी व्यर्थ नहीं जाने पाएगा और कार्य सम्पूर्ण होने पर तुम्हें अपनी सफलता पर प्रसन्नता भी होगी ।

परन्तु मनुष्य इतना जल्दबाज है कि वह परिणाम को सोचे बिना ही किसी कार्य को प्रारम्भ कर डालता है। वह सोचता है कि यदि मैंने कार्य को शीघ्र प्रारम्भ नहीं किया तो उसके लाभ से वंचित रह जाऊँगा। परन्तु परिणाम यह होता है कि उसकी जल्दवाजी और लोभ के कारण वह अपने कार्य में असफल हो जाता है। उसका सारा श्रम, समय और द्रव्य भाँवेकार चला जाता है। तो जरा सी भूल के कारण यानि लाभ अलाभ का विचार नहीं करने के कारण उसे बहुत समय के लिए पछताना ही शेष रह जाता है।

फर्ज कीजिए, आपको कोई नया भवन निर्माण कराना है नया विजनिस् प्रारम्भ करना है या इसी प्रकार कोई नया कार्य प्रारम्भ करना है तो आपका परम कर्तव्य है कि आप सारी स्कीम पर पूर्ण रूप से शुरु से अत तक स्वयं भी विचार कर लें और दूसरे अनुभवी व्यक्तियों से भी इस विषय में परामर्श कर लें। इस प्रकार सोच-विचार कर आप जिस शुभ कार्य को प्रारम्भ करेंगे तो उसमें आपको अवश्यमेव सफलता प्राप्त हो जायेगी। परन्तु इसके विपरीत यदि आप बिना विचार किए और परामर्श लिए ही कार्य क्षेत्र में कूद पड़ेंगे तो सफलता के बदले पराजय, निराशा, अनस्ताप और समय श्रम तथा धन का हास ही पायेंगे। इससे आपको उम्र भर पश्चाताप करना पड़ेगा और भविष्य में उन्नति मार्ग में बाधा आजायेगी। इस लिए आप यदि अपने जीवन को सदैव उन्नत दशा में देखना चाहते हैं तो आपको प्रत्येक कार्य प्रारम्भ करने से पूर्व उसके हिताहित परिणाम के विषय में भी अच्छी तरह जानकारी कर लेनी चाहिए।

तो मैं समझता हूँ कि आप लोग भी जिस कार्य को प्रारम्भ करेंगे उसके हानि और लाभ दोनों पहलुओं पर पूर्णतया विचार करके ही कार्यक्षेत्र में अवतीर्ण होंगे। यदि इस दृष्टिकोण से आप

अपना कार्य करेंगे तो इस ससार में आप धन, यश और आत्म-स्तोष प्राप्त करते हुए जीवन में उत्तरोत्तर वृद्धि करते रहेंगे ।

श्रीमद् भक्तामर स्तोत्र के उक्त अडतीसवें श्लोक में दूरदर्शी भगवान् ऋषभदेव की प्रशंसा करते हुए आचार्य मानतु ग ने कहा है कि हे नाथ ! करते हुए मद से जिसके गण्ड स्थल मलिन तथा चंचल हो रहे हैं और उन पर उन्मत्त होकर भ्रमण करते हुए भौरे अपने शब्दों से जिसका क्रोध बढ़ा रहे हैं ऐसे ऐरावत हाथी के समान आकार वाले, निरकुश तथा ऊपर आक्रमण करने वाले हाथी को देख कर आश्चर्य में रहने वाले पुरुषों को भय नहीं रहता । अर्थात् अत्यन्त उन्मत्त हाथी को देख कर भी आपके भक्त जन भयभीत नहीं होते ।

भाई ! उक्त श्लोक में आचार्य श्री के कहने का यही आशय है कि भगवान् के नाम में बड़ी भारी शक्ति रही हुई है । जैसे कोई पथिक अपने गांव से निकल कर किसी दूसरे गांव को जा रहा है । रास्ते में सामने से आता हुआ कोई उन्मत्त हाथी, जिसके गण्ड स्थल से मद चूरहा हो और भ्रमों की टोलियां भी उन्मत्त होकर उस मद को ग्रहण करने के लिए अपने गुंजारव से उसके क्रोध को बढ़ा रहे हों तो ऐसी परिस्थिति में वह स्वच्छन्द बनकर और अकुश की भी परवाह किए बिना, उस राहगीर को ही अपने क्रोध का शिकार बनाना चाहता हो, ऐसे समय में यदि वह पथिक भगवान् ऋषभदेव को सच्चे हृदय से स्मरण करता है और “ओम् उसभ ओम् उसभ ओम् उसभ” नामोच्चारण कर लेता है तो वह उन्मत्त हाथी भी उसके सामने शांतभाव से खड़ा हो जाता है । उस हाथी का मद उतर जाता है और वह भयभीत बना हुआ पुरुष निर्भय बन कर अपने गन्तव्य स्थान पर सकुशल पहुँच जाता है । कहिए ! भगवान् के नाम स्मरण में भी कितनी अलौकिक शक्ति भरी हुई है ।

सज्जनों ! ससार मे हाथी भी बड़ा बलवान और डील डौल वाला जानवर है । मैंने जयपुर मे दो चातुर्मास किए हैं । सवत् दो हजार सात की साल जब मैं वहां गया था तो उस समय वहा महा-राजा का एक बड़ा पीलखाना भी था जिसमे बहुत से हाथी रहते थे । एक समय की बात है कि इत्तिफाक से एक हाथी बिगड़ गया अर्थात् उन्मत्त हो गया । यद्यपि वह बड़ी बड़ी साकलों से बधा हुआ होने के बावजूद भी उन्हें तोड़ डालने को प्रयत्नशील था । महावत लोग उसे शान्त करने के लिए उसके शरीर पर जगह जगह अकुरा और भालों की तीखी नोंके चुभो रहे थे परन्तु वह किसी को कुछ परवाह किए बिना अपनी मस्ती में भूम रहा था । उसके शरीर से जगह जगह खून निकलने लगा था परन्तु फिर भी वह ठिकाने नहीं आ रहा था । उसकी उन्मत्त दशा को देखने के लिए कम से कम एक लाख आदमी इकट्ठे हो चुके थे । इस प्रकार आठ दिन तक वह अपनी पूर्ववत् दशा मे ही भूमता रहा । परन्तु ऐसा उन्मत्त हाथी भी भगवान का नाम स्मरण करने से शान्त हो जाता है । तो भगवान के नाम मे भी इस प्रकार की अद्भुत शक्ति विद्यमान है ।

मुझे एक और भी आश्चर्य जनक घटना स्मृति में आरही है । जब सवत् २००२ की साल व्यावर में पूज्य खूबचन्दजी म० का स्वर्ग-वास हुआ तो स्थानीय समाज के लोगों ने आपस में विचार किया कि हमेशा तो उल्लाल ऊँट पर से होती रही है परन्तु इस बार हाथी पर से उल्लाल करनी चाहिए क्योंकि इस वक्त हाथी भी शहर मे आया हुआ है अतः उसे लाने का प्रयत्न करना चाहिए । उक्त प्रस्ताव सर्वानुमति से पास हो गया । उस समय दूर-दूर से लोग पूज्य श्री के दाह सस्कार मे सम्मिलित होने के लिए आए हुए थे । तो समाज के पांच-दस प्रतिष्ठित व्यक्ति उक्त हाथी को लाने के लिए महन्तजी के पास पहुँचे । उन लोगों ने महन्तजी से कहा कि हमारे आचार्य श्री

का स्वर्गवास हो गया है अतएव उछाल करने के लिए आपसे हाथी की माग करने आए हैं। उन लोगों की बात सुन कर महन्तजी ने कहा- भाइयों ! आपका कहना यथार्थ है और हाथी भी तैयार है परन्तु यह हाथी कुछ दिनों से बिगड़ा हुआ है। इसे अभी-अभी वदनौर के पहाड़ों से बड़ी मुश्किल से लेकर आए हैं। इसलिए मुझे अदेशा है कि जुलूस में जहाँ हजारों की सख्या में लोग इकट्ठे होंगे, कहीं वापिस बिगड़ कर यह कुछ नुकसान नहीं कर बैठे। फिर भी आप ले जा सकते हैं। परन्तु हम किसी भी तरह इसके लिए जिम्मेवार नहीं हैं।

तब लोगों ने कहा-महन्तजी ! आप पर इसकी कोई जिम्मेवारी नहीं होगी। धर्म के प्रताप से सब कुछ मौके पर ठीक हो जायेगा। इस प्रकार वे लोग महन्तजी को विश्वास दिला कर हाथी को अपने साथ ले आए। और उस पर से हजारों रुपयों की उछाल की गई। उस हाथी के चारों तरफ हजारों आदमियों की भीड़ होने पर और जयनाद-भजन आदि का शौरगुल होने पर भी वह इतना सीधा और शान्त प्रकृति का हो गया कि उसने तनिक सी भी गडबड़ नहीं की। यहां तक कि उसके नीचे से बच्चे भी निकल गए परन्तु उसने किसी को भी नुकसान नहीं पहुँचाया।

इस प्रकार सारा कार्य-क्रम पूर्ण हो जाने पर जब लोग उस हाथी को वापिस पहुँचाने गए और सारी कैफियत महन्तजी को सुनाई तो इस माजरे को सुन कर वे भी बड़े आश्चर्य में पड़ गए और प्रभावित हुए।

तो कहने का आशय यह है कि त्यागी महापुरुषों के नाम में भी बड़ी भारी ताकत रहती है। अरे ! जीवित महापुरुषों में तो

अनन्त शक्ति होती ही है परन्तु मोक्ष में पधार जाने के बाद भी उनका नाम लेने से चमत्कार नजर आता है ।

भाई ! यह तो शरीर धारियों के तनिक से त्याग और तपस्या का चमत्कार है परन्तु तीर्थङ्कर भगवान के नाम स्मरण में तो वह अलौकिक शक्ति है कि जो सबसे जबर्दस्त काल रूपी हाथी है वह भी सच्चे हृदय से भगवान को याद करने पर बश में हो जाता है । वह व्यक्ति उस काल रूपी हाथी पर भी विजय प्राप्त करके अजर-अमर पद को प्राप्त कर लेता है । तो भगवान के नाम में जबर्दस्त गुण रहा हुआ है । चूं कि भगवान ऋषभदेव अतिशय गुण सम्पन्न थे अतएव उन्हीं के चरणों में हमारा सर्व प्रथम नमस्कार है ।

भाई ! भगवान को याद करने वाले के जीवन में निर्भयता का संचार हो जाता है । परन्तु निर्भयता उसी के जीवन में आती है जिसके अखूट पुण्य होते हैं ।

मैंने कल के प्रवचन में यह बात आप लोगों को बताई थी कि सम्पूर्ण इन्द्रियों की प्राप्ति भी अखूट पुण्य वाले को ही प्राप्त होती है । दूसरे मानवता भी अखूट पुण्य वाले के जीवन में आती है । और आर्य देश में जन्म भी अखूट पुण्य के उदय से प्राप्त होता है । पुण्य के बिना आर्य देश में जन्म होना भी मुश्किल है । क्योंकि भारत-वर्ष के बत्तीस हजार देशों में कुल साढ़े पच्चीस देश ही आर्य माने गए हैं ।

श्रीमद् ठाणागजी सूत्र में बताया है कि देवता देवलोक में रहते हुए अपने भविष्य के लिए तीन बातों की इच्छा करते हैं । वे अपने मन में विचार करते हैं कि हमें जो यह देव शरीर मिला है यह हमारे पूर्व जन्म के पुण्य सचय से प्राप्त हुआ है । इसी कारण

हमें ये देवलोक के भोगोपभोग साधन प्राप्त हुए हैं। परन्तु शेष पुण्य भोगने के पश्चात् जब हम यहां से च्यवन करें तो हमें मानव जीवन, आर्य क्षेत्र और उत्तम कुल प्राप्त हो। तो देवता भी उभयुक्त तीन बातों की प्राप्ति की वाछा करते हैं। क्योंकि मनुष्य जीवन प्राप्त किए बिना धर्म करनी करना असंभव है और धर्म प्राप्ति की सुलभता भी आर्य देश में ही हो सकती है। क्योंकि अनार्य देश में हिंसात्मक प्रवृत्ति विशेषतया होने से वहां पर जन्म लेने वाले के सस्कार भी पापमयी बन जाते हैं और यह बात प्रकृति सिद्ध है कि जैसे सस्कारों में प्रारंभिक जीवन व्यतीत होगा वैसे ही उस वृत्त के फल भी लगेगे। तो पापमयी सस्कारों में पले हुए जीवन वृत्त के फल भी दूषित ही लगेगे। इससे वहां के लोगों की वार्षिक भावना होना भी मुश्किल है। दूसरे अनार्य देश के और आर्य देश के खान-पान, रीति रिवाजों में भी अंतर पाया जाता है। आर्य देश में जहां दया धर्म की प्ररूपणा की जाती है वहां अनार्य देश में आद्योपान्त हिंसात्मक प्रवृत्तियों का बोल बाला होता है। भाई! दया और हिंसा में छत्तोस के अक जैसा अन्तर है।

एक समय की बात है जबकि मैं दिल्ली शहर के चादनी चौक स्थित बारहदरी स्थानक में ठहरा हुआ था। उस समय वहां एक स्वीडन निवासी पर्यटन के लिए आए हुए थे। वे सज्जन मेरे पास भी आए। वृ कि मैं उनकी भाषा नहीं जानता था अतएव एक भाई ने हम दोनों के विचारों का आदान-प्रदान करने के लिए दुभाषिण का कार्य किया। मेरी उन सज्जन से बहुत देर तक इस प्रकार बात चीत होती रही। बात चीत के दौरान में मैंने उनसे कहा कि सच्चा जैन वही है जो मन, वचन और कर्म से किसी प्रकार की हिंसा नहीं करता, झूठ नहीं बोलता, चोरी नहीं करता, ब्रह्मचर्य का पालन करता और आवश्यकता से अधिक वस्तुओं का संग्रह नहीं करता।

मेरी बात को सुनकर उन्होंने कहा कि महाराज ! हम जिस देश में रहते हैं वहां अन्न की कमी है और इसी कारण वहां मांस भक्षण का विशेष रूप से प्रचार है । और हमारे देश में जैन धर्म का प्रचार भी इसीलिए नहीं हो सका क्योंकि जैन धर्म मांस भक्षण का सर्वथा निषेध करता है । इसके बावजूद हमारे देश के लोग बौद्ध धर्मानुयायी इसलिए बन गए क्योंकि बौद्ध धर्म ने निस्सकोच भाव से मांस भक्षण की छूट दे दी है । जबकि भगवान महावीर का सिद्धान्त है कि जो जीवन में मांस भक्षण करता है उसके दिल में दया भावना नहीं रहती । और दया के अभाव में धर्म नहीं टिक सकेगा । तो महाराज ! आपका कहना यथार्थ है परन्तु परिस्थितिएं भी जीवन को दूषित बना देती हैं ।

तो मैं कह रहा था कि आर्य देश में जन्म लेना भी बहुत मुश्किल है । हमारा भारत-वर्ष यद्यपि दया प्रधान देश है परन्तु यहां भी अनार्य लोग बहुत बड़े संख्या में रहते हैं । इसलिए उत्तम कुल में जन्म लेने का विशेष महत्व बताया गया है । क्योंकि उत्तम कुल में जन्म लेने पर वहां के उच्च संस्कार जीवन में उतर आएंगे और यह जीवन भी पवित्र बन जायेगा । जब जीवन में पवित्रता आजायेगी तो धर्म करनी भी विशेष रूप से हो सकेगी । तो इसीलिए देवता भी आर्य देश, मानव जीवन और उत्तम कुल में उत्पन्न होने की अभिलाषा किया करते हैं और शायद वे उक्त तीनों बातें भविष्य में प्राप्त कर सकें या नहीं भी कर सकें परन्तु भावना तो नित्य प्रति यही करते रहते हैं ।

परन्तु आप भाई-बहनों को तो पुण्योदय से आर्य देश, मनुष्य जीवन और उत्तम कुल भी प्राप्त होगया है । अतएव इस जिंदगी में आप जितना भी पराक्रम फोड़ना चाहें उतना ही फोड़ सकते हैं । परन्तु याद रखना ! यदि इस जीवन में भी पराक्रम नहीं फोड़ा तो

यह मानव जीवन प्राप्त करना और नहीं करना बराबर ही रहेगा। यह जिंदगी बार-बार मिलने वाली नहीं है अतएव इस देव दुर्लभ जिंदगी में ऐसी धर्म करनी कर लो कि फिर जन्म-मरण, धारण ही नहीं करना पड़े। तो उत्तम कुल भी अखूट पुण्योदय से ही प्राप्त होता है।

इसके बाद आचार्य महाराज ने बताया है कि उत्तम जाति में पैदा होना भी मुश्किल है। यहां पर जाति का अर्थ आजकल की विभिन्न जातियों से नहीं है। परन्तु यहां जाति का अर्थ मातृ पक्ष की शुद्धता से लिया गया है। अर्थात् जिस माता ने स्वप्न में भी पर पुरुष की इच्छा न की हो। ऐसी शुद्ध माता की कूख से उत्पन्न होने वाली सतान जाति सम्पन्न कहलाती है। तो उत्तम जाति में पैदा होना भी अखूट पुण्य का कारण है। और जो जाति सम्पन्न होता है उसकी आखों में शर्म होती है, क्योंकि जिसकी आखों में शर्म होगी वही पाप कर्म करने से भयभीत होगा। तो अखूट पुण्योदय से ही जाति सम्पन्नता प्राप्त होती है।

इसके बाद बताया गया है कि कुल सम्पन्न होना भी अखूट पुण्य का कारण है। यहां पर कुल सम्पन्न से अर्थ पितृपक्ष की शुद्धता से लिया गया है। अर्थात् जिसके पिता ने स्वप्न में भी कभी पर स्त्री की इच्छा न की हो। तो उस शुद्ध पिता से उत्पन्न होने वाली सतान कुल सम्पन्न कहलाती है। जो कुलवान सतान होती है उसमें विनम्रता और विनय सम्पन्नता पाई जाती है। इस प्रकार जो नम्र और विनयी पुत्र होता है उसके मुश्किल से मुश्किल काम भी आसानी से पूर्ण हो जाते हैं। तो कुल सम्पन्नता भी अखूट पुण्योदय से प्राप्त होती है।

अब आगे आचार्य श्री फर्मते हैं कि उपरोक्त दुर्लभ बातों का योग मिल जाने पर भी तीर्थङ्कर भगवान के द्वारा प्ररूपित सद् धर्म

का मिलना बहुत मुश्किल है। तो जिसके अखूट पुण्य होते हैं उसे ही तीर्थङ्कर भगवान का धर्म प्राप्त होता है। क्योंकि जिनके यहां जैसे सस्कार होते हैं उसके बच्चों पर भी उन्हीं सस्कारों का असर पड़ता है। तो वास्तविक धर्म के स्वरूप को समझ कर तीर्थङ्कर भगवान के द्वारा बताए हुए विशुद्ध मार्ग को स्वीकार करना भी अखूट पुण्योदय से होता है। यदि कोई जैन धर्म में अखूट पुण्योदय से उत्पन्न भी हो गया परन्तु तीर्थङ्कर भगवान की वाणी श्रवण करना भी बहुत मुश्किल है। तो तीर्थङ्करों की अनमोल वाणी श्रवण भी अखूट पुण्य से होती है। और वाणी श्रवण किए बिना असत्य मार्ग से हट कर सत्य मार्ग पर गति नहीं की जा सकती।

भाई ! महात्मा तुलसीदासजी ने भी संत महापुरुषों की वाणी का श्रवण करना दुर्लभ बताया है। उन्होंने अपनी चौपाई में स्पष्ट रूप से कहा है —

सुन, दारा, और लक्ष्मी, पापी के भी होय ।

सत समागम, हरि कथा, तुलसी, दुर्लभ दोय ॥

वे कहते हैं कि भाई ! इस समार में पुत्र, स्त्री और सम्पत्ति तो पापी जीवों को भी थोड़े से परिश्रम करने पर ही प्राप्त हो जाते हैं। परन्तु साधु पुरुषों की सुसंगति और भगवद् कथा का श्रवण होना तो बहुत दुर्लभ है। किसी भाग्यशाली को ही संत समागम और भगवद् वाणी सुनने का लाभ प्राप्त होता है।

भाई ! आप यदि अमेरिका, इंग्लैण्ड आदि विदेशों में जाकर देखें या वहां के लोगों के बारे में जानकारी हासिल करेंगे तो आपको मालूम होगा कि वहां के कतिपय लोगों की एक एक सैकण्ड की भी

लाखों रुपयों की कमाई है। और मकान भी वहाँ के लोगों के इतने ऊँचे हैं कि वे आकाश से बातें करते हैं। अर्थात् वहाँ डेढ़ डेढ़ सौ मंजिल के भी मकान पाए जाते हैं तो इतनी ऋद्धि प्राप्त होने पर भी उन्हें सत समागम और हरिकथा की प्राप्ति होना तो बहुत मुश्किल है। जबकि इन दोनों बातों की प्राप्ति हुए बिना सब कुछ प्राप्त हो जाना भी व्यर्थ है। परन्तु जिन आत्माओं को सत समागम और महापुरुषों की कल्याणकारी वाणी की प्राप्ति हो जाती है वे बड़े भाग्यशाली हैं। तो पुण्य के बिना ये दोनों बातें प्राप्त नहीं हो सकती। इसीलिए कहा गया है कि सत समागम और तीर्थङ्कर भगवान की वाणी श्रवण करना भी अखूट पुण्य से ही होता है।

अरे ! कोई कोई अखूट पुण्योदय से महापुरुषों की वाणी श्रवण करने को पहुँच भी जाते हैं परन्तु फिर भी वे वाणी श्रवण नहीं कर सकते। वे या तो आपस में बातें करते हुए समय व्यतीत कर देते हैं अथवा बैठे बैठे ऊँघने में ही समय बिता देते हैं। तो पूर्ण पुण्य के बिना वे भगवद्-वाणी का लाभ भी नहीं उठा सकते। क्योंकि पाप का उदय होता है तो धर्म स्थान पर पहुँच कर भी वाणी श्रवण के लाभ से वंचित रह जाते हैं। वे अपना अमूल्य समय बातें करने, ऊँघने या बच्चे-बच्चियों को खिलाने में ही व्यतीत कर डालते हैं।

किसी कवि ने ठीक ही कहा है कि—

सूत्र-वधन अभाग के, पडे न काना माँय ।

के तो बात चलावसी, के ऊँघे के उठ जाय ॥

अर्थात्—जिसके अखूट पुण्य नहीं होते वह व्याख्यान में पहुँच कर भी ऊँघता रहता है, बातें करता रहता है या उठ कर चला

जाता है। तो जिसके अखूट पुण्य होंगे उसी को तीर्थङ्करों के वचन सुनने को मिल सकेंगे। और अखूट पुण्यवान ही वाणी श्रवण कर अपने जीवन को पवित्र बना सकेगा।

श्रीमद् रायचन्द्रजी सौराष्ट्र में हो गए हैं। उनके कई उद्बोधन देने वाले पत्र पुस्तक में प्रकाशित हो चुके हैं। उन्होंने एक पत्र में लिखा है कि तीर्थङ्कर भगवान के अनमोल वचन जिस भव्यात्मा के कानों में पड़ जाते हैं तो समझ लो कि वे वचन उसके जीवन में विरेचन का काम कर डालते हैं। अर्थात् उन विशुद्ध वचनों को श्रवण कर उसकी आत्मा से कपाय रूपी मल निकल जाता है और उसकी आत्मा जन्म-मरण के रोग से स्वस्थ बन जाती है। जैसे कोई बीमार व्यक्ति जब किसी डाक्टर या वैद्य के पास पहुँचता है तो वह डाक्टर या वैद्य उस बीमार की नाडी परीक्षा करके उसे जुलाव देता है और उसके पेट की सफाई कर डालता है। तदनन्तर उसे वह दवा देकर स्वस्थ बना देता है। तो ठीक इसी प्रकार से जिम आत्मा के कानों में भगवद् वचन पड़ जाते हैं वे उसकी पाप रूपी बीमारी को निकालने में विरेचन का काम करते हैं। इस प्रकार वह व्यक्ति शुद्ध होकर भोगों से उपराम हो जाता है। इस प्रकार का तीर्थङ्कर भगवान की वाणी में जादू रहा हुआ है।

भाई ! तीर्थङ्कर भगवान की वाणी का रसास्वादन करने के लिए निकटवर्ती भी भव्यात्माएँ पहुँचती हैं और दूरस्थ देवलोक से देवी-देवता भी आकर भगवान की वाणी श्रवण का लाभ उठाते हैं। वे सब एकाग्र चित्त से भगवान की निष्पन्न वाणी को सुनकर उम पर मनन करते हैं और कहते हैं कि जो कुछ भगवान ने फर्माया है सब यथार्थ है।

वे कहते हैं कि—

एस अट्टे, एस परमट्टे से से अनट्टे ।

अर्थात्—यही अर्थ है, यही परम अर्थ है और बाकी सब अनर्थ है । भगवान की इस प्रकार की वैराग्य पूर्ण वाणी को सुनकर श्रोतागण भोगों से उपराम हो जाते हैं । सब अपनी अपनी शक्त्यानुसार त्याग-प्रत्याख्यान कर अपनी आत्मा को पवित्र बनाते हैं । तीर्थङ्कर भगवान की वाणी सुनने के पश्चात् भी जब वे लोग एक दूसरे से मिलते हैं तो आपस में भगवान के वचनों की प्रशंसा करते हैं । क्योंकि बात दो या दो से अधिक व्यक्तियों में ही हुआ करती है । अकेला व्यक्ति कभी बात नहीं किया करता । और कहा भी है कि—

पाव नहीं, अधसेर नहीं, नहीं रत्ती नहीं राई ।

एक बिचारा क्या करे, दो मिल होती नाई ॥

उक्त दोहे में प्रश्न किया गया है कि ऐसी कौन-सी चीज है जो दूसरे के बिना नहीं होती ?

तो इसके प्रत्युत्तर में कहा जाता है कि वह चीज वार्तालाप है जो कि दो व्यक्तियों के बिना नहीं हो सकती । यदि कोई व्यक्ति चाहे कि मैं तो अकेला ही एकान्त में बैठ कर बातें कर लूँगा परन्तु ऐसा कभी नहीं हो सकता । यदि वह व्यक्ति धृष्टता करके एकान्त में बैठ कर अपने मुँह से कुछ बोलने भी लगता है तो उसे इस प्रकार बड़बडाता हुआ देखकर लोग यही कहते हैं कि कहीं यह पागल तो नहीं होगया है जो अकेला ही बड़बडा रहा है । तो बात दो व्यक्तियों में ही हुआ करती है । वे श्रावक लोग भी जब आपस में मिलते हैं तो धर्म की ही बातें करते हैं और कहते हैं कि जो कुछ भगवान ने फर्माया है वही अर्थ है, परम अर्थ है और इसके अतिरिक्त दुनिया की सारी बातें अनर्थ हैं ।

भाई ! यदि वास्तविक दृष्टि से देखा जाय तो आत्मा का कल्याण केवल धर्म की बातें करने और धर्माचरण करने में ही है। और तीर्थङ्कर भगवान के वचन सुनकर ही अहिंसा, सत्य, अस्तेय, ब्रह्मचर्य, अपरिग्रह, त्याग, क्षमा, विनय, नम्रता, सतोष आदि-आदि गुण जीवन में धारण किए जा सकते हैं। और श्रावक लोग जो उपरोक्त धर्म की बातें करते हैं तो इस प्रकार की विचारधारा उनमें आई कहां से ? तो इसका सीधा सा उत्तर यही दिया जा सकता है कि उन्होंने तीर्थङ्कर भगवान के वचनों को ध्यान पूर्वक श्रवण किया है और इसी कारण वे आपस में धर्म की बातें करते हुए दिखाई देते हैं।

क्योंकि सुनने से ही अपने भावों में विशुद्धता आती है शास्त्र-कारों ने भी सुनने का फल बताते हुए कहा है कि—

सोच्चा जाणइ कल्याण, सोच्चा जाणइ पावग ।

उभयंपि जाणइ सोच्चा, ज सेवतं सभायरे ॥

श्रीमद् दशवैकालिक-सूत्र के चौथे अध्ययन की उक्त ग्यारवीं गाथा में बताया गया है कि भगवान तीर्थङ्कर की वाणी श्रवण करने से जानपणा होता है। क्योंकि उनकी वाणी में पुण्य और पाप दोनों तरह की बातों पर प्रकाश डाला जाता है। इस प्रकार श्रोताजन दोनों तरह की बातें सुनकर श्रेयस्कर बात को स्वीकार कर लेते हैं और आत्म घातक तत्त्वों को छोड़ देते हैं। तो यहां आचार्य महाराज भी यही कह रहे हैं कि जिसके अखूट पुण्य होते हैं उसी को जिनेन्द्र भगवान की वाणी सुनने को मिलती है। अन्यथा ससार चक्र को बढ़ाने वाली बातें तो दुनिया अनादि काल से सुनती ही चली आ रही है।

फिर बताया जाता है कि वाणी श्रवण करना तो मुश्किल है ही परन्तु वाणी श्रवण कर उस पर श्रद्धा-विश्वास लाना और भी मुश्किल है ।

किसी कवि ने भी ठीक ही कहा है कि —

सुनने वाला मिलिया घणा, सरघने वाले थोड़े ।

सुणी सुणाइने लाता मारै, परजापत के घोड़े ॥

भाई ! सुनने वाले तो फिर भी बहुत मिल जायेंगे परन्तु सुन कर उस पर विश्वास लाने वाले श्रद्धा करने वाले तो बहुत थोड़े व्यक्ति मिलते हैं । ऐसे श्रोताजन व्याख्यान सुन भी लेते हैं और सुनकर आलोचना भी कर डालते हैं । जैसे कि राजा का हाथी होता है और उसे खाने के लिए गन्ना डाला जाता है । उसे खाता देख कुछ गधे भी उधर से होकर गुजरे और वे भी गन्ना खाने की इच्छा से हाथी के पास खड़े होगए । यह देख हाथी ने विचार किया कि मेरे लिए किस बात की कमी है । यदि मैं दो-चार गन्ने इनकी तरफ भी फेंक दूँ तो मेरी खुराक में कमी नहीं आ जायेगी । अतएव वह दो चार गन्ने उन गधों की तरफ भी फेंक देता है । वे गधे उन गन्नों को बड़े चाव से खाते हैं परन्तु खा चुकने के बाद अपनी प्रकृति के कारण उस हाथी पर दो चार लातें भी मार कर चले जाते हैं इसी प्रकार कुछ श्रोता ऐसे भी होते हैं कि वे सुन भी जाते हैं और अपनी निंदभ प्रकृति के कारण वक्ता की दो चार खोटें भी निकाल जाते हैं । जबकि उन्हें व्याख्यान सुनकर उसमें से अपने जीवनोपयोगी गुण ग्रहण करने चाहिए थे परन्तु ऐसा नहीं करके वे अवगुण ग्रहण कर लेते हैं । तो उनका सुनना और समय का देना दोनों ही बेकार चले जाते हैं । वे लोग यह नहीं विचार करते कि अव्वल तो जिनवाणी का श्रवण करना ही परम दुर्लभ है और यदि पुण्योदय से वाणी सुनने को

मिल गई है तो हमें सुनकर उस पर मनन करना चाहिए और श्रद्धा लाकर अपने जीवन में आचरण करना चाहिए ।

आप यदि वकीलों के पास या डाक्टरों के पास जायेंगे और उनसे किसी विषय पर परामर्श लेना चाहेंगे तो आपको बात करने की भी फीस देनी पड़ेगी । बिना फीस लिए वे आप से बात भी नहीं करेंगे । तो दानों ही बात करने की फीस लेते हैं । यदि आपके पास फीस देने को पैसा नहीं है । तो आपसे बात करने की उनके पास फुर्सत भी नहीं है । तो जिनके पास कार्य की अधिकता है उनके पास समय की भी कीमत है और जो बेकार हैं उनके लिए समय की कोई कीमत नहीं है । ऐसे बेकार आदमी स्वयं भी समय की कद्र नहीं करते और जो कार्य में सलग्न हैं उन्हें भी बाधा पहुँचाते हैं ।

परन्तु सन्त महापुरुष ही इस भूतल पर ऐसे परोपकारी पुरुष हैं जो अपना भी आत्म कल्याण करते हैं और अपने पास आने वाले श्रोताओं को भी बिना किसी फीस के भेंट पूजा के ही तीर्थङ्कर भगवान की वाणी का रसात्वादन कराते हैं । भाई ! उन महापुरुषों के हृदय में एकान्त रूप से दया का स्रोत उमड़ता रहता है । वे हृदय से चाहते हैं कि ये ससारी आत्माएँ जो अष्ट कर्मों के बन्धनों से जकड़ी हुई चौरासी लक्ष जीव योनियों में परिभ्रमण कर रही हैं अतएव ये भगवान की भवनाशिनी वाणी सुनकर बन्धनों से मुक्त हो जायं । तो इसी एकान्त परोपकार की दृष्टि से वे महापुरुष अपनी छत्र छाया में विश्राम लेने वाले भव्यात्माओं को विविध प्रकार की जिनवाणी रूपी दवा का सेवन कराते हैं और उन्हें जन्म-मरण रूपी रोग से स्वस्थ बनाने का प्रयत्न करते हैं । इस प्रकार वे अपने श्रोताओं को कभी तो मीठी दवा और कभी कड़वी दवा का भी सेवन कराते हैं ।

आपको मालूम है कि माता का हृदय भी अपनी सतान के प्रति कितनी वत्सलता लिए हुए होता है। वह अतरंग हृदय से बच्चे को प्यार करती है। मां की ममता जगत्प्रसिद्ध है। वह अपनी सतान के सुख के लिए खाना पीना, सोना-बैठना वगैरह सब सुख छोड़ देती है और मौका पड़ने पर अपने सर्वस्व का त्याग करने में भी नहीं सकुचाती। परन्तु इतना ममत्व होने पर भी जब कभी बच्चा बीमार हो जाता है और डाक्टर या वैद्य उसे निरोग करने के लिए कड़वी दवा देते हैं जिसे बच्चा लेना पसंद नहीं करता। वह दवा नहीं लेने के लिए कभी अपने हाथ-पैर उछालता है, मारता है और दवा भी ढुलचा देता है। परन्तु उस समय माता उसके हाथ पैर पकड़ लेती है और जबर्दस्ती से उसके मुँह में दवा उठेल देती है। कभी कभी ऐसा भी होता है कि बच्चा दवा लेने को मुँह नहीं खोलता तो वह उसके मुँह में वेलन या चम्मच डाल कर भी दवा उठेल देती है। भाई ! माता का हृदय इतना कोमल होने पर भी वह उस समय इतनी कठोर बन जाती है और कड़वी दवा का सेवन कराकर ही चैन लेती है। तो इतना सब कुछ वह किसलिए करती है ? इसका सीधा सा उत्तर है कि वह माता अच्छी तरह जानती है कि यदि वह दवा नहीं लेगा तो यह निरोग कैसे होगा ! परन्तु इतना सब कुछ भी वह एकान्त दया भावना से ही करती है। ठीक इसी तरह की दया भावना महापुरुषों की भी संसारी जीवों के लिए होती है। वे भी अपने भवरोग के बीमार श्रोताओं को उनकी बीमारी के मुताबिक कभी तो मीठी और कभी कड़वी दवा का भी जबर्दस्ती से सेवन कराते हैं। इस प्रकार जिस श्रोता के गले से नीचे तीर्थङ्करों की वाणी रूपी दवा पहुँच जाती है वह हमेशा के लिए निरोग हो जाता है। उसका जन्म-मरण रूपी भयकर रोग सदा के लिए मिट जाता है। तो भगवान की वाणी रूपी दवा विषय

विकारों का विरेचन करने वाली है । और जिमके अखूट पुण्य हैं
हैं उसी को यह जिनवाणी सुनने को मिलती है और वही सुन
उस पर श्रद्धा कर सकता है ।

स्य० पूज्य खूबचन्दजी म० जिनवाणी की तारीफ करते हुए
रहे हैं कि.—

सुन जिनवाणी रे, सुन जिनवाणी रे ।
मत धर्म बिना खोवे जिदगानी रे ॥ टेरे ॥
मनुष्य जन्म और आरज खेतरे उत्तम कुल में आयो रे ।
दीर्घायु, तन निरोग इन्द्रिय, पूरण पायो रे ॥ सु० ॥ १ ॥
अमण माहण की सेवा करके, ज्ञानामृत रस पीजे रे ।
साची श्रद्धा धार धर्म में, पराक्रम कीजे रे ॥ सुण ॥ २ ॥
ये दस बातें सर्व जीव को, दुर्लभ श्री जिन भारवीरे ।
खोजी हो तो कर विणाय, शास्तर है साखी रे ॥ सु० ॥ ३ ॥
मूढ हिताहित, सुकृत, दुष्कृत, कबहू नाहि विचारयो रे ।
चिन्तामणि सम मनुष्य जन्म सब, फोकट हारयो रे ॥ सु० ॥ ४ ॥
कर कर्म हिसादिक तजने, मली भावना भावो रे ।
मेरे गुरु नदलाल मुनि को, है परमावो रे ॥ सु० ॥ ५ ॥

भाई ! मनुष्य की जिंदगी आर्य क्षेत्र, उत्तम कुल, लक्ष्य
आयुष्य, पाँचों इन्द्रियों की पूर्णता एवं निरोगता, संतसमागम, जिन
वाणी का श्रवण आदि आदि प्राप्त होना तो दुर्लभ है ही पर
जिनवाणी श्रवण कर उस पर श्रद्धा लाना तो बहुत ही मुश्किल है
तीर्थद्वारों की वाणी सुनकर उस पर श्रद्धा का उत्पन्न होना भी अत
पुण्य का कारण है और श्रद्धा आए बिना धर्म करनी में प्रवृत्ति हो
मुश्किल है । तो श्रद्धा के बिना कोई कार्य बनने वाला नहीं है ।
निम्न शास्त्रकारों ने कहा है:—

सद्वा परम दुर्लभा ।

अर्थात्-श्रद्धा-विश्वास उत्पन्न होना परम दुर्लभ है । तो जीवन में श्रद्धा का लाना परमावश्यक है ।

इसके पश्चात् आचार्य श्री ने फर्माया है कि श्रद्धा भी यदि जिन वचनों पर होगई परन्तु धर्माचरण करना परम दुर्लभ है । और धर्म करनी किए बिना आत्मोन्नति नहीं हो सकती । तो धर्म कार्य में पराक्रम फोड़ना भी अखूट पुण्य के द्वारा ही होता है ।

इस प्रकार उपरोक्त दसों बातों की योगवाई उसी इन्सान को सुलभता से प्राप्त होती है जिसके अखूट पुण्य होते हैं । जबकि पापी जीवों को ये बातें प्राप्त होना मुश्किल है और यदि पुण्य योग से इनमें से अमुक अमुक बातों का योग मिल भी गया परन्तु जीवन में यदि मूढ़ता बनी रही तो वह नहीं समझ सकेगा कि सुकृत क्या है और दुष्कृत क्या है । उसे यह भी भान नहीं हो सकेगा कि मैं कौन हूँ, कहा से आया हूँ, कहा जाना है, क्या करना चाहिए और मैं यहां क्या कर रहा हूँ ? और यदि इस प्रकार के विचार उसके जीवन में नहीं आए तब भी इस मानव जीवन की सार्थकता नहीं है । इसलिए मानव जीवन में अन्य बातों के साथ साथ ज्ञानवान होना भी आवश्यक है ताकि वह अपनी आत्मा के स्वरूप को पहिचान कर धर्माचरण कर सके । अन्यथा उसे जो यह मनुष्य जन्म रूपी चिंतामणि रत्न सहज भाव में प्राप्त होगया है वह व्यर्थ ही हाथ से निकल जाएगा । अतः मैं पश्चाताप ही शेष रह जाएगा । परन्तु फिर पश्चाताप करने से भी भविष्य समुज्ज्वल नहीं बन सकता ।

इसलिए सतसमागम में आकर और तीर्थङ्कर भगवान की वाणी सुनकर मानव जीवन रूपी चिंतामणि रत्न की कीमत कर लो ।

जो कार्य मनुष्य जिंदगी में लौकिक दृष्टि से या पारलौकिक दृष्टि से करना शोभास्पद नहीं है उसका त्याग कर देना चाहिए । और सद् विचारों को हृदय में स्थान देना चाहिए । क्योंकि जब हृदय में उन्नत विचार उत्पन्न हो जायेंगे तो कभी न कभी तुम्हारी आत्मा का उत्थान भी हो जायेगा ।

भाई ! जिन बातों का उल्लेख ऊपर किया जा चुका है वही वास्तव में जिनवाणी है और जिनराज का धर्म है । यह जिन धर्म भी पुण्यवानी के बिना प्राप्त होने वाला नहीं है । परन्तु आप लोग महान पुण्यशाली हैं जिन्हें सभी बातों की योगवायी मिल गई है । अब तो सिर्फ धर्म कार्य में पराक्रम फोड़ने की ही आवश्यकता है ।

एक कवि भी इसी विषय में कह रहा है कि —

दया धर्म पावे तो काई पुण्यवंत पावे ।

पापी को दाय न आवे रे ॥ टे॥

देखो ! दया धर्म की बात सुनना और जीवन में धर्म की बातों को वही स्वीकार कर सकती है जो महान पुण्यशाली आत्मा होगा । सर्व साधारण के जीवन में इन बातों का प्रवेश होना बहुत मुश्किल है । तो जो अखूट पुण्य लेकर आता है उसे ही दस बातों की प्राप्ति होती है । परन्तु जो पापी मनुष्य होता है वह अपनी मूर्खता के कारण हिताहित का, कृत्या-कृत्य का और भक्ष्या-भक्ष्य का बोध प्राप्त नहीं कर सकता और इस मनुष्य जन्म रूपी चिंतामणि रत्न को विषय भोगों में फँस कर बरबाद कर देता है ।

तो ज्ञानी पुरुष कहते हैं कि ऐ मानव ! यदि तुझे तेरे पुण्योदय से मनुष्य जीवन प्राप्त होगया है तो तुझे जीवन में विवेक रखना

वाहिए । यदि जीवन में विवेक नहीं आएगा तो इस मानव जीवन की कोई कीमत नहीं है । विवेक के बिना मनुष्य और पशु जीवन में कोई अंतर नहीं है । क्योंकि जितना ऐश्वर्यासुख मनुष्य करता है उतना ही पशु भी करता है । परन्तु मनुष्य और पशु जीवन में अंतर इतना ही है कि मनुष्य में विवेक धर्म होता है जबकि पशु विवेक शून्य होता है ।

भाई ! मनुष्य में विवेक की प्रधानता होने पर भी वह अपना विवेक सांसारिक व्यवहारों में तो लगा लेता है परन्तु उसका जीवन किस धारा में बहता जा रहा है उसकी तरफ विचार नहीं कर पाता । और यही कारण है कि वह अपने जन्म-मरण के चक्र को और भी बढ़ाता जाता है । वह बिना विचारे कार्य कर डालता है अतएव उसे अन्तिम समय में पश्चात्ताप करना पड़ता है । इसलिए ज्ञानी पुरुष कहते हैं कि ऐ मानव ! तुझे यह वेश कीमती मानव का शरीर मिल गया है तो बिना विचारे कार्य मत कर । क्योंकि कहा भी है —

बिना विचारे जो करे, सो पाछे पछताय ।

काज बिगाडे आपणो, जग में होन हसाय ॥

देखो ! यह मानव जीवन चिंतामणि रत्न के समान सहज भाव में प्राप्त होगया है अतएव विवेक पूर्वक कार्य करो । यदि इसे प्राप्त करके भी बिना विचारे कार्य करोगे तो भविष्य में पछताना पड़ेगा । इसलिए इस जीवन में धर्म कार्य करना ही श्रेयस्कर है । यदि जीवन में धर्माचरण कर लिया तो तुम्हें मानव जीवन प्राप्त करने का आनन्द आ जाएगा । अन्यथा यह मानव शरीर नष्ट होने ही वाला है और मानव जीवन के विपरीत आचरण करोगे तो अन्त में पश्चात्ताप ही अवशिष्ट रह जाएगा ।

बिना विचारे करे नर कारज, आखिर सोच हुवे भरपूर ।
नर तन उत्तम पाय कर, धर्म-धार कर तजो गरूर ॥

मैं अब आपको एक दृष्टान्त के द्वारा यह सिद्ध करने का प्रयत्न करूँगा कि मनुष्य को बिना विचारे कार्य करने पर किस प्रकार पश्चाताप करना पड़ता है ।

भाई ! एक समय की बात है कि इसी जंबूद्वीप के भरत क्षेत्र में पाडलीपुर नाम का नगर था । आज की भाषा में उसे ही पटना कहते हैं । पटना विहार-प्रान्त की राजधानी है ।

तो उस पाडलीपुर नगर में धनदत्त नाम का एक सेठ रहता था । वह एक समय विदेश में व्यापार के द्वारा धन कमाने की दृष्टि से बहुत तरह का सामान जहाज में भर कर गंगा नदी में होकर जाने लगा । जब उसका जहाज दरिया के मध्य में पहुँचा तो वह जहाज पर बैठा हुआ दूर तक चारों तरफ दृष्टि डालने लगा । इस प्रकार दृष्टि डालते हुए उसकी दृष्टि अचानक आकाश की ओर चली गई । उसने उस समय देखा कि एक तोता उड़ता हुआ जा रहा है । परन्तु थोड़ी ही देर बाद वह क्या देखता है कि तोता उसके जहाज के निकट ही उड़ता हुआ आ रहा है । ज्योंही तोता उसके नजदीक आया तो सेठ ने उसकी तरफ ध्यान से देखा और देखने पर ज्ञात हुआ कि वह बहुत थक चुका है और अब विशेष समय तक उड़ने के काबिल नहीं रहा है । शायद वह समुद्र में गिर कर प्राण भी गवा सकता है । तो ऐसी परिस्थिति देख कर सेठ के दिल में दया आ गई । उसने उस तोते को बचाने का दृढ़ विचार कर लिया । इसी दृष्टिकोण से उसने उसकी तरफ अपना डुपट्टा जोर से फेंका और वह तोता मूर्च्छित अवस्था में उस पर गिर पड़ा । फिर सेठ ने वही सावधानी से डुपट्टे को अपनी ओर खींच कर उस तोते को उठा लिया ।

भाई ! सेठ भी मनुष्य था और उसमे मानवता कूट कूट कर मरी हुई थी । चू कि मानवता का गुण है कि किसी दुखी प्राणी को देख कर उसका दुख निवारण करना । अतएव सेठ ने भी इस मानवता के नाते उसे अपनी ओर खींच लिया । फिर सेठ ने उस पर हवा की, और थोड़ी देर बाद उसकी मूर्च्छा दूर होगई । इस प्रकार जब वह होश में आ गया तो उसकी घबराहट दूर होगई । वह पूर्ण रूप से स्वस्थ हो गया ।

उस तोते के मुँह में दो आम थे । उसने उन्हें जमीन पर गिरा दिए । इसके बाद वह मनुष्य की भाषा में अपने जीवन-दाता सेठ से कहने लगा कि सेठ ! तुमने मेरे ऊपर बड़ा भारी उपकार किया है । मैं तुम्हारे इस एहसान को जिंदगी भर भी नहीं भूल सकता । यदि तुम मुझे आज दया लाकर नहीं बचाते तो मैं दरिया में पड कर प्राण समाप्त कर देता तुमने मेरे ही प्राण नहीं बचाए हैं परन्तु मेरे माता-पिता के प्राणों की भी रक्षा कर ली है । इसलिए तुमने मेरे ऊपर द्विगुणित उपकार किया है । मैं तुम्हारे इस दुगुने उपकार का बदला चुकाने में सर्वथा असमर्थ हूँ ।

भाई ! पक्षी भी अपने उपकारी का किस प्रकार एहसान मानते हैं ! पक्षी को पाल कर उसे जैसा सिखाया जाता है वैसा ही कार्य करने लगता है और बोलने लगता है । मैंने परसों के अखबार में पढा था कि जब आसाम के राज्यपाल मर गए तो उनके यहा जो मैना पाली हुई थी वह पिंजरे में से बोलने लगी कि—उठो ! नींद से उठो । क्योंकि उसे मालूम था कि राज्यपाल अभी तक सो रहे हैं । अतएव वह मनुष्य की भाषा में उन्हें जगाने का प्रयत्न करने लगी । तो कहने का सारांश यह है कि पक्षी भी सिखाने पर कार्य करते हैं । आपने बड़े बड़े सरकसों में हाथी, घोड़े, ऊँट, कुत्ते, तोते आदि

आदि पशु-पक्षियों को बड़े बड़े कार्य करते हुए देखे होंगे। तो पशु पक्षी भी सिखाने पर बड़े बड़े कार्य करते हैं।

उस तोते ने भी अपने प्राण रक्षक सेठ के एहसान का बदला चुकाने के लिए अपनी चोंच में एक आम उठाया और सेठ को सबो धन करते हुए कहने लगा—सेठ ! तुम मुझ पर कृपा करके यह आम ले लो।

तोते के इस प्रकार कहने पर सेठ बोला—भाई ! यह तेरी खुराक है। मैं इसे स्वीकार नहीं कर सकता। इस प्रकार कह कर उसने उसे खाने को दाखें, अंजीर और फल दिए, और कहा कि इन्हें खाले।

तब तोते ने प्रत्युत्तर में कहा—सेठ ! मैं आपके द्वारा दी हुई चीजें तो खालूंगा परन्तु आपको यह आम तो लेना ही पड़ेगा। इस आम में बड़ा जवर्दस्त गुण है। इसके जैसा आम आपको कहीं भी मिलने वाला नहीं है।

सेठ ने पृच्छा—तोते ! इसमें ऐसा कौन-सा विशेष गुण रहा हुआ है ?

वह तोता कहने लगा—सेठ ! मैं आपके सामने इस गुणकारी आम को प्राप्त करने का इतिहास रख रहा हूँ। आप ध्यान पूर्वक मेरा परिचय और इस आम के गुण को सुनने की कृपा करें।

महाराज ! विद्याचल नाम का एक पर्वत है। उस पर्वत पर अनेक तरह के वृक्ष लगे हुए हैं। उन्हीं वृक्षों में से एक वृक्ष पर एक तोता तोती का जोड़ा रहता है। वे दोनों ही पक्षी आंखों से अंधे तथा शरीर से वृद्ध हैं। उनके शरीर में रोग भी व्याप्त हो गया है।

और मैं उन्हीं असहाय, अशक्त एवं रोगी माता-पिता का इकलौता पुत्र हूँ। मैं ही उन्हें उड़ कर जगह-जगह से फल लाकर देता हूँ। इस प्रकार उन वृद्ध माता-पिता का मैं ही एकाकी पालन-पोषण करने वाला हूँ। मुझे इस प्रकार उनकी सेवा-सुश्रूषा का भार उठाते हुए जब कार्फ' समय व्यतीत हो गया तब एक दिन उसी वृद्ध के नीचे गुरु और चेले के एक जोड़े ने विचरण करते हुए रात्रि में विश्राम किया। रात्रि शांति पूर्वक व्यतीत हो जाए इसलिए वे दोनों आपस में बातें करने लगे। इस प्रकार बात-चीत के दौरान मैं गुरु ने अपने चेले से कहा—चेले ! मैं तुम्हें एक अनोखी बात सुनाता हूँ। वह बात तेरे जीवन में कभी उपयोगी हो सकती है। इस वक्त तेरे सिवाय वह गुप्त बात दूसरा सुनने वाला भी नहीं है अतएव उसे सुना देना उचित समझता हूँ।

तब चेले ने कहा—गुरुजी ! आपकी मुझ पर असीम कृपा है। आप कृपा कर वह अनोखी बात अवश्य सुनाइए।

तो सेठ ! उस निस्तब्ध निशा में वृद्ध के नीचे तो गुरु और चेला बैठे हुए थे और वृद्ध की शाखा पर इस बैठे हुए थे। इसके सिवाय उनकी बात सुनने वाला वहां कोई भी नहीं था।

तब गुरु ने अपनी बात प्रारम्भ करते हुए कहा—चेले ! समुद्र के मध्य में एक कवि नाम का पर्वत है। उस पर एक आम का वृक्ष लगा हुआ है। वह बारह मासी फल देता है। परन्तु उस अम्र वृक्ष के फलों में एक विशेष गुण मौजूद है। वह गुण यह है कि जो कोई अधा व्यक्ति उस आम को खा लेता है वह पुनः नेत्र ज्योति प्राप्त कर लेता है और यदि उसे कोई रोगी आदमी खा ले तो उसकी असाध्य से असाध्य बीमारी भी क्षण मात्र में दूर हो जाती है।

जब चेले ने गुरुजी के मुँह से उक्त आम्र फल के गुणों के सम्बन्ध में जानकारी कर ली तो वह कहने लगा—गुरुजी ! आपने यद्यपि मुझे एक अनोखी बात कही है और इससे दूसरों का उपकार हो सकता है परन्तु हमारा जीवन तो निवृत्ति मार्ग पर चल रहा है। अतएव होगा ! आम का वृत्त ! हमें उससे क्या लेना-देना है। हमें तो भगवद् भजन कर अपनी आत्मा का कल्याण करना है।

इस प्रकार आपस में बातें करते हुए दोनों गुरु और चेला निद्रावस्था में लीन होगए। जब प्रातःकाल हुआ तो वे दोनों आम्र के लिए खाना होगए।

वे दोनों अतिथि मुनि तो खाना होगए, परन्तु हे सेठ ! मैंने उन दोनों की बात सुनकर हृदयगम कर ली। मुझे उनकी बातों पर पूर्णतया विश्वास होगया। क्योंकि मैंने ऐसा सुना है कि साधु पुरुष कभी मिथ्या भाषण नहीं करते। चू कि मेरे माता-पिता अघे और रोगी भी हैं अतएव मैंने विचार किया कि जब महज भाव में साधु पुरुषों ने यहां आकर बात ही बात में कष्ट निवारण के लिए औषधि बना दी है तो फिर उन आम्रों को लाकर अपने माता-पिता को निरोग क्यों न बना लूँ।

इस प्रकार दृढ निश्चय के साथ अपने माता-पिता की आज्ञा प्राप्त कर मैंने वहा से उडान भरी। मुझे पूर्ण श्रद्धा थी कि मैं अवश्य-मेव आम्रों को लाकर अपने माता-पिता को स्वस्थता प्रदान कर सकूँगा।

भाई ! दुनियां में श्रद्धा से ही सब काम सफल होते हैं। बिना श्रद्धा के मनुष्य किसी भी कार्य में सफलता प्राप्त नहीं कर सकता। लौकिक कार्यों में तो विश्वास की पूर्ण रूप से आवश्यकता है ही

परन्तु तीर्थङ्कर भगवान की बाणी श्रवण कर उसमें भी श्रद्धा लाओगे तभी यह जीवन उन्नत बन सकेगा। बिना श्रद्धा लाए सुन लेने मात्र से जीवनोद्धार सम्भव नहीं है।

तो मैं भी अपने हृदय में श्रद्धा के अमुर प्रस्फुटित कर वहाँ से उड़ता हुआ अपने गन्तव्य स्थान पर अर्थात् दरिया के मध्य में जो कपि पर्वत था वहाँ पहुँच गया। वहाँ उन गुरुजी के कथनानुसार आम्र-वृक्ष भी मिल गया। उस आम्रवृक्ष से मैंने अपनी चौंच में दो आम ले लिए। इस प्रकार मैं पुन अपनी मजिल तक पहुँचने के लिए उड़ पड़ा। परन्तु दुर्भाग्यवश उड़ते उड़ते दरिया के मध्य में मैं इतना थक चुका था कि अब मुझ में और आगे उड़ने की शक्ति न रही। मुझे चक्कर आने लगे और मैं घबराने लगा कि कहीं मैं अपने माता पिता को निरोग किए बिना ही दरिया में डूब कर न मर जाऊँ। परन्तु मेरे माता-पिता के भाग्य अच्छे थे और मेरी जिन्दगी भी अवशिष्ट थी अतएव ज्योंही मैं गिरने वाला था कि आप श्रीमान् की मुझ पर दया दृष्टि पड़ गई और आपने डुपट्टा फैंक कर मेरी जान बचा ली। इसलिए हे प्राणदाता सेठ। चू कि आपने मेरी और मेरे माता-पिता की रक्षा की है अतएव इस आम्र-फल को स्वीकार करो। यह फल आपके बहुत काम आएगा। आपका मुझ पर महान्त उपकार है और उसके बदले में, मैं आपको इसके अतिरिक्त कुछ भी नहीं दे सकता। हे सेठ। यह तो सुसाधु के वचन का प्रताप है अन्यथा ऐसी बात बताता ही कौन है। परन्तु उन गुरुदेव के वचन मेरे कानों में सहज भाव में पड़ गए और मैं उनके वचनों पर प्रतीति कर ये आम लेकर आया हूँ। यद्यपि मैं इस बात को अच्छी तरह जानता हूँ कि आपकी सेवा के मुकाबले में यह फल कोई विशेष महत्त्व नहीं रखता परन्तु फिर भी आप इस फल को स्वीकार कर मुझे आपके ऋण से ऊँच होने का मौका दीजिए।

तब सेठ ने उक्त तोते के आग्रह भरे वचनों को सुनकर-दि में विचार किया कि इस फल के द्वारा और भी किसी का उपकार किया जा सकता है अतएव इसे स्वीकार कर लेना चाहिए। इस प्रकार उसने उस आम्र फल को स्वीकार कर लिया। जब सेठ ने तोते से आम ले लिया तो वह बचे हुए एक आम को चौंच में लेकर उड़ गया। वह उड़ता हुआ अपने माता-पिता की सेवा में पहुँचा और वहाँ पहुँच कर उसने सारा वृत्तान्त उन्हें कह सुनाया। उनकी इस बात को सुनकर वे दोनों भी अत्यधिक प्रसन्न हुए और बोले—बेटा! तूने अपने प्राणदाता सेठ को आम्र फल देकर बड़ी समझदारी का कार्य किया है। इस प्रकार उस तोते ने अपने माता-पिता को वा आम खिला कर निरोग बना दिया।

इधर उस सेठ ने आम्र फल को अपने हाथ में लिया और उस पर गभीरता पूर्वक विचार करने लगा। उसने सोचा कि तोते ने मुझे यह कीमती फल तो दे दिया परन्तु यदि मैं इसे खा लूँगा तो इससे क्या बनने वाला है। हाँ, यदि मैं इस फल को अपने देश के राजा को खाने के लिए दे दूँ तो वह इसे खाकर हमेशा के लिए निरोग हो जायेगा और अपनी प्रजा का अत्यधिक उपकार कर सकेगा, क्योंकि राजा प्रजा प्रतिपालक है और इससे बढ़ कर उपकार और क्या हो सकता है! और नीतिकारों ने भी कह दिया है कि जो कुछ स्वयं खा लिया वह तो खो देने के बराबर है परन्तु जो दूसरों को दे दिया वही साथ में जाने वाला है। इससे बढ़ कर प्राप्त किए हुए पदार्थ का सार नहीं निकल सकता।

भाई! मुझे इसी विषय पर एक घटित घटना याद आ रही है। उसे आपकी जानकारी के लिए कह देना उचित समझता हूँ तो घटना इस प्रकार घटी कि जोधपुर में उस समय महाराज

जसवंतसिंहजी राज्य कर रहे थे। वे स्वयं भी बड़े विद्वान और दूर-दर्शी थे तथा दूसरे विद्वान पंडितों की भी इज्जत करते थे। एक समय की बात है कि वे राज्य सभा में सिंहासन पर बैठे हुए थे। अन्य राज कर्मचारी गण भी अपने अपने स्थान पर बैठे हुए थे। सभा में चारण-भाट और अन्य राजकर्मचारियों के द्वारा महाराज की प्रशंसा के गीत गाए जा रहे थे। महाराज उन सबकी विरदावलियां सुन-सुन कर बड़े प्रसन्न हो रहे थे। परन्तु साथ ही साथ वे अपने मन में विचार भी करते जाते थे कि ये लोग मेरे समक्ष तो मेरी प्रशंसा के बड़े बड़े पुल बांध रहे हैं परन्तु भविष्य में ये मेरी आज्ञा का पालन कर सकेंगे या नहीं अतएव इसकी भी मुझे अभी से परीक्षा कर लेनी चाहिए।

यह विचार कर उन्होंने भरी सभा में संबोधन करते हुए कहा कि ऐ सभासदों ! आप लोग यह तो भली भांति जानते ही हैं कि जो जन्मा है उसे एक दिन अवश्य ही मरना होगा और इसी निश्चित सिद्धान्त के अनुसार मुझे भी एक दिन यहां से सब कुछ छोड़ कर जाना होगा। परन्तु मैं आप लोगों को अभी से एक हिदायत कर देना चाहता हूँ कि जब मैं परलोक सिंघार जाऊँ तो उस समय मेरे शरीर पर जो भी शाही पौशाक हो और जितने भी कीमती आभूषण शरीर पर धारण किए हुए हों उन्हें उतारना मत, परन्तु उसी लिबास में मेरा अग्नि संस्कार करा देना। देखो ! यदि तुम लोगों ने मेरे कथनानुसार ही आचरण किया तब तो ठीक, नहीं तो मैं तुम्हारा दामनगीर होऊँगा और तुम लोगों को भूत बनकर दुख दूँगा।

जब यह प्रस्ताव सभासदों के सामने रखा गया तो सभी ने एक स्वर से महाराज के प्रस्ताव का समर्थन करते हुए कहा—हां, महाराज ! हम आपकी आज्ञा का अक्षरशः पालन करेंगे। आप इस

विषय में किसी प्रकार की आशंका को अपने हृदय में स्थान न दें। इस प्रकार सबके मुँह से विधेयात्मक शब्द सुनकर महाराज ने सभा विसर्जित कर दी।

इस प्रकार उक्त प्रस्ताव को रखे हुए जब एक वर्ष व्यतीत हो गया तो महाराज ने विचार किया कि 'मैंने' जो शब्द अपने राज-कर्मचारियों के सामने रखे थे उनका यथा योग्य पालन ये लोग कर सकेंगे या नहीं इसकी परीक्षा मुझे जीवित दशा में ही कर लेनी चाहिए। अतएव एक दिन उन्होंने प्रातः काल जल्दी ही स्नान-मन्जन कर लिया। और शाही वस्त्राभूषण शरीर पर धारण कर दरबार में आकर राज्य सिंहासन पर आरूढ़ होगए। सारे दरबारी लोग भी यथा समय दरबार में उपस्थित होकर यथास्थान बैठ गए। आज दरबार खचाखच भर गया था। चारण-भाट वगैरह महाराज के यशोगान गा रहे थे। शाही बैण्ड भी महाराज को सलामी देने के लिए बजाया जा रहा था। आज चू कि सारवाड़ के सभी गांवों के ठाकुर उमराव मुसद्दी वगैरह विशेष आमंत्रण देने पर हाजिर हुए थे अतएव उन सबका अतिथ्य मत्कार, इत्र-पान वगैरह किया जा रहा था। इस प्रकार आज दरबार में आनन्दोत्सव मनाया जा रहा था।

ऐसे महान आनन्द के समय महाराज ने परीक्षा लेने की दृष्टि से योगाभ्यास के द्वारा अचानक अपने प्राणों को दो चार घटों के लिए ऊपर की ओर चढ़ा कर मुर्दे के समान बन गए। इस प्रकार जब एकदम उनका हिलना चलना, देखना, बोलना वगैरह सब कार्य बन्द होगए और आँखें भी ऊपर की ओर चढ़ गईं, तो सभा में एकदम सन्नाटा छा गया। ऐसी परिस्थिति देखकर सबके होश भावना होगए और रंग में भंग होगया। उस समय सभी सभासद आपस में कहने लगे कि महाराज का तो हार्टफेल होगया है। इस प्रकार सब लोग शोक मग्न होकर बैठ गए।

महाराज के अचानक स्वर्गवासी हो जाने के समाचार जब महलों में पहुँचे तो वहाँ भी रोना-पीटना प्रारम्भ होगया। रानियाँ भी शोक-मग्न होकर कोने में बैठ गईं।

अब सभी दरबारी लोग आपस में मशवरा करने लगे कि महाराज की गादी पर अमुक को आसीन कर दिया जाय। इस प्रकार जब नए राजा का चुनाव कर लिया गया तब मंत्री ने आज्ञा दी कि अब महाराज के शव का अंतिम क्रिया कर्म किया जाये। व्योह्री मंत्री ने आज्ञा दी तो कुछ दरबारियों ने कहा कि हमें यह नहीं भूल जाना चाहिए कि महाराज ने एक साल पूर्व यह भी कहा था कि मेरा अंतिम अग्नि संस्कार शाही लिवास में ही किया जाना चाहिए और उनकी बात का सारे सभासदों ने एक स्वर से समर्थन किया था। अतएव अब हमारा परम कर्तव्य है कि महाराज को उनकी इच्छानुसार इसी शाही लिवास में अग्नि संस्कार करा देना चाहिए।

परन्तु कुछ अन्य दरबारियों ने इसमें एतराज प्रकट करते हुए कहा कि हमें महाराज की आज्ञा का पालन अवश्यमेव करना ही चाहिये परन्तु ऐसा करने में हमारे सामने एक आपत्ति भी आ रही है और वह आपत्ति यह है कि यदि हम महाराज को इसी शाही लिवास में जला देते हैं तो नवीन राजा का राज्याभिषेक करने के लिए हमारे पास इससे बढ़कर दूसरी पौशाक और आभूषण नहीं है। अतएव अब इस समस्या पर भी ज़रा गंभीरता से विचार कर लेना आवश्यक है।

जब सब लोगों के सामने यह समस्या उपस्थित हो गई तो कुछ देर सबने मिल कर इस विषय पर विचार-विमर्श किया। अंत में वे सब इसी निर्णय पर पहुँचे कि हमें ऐसा कार्य करना चाहिए जिससे सांप भी मर जाय और लाठी भी नहीं टूटे और उक्त समस्या

का हल इस प्रकार किया जा सकता है कि ऐसी ही दूसरी नकली पौशाक बनवाई जाय और असली आभूषणों के स्थान पर ऐसे ही नकली आभूषण धारण करा दिए जाय। इससे नवीन राजा को शाही पौशाक और आभूषण भी धारण कराए जा सकेंगे और महाराज के कथनानुसार रस्म भी अदा कर दी जायेगी। उनकी आत्मा को भी दुख नहीं होगा। इस प्रकार सर्व सम्मति से उक्त निश्चय करके महाराज के शव यात्रा की तैयारी की जाने लगी। मांडी बनाई जा रही है, बैण्ड वाजे भी तरह तरह के बज रहे हैं, और नकली पौशाक तथा नकली आभूषण भी महाराज को धारण कराने के लिए लाए जा रहे हैं। इस प्रकार सारी तैयारियों की जाने लगीं।

परन्तु इसी बीच में महाराज की समाधि के पूर्ण होने का समय भी आ चुका था अतएव महाराज ने अपने प्राणों को नीचे उतारे। ऐसा करते ही महाराज के शरीर में प्राणों का संचार हो गया आंस चलने लगी और शरीर के अंगों-पांगों में हरकत होने लगी।

उक्त परिस्थिति देखते ही सब लोग घबराने लगे। वे मोचने लगे कि कहीं महाराज की आत्मा भूत बन कर तो शरीर में प्रविष्ट नहीं होगई ! इस प्रकार सब लोग शान्त भाव से अपने अपने स्थान पर बैठ गए। महलों में रोना-पीटना भी बंद होगया और चारों तरफ प्रसन्नता का वातावरण फैल गया।

परन्तु ज्योंही महाराज ने आंखें खोल कर अपने शरीर की ओर दृष्टिपात किया तो वास्तविक पौशाक और आभूषणों के स्थान पर उन्हें सब चीजें नकली ही दिखाई दिए। तब उन्होंने अपने कर्म-चारियों से पूछा कि जो वस्त्राभूषण मैं राज्य सभा में पहिन कर आया था वे कहां चले गए ? और उनके स्थान पर दूसरे वस्त्राभूषण कहां से आ गए ?

महाराज के मुँह से उक्त प्रश्न सुनते ही सारे सभासद डर के मारे कापने लगे । क्योंकि उन लोगों ने महाराज के हुक्म की अदुली की थी । परन्तु जब किसी ने भी प्रश्न का प्रत्युत्तर नहीं दिया और सब नीचा मुँह करके बैठ गए तब महाराज ने पुनः उन लोगों से पूछा—अरे ! तुम लोग चुप क्यों होगए ! अब जवाब क्यों नहीं देते हो ? आखिर ! बात क्या है ? कुछ तो मुँह से जवाब दो !

जब महाराज के मुँह से उत्तेजनात्मक शब्द सुने तब सब लोगों ने सोचा कि अब तो सब कुछ सत्य सत्य कह देना चाहिए अन्यथा महाराज नाराज हो जायेंगे । तब उन लोगों ने खड़े होकर विनम्रता पूर्वक कहा—महाराज ! आपने तो एक वर्ष पूर्व फर्मा दिया था कि मुझे शाही लिबाम में ही जला देना परन्तु जब आपका हार्ट फेल होगया और आपके अग्नि सस्कार की तैयारियाँ करने लगे तो सबने मिलकर विचार किया—नए राजा को पहिनाने के लिए इससे बढ कर वस्त्राभूषण नहीं है अतएव सर्व सम्मति से यह निश्चय किया गया कि महाराज के शरीर पर धारण की हुई सारी अमूल्य चीजें उतार लेनी चाहिए और उनके स्थान पर वैसी ही नकली चीजें धारण करा देनी चाहिए ! इससे अमूल्य चीजें राख होने से भी बच जायेंगी और नए राजा को पहिनाने के काम में भी आ जायेंगी । अतएव इसी विचार से आपके शरीर पर नकली वस्त्राभूषण धारण करा दिए हैं । हे अन्न-दाता ! आप हमारी इस हुक्म अदुली को क्षमा करेंगे ।

यह सुनते ही महाराज के दिल में बडा विचार उत्पन्न होगया । उन्होंने सोचा कि ओहो ! यह ससार भी कितना स्वार्थी है । जब तक शरीर में प्राण है तभी तक हम ससारी पदार्थों को अपना कह सकते हैं । परन्तु मरने के पश्चात् इस ससार में मेरा कोई नहीं है ।

अतएव इसी विचार से प्रेरित होकर उन्होंने एक दोहा बनाकर अपने आंतरिक भाव प्रकट कर दिए ।

उस दोहे में ससार की निस्सारता बताते हुए कहा गया है कि —

खाया सो तो खो दिया, और दिया सोई सत्य ।

जसवत घर पोढाविया, माल पराए हत्य ॥

अर्थात्—इस ससार में सब नाशवान पदार्थ हैं । जो अपने उपभोग में ले लिया गया है वह तो खोए हुए के समान है परन्तु जिन पदार्थों का दूसरों के लिए उपयोग हो चुका है खिला दिया गया है वही साथ में चलने वाला है । क्योंकि मरने के बाद उसी सम्पत्ति पर दूसरों का अधिकार हो जाने वाला है और उनमें से इस आत्मा के साथ कुछ भी चलने वाला नहीं है । इसलिए जीवित दशा में अपने हाथ से जो परोपकार में द्रव्य खर्च कर दिया जाता है वही अपने साथ चलने वाला माना जा सकता है । बाकी मेरा मेरा करना सब व्यर्थ की बातें हैं

भाई ! आपने शेखावाटी के निवामी श्री सोहनलालजी दूगड का नाम तो अच्छी तरह सुना ही होगा । उनका सारा जीवन प्रायः कर सट्टे में ही निकला है । उन्होंने अपने जीवन में लाखों नहीं परन्तु करोड़ों ही रुपया कमाया है । परन्तु उदारता भी उनके जीवन में कूट-कूट कर भरी हुई है । उन्होंने अभी तक एक करोड़ से भी अधिक का दान दे दिया है । अपने द्वार पर आए हुए को निराश नहीं करना ही उनके जीवन का मूल-मंत्र है ।

एक समय जब वे कलकत्ते में निवास कर रहे थे तो उनसे किसी ने प्रश्न किया कि सेठजी ! आपके पास कितनी सम्पत्ति है ? तब उन्होंने प्रश्नकर्ता के प्रश्न का जवाब देते हुए कहा—भाई ! जो

कुछ मैंने अपने हाथ से शुभ कार्य मे दे दिया है वही मेरी निज की सम्पत्ति है और वही सम्पत्ति मेरे साथ जाने वाली है। बाकी जो सम्पत्ति वर्तमान मे मेरे अधिकार मे है वह मेरी नहीं है। वह यहीं रह जाने वाली है और उसका दूसरा ही उपभोक्ता बनने वाला है। कहिए ! उन्होंने कितनी मार्मिक बात कह डाली ! और वास्तव में देखा जाय तो इन्सान जो कुछ भी अपने हाथों से परोपकार में सम्पत्ति का सदुपयोग कर देता है वही उसकी निज की सम्पत्ति है। इसके अतिरिक्त उसके साथ कुछ भी चलने वाला नहीं है।

तो दूगडजी के तो इस प्रकार के विचार हैं परन्तु आपके शायद ये विचार होंगे कि हमने अपने पुरुषार्थ के द्वारा जो सम्पत्ति एकत्रित कर तिजोरियों मे बंद कर दी है वही हमारी है और जो कुछ दूसरों को खिला दिया है या परोपकार मे खर्च कर दिया है वह हमारी नहीं है। परन्तु इस प्रकार का यदि आप लोगों का विचार है तो वह मिथ्या है और भ्रांति है। भाई ! आपके साथ वही सम्पत्ति जाने वाली है जिसका आपने परोपकार में सदुपयोग कर दिया है और उसी के जरिए आप अगले जन्म मे मालोमाल बन सकते हैं।

देखो ! जब मैंने जयपुर मे चातुर्मास किया था तो किसी कारण से सेठ सोहनलालजी का सतों के पास आना जाना कम होगया था। हो सकता है शायद किसी ने कुछ बोल दिया होगा और बड़े आदमियों के कान भी कच्चे हुआ करते हैं। तो पैसे वालों को कुछ सुन लेने पर मान भी हो जाया करता है जब किसी ने मुझ से पूछा कि महाराज ! आजकल सेठजी नहीं आते हैं। तब मैंने उससे कहा— भाई ! मैं ही स्वयं इसके लिए कोशिश करूँगा इस प्रकार जब मैं जगल गया तो एक दिन उधर ही उनसे मुकाबला होगया। तब बात

चीत के दौरान में मैंने उनसे कहा—सेठजी ! आप भी दूगड़ हैं और संसार पक्ष में मैं भी दूगड़ हूँ । इसलिए आपको किसी के कहने पर किसी प्रकार का विचार कर आना जाना बन्द नहीं कर देना चाहिए । बस ! उनके हृदय से वह मलाल और गलत फहमी दूर होगई और उन्होंने आना जाना प्रारंभ कर दिया ।

भाई ! दूगड़जी पहिले केवल तेरहपथी आचार्य श्री कालूरामजी स्वामी के ही अनन्य भक्त थे । वे उस समय तक किसी दूसरे साधु के पास नहीं जाते थे । परन्तु एक समय जब स्व० आचार्य श्री जवाहरलालजी म० का वहाँ शुभागमन हुआ तो स्वप्न में इन्हें किसी ने संकेत किया कि “साहनलाल ! तेरे यहा आचार्य श्री आए हुए हैं और तू उनकी सेवा में नहीं जाता ।” इस आवाज को सुनकर वे म० श्री के पास आने लगे ।

और जब वे मेरे पास पुन आने लगे तो एक दिन मैंने उनसे कहा—सेठजी ! आपने बहुत से साधुओं के दर्शन तो किए हैं परन्तु अभी तक जैन दिवाकर श्री चौथमलजी म० के दर्शन नहीं किए हैं अतएव अवश्य ही एक बार दर्शन करने का समय निकालिए और अभी अभी कोटे में म० श्री की जयती मनाई जाने वाली है अतएव उनसे मिलने का और दर्शन करने का यह सबसे अच्छा मौका है । इसलिए आपको ऐसे मौके पर अवश्यमेव पहुँच जाना चाहिए ।

मेरे कहने पर सेठजी ने कहा—महाराज ! आपकी जैसी आज्ञा हो वैसा ही करने को तैयार हूँ । मैं अवश्य ही म० श्री के दर्शनार्थ कोटा जाऊँगा । तो जब वे जाने वाले थे उससे पूर्व वे मेरे पास आए और कहने लगे महाराज ! मैं कल कोटा के लिए रवाना होने वाला हूँ परन्तु मेरा भाई बीमार है ! अब मुझे ऐसी परिस्थिति में

क्या करना चाहिए ? तब मैंने कहा—आप किसी प्रकार की चिन्ता न करें । सब कुछ ठीक हो जाएगा ।

वे फिर दूसरे दिन मेरे पास मोटर में बैठ कर आए और कहने लगे—महाराज ! आज मैं कोटा जारहा हूँ । फिर दूसरे लोगों से कहने लगे—मैं महाराज श्री को जयपुर लाने के लिए आप लोगों की तरफ से विनती करूँगा । तब सब लोगों ने कहा—हां-हां सेठजी ! आप अवश्य ही जोरदार विनती करके जयपुर फरसने की मजूरी लेकर पधारें ।

इस प्रकार सेठजी रवाना होकर कोटा पहुँच गए । उस वर्ष कोटा में तीन संप्रदाय के साधुओं का चातुर्मास था । परन्तु तीनों ही संप्रदाय के साधुओं के दिलों में संगठन का वह प्रेम बीज अकुरित हो गया था कि तीनों ही संप्रदाय के साधु एक साथ बैठ कर मानव मेदिनी के सामने उपदेश फर्माते थे । भाई ! मैंने सेठजी से जाते वक्त यह भी कह दिया था कि कोटा में इस साल तीन का सम्मेलन है परन्तु अगले साल तुम जयपुर में चार संप्रदाय के महारथियों को चातुर्मास करवाने का प्रयत्न करना ।

जब सेठजी कार के द्वारा कोटा पहुँचे तो स्थानीय लोगों ने इनका भव्य स्वागत किया । दूसरे दिन वे व्याख्यान श्रवण करने के लिए गए । उन्होंने व्याख्यान समाप्त हो जाने पर खड़े होकर कहा—महाराज ! हीरालालजी म० ने फर्माया है कि आप जयपुर अवश्य पधारें ! इस प्रकार विनती करके अपने निवास स्थान पर आ गए । वे वहां तीन चार दिन तक ठहरे । इसी बीच में उन्होंने म० श्री से बातचीत की और सेवा का लाभ भी लेते रहे । म० श्री की तर्क शक्ति वाक्पटुता तथा तपस्तेज से वे इतने प्रभावित हो गए कि उन्होंने एक बार श्री म० श्री से कहा कि—महाराज ! अब आप मेरे कहने से

घिनती स्वीकार कर लीजिए और जयपुर को पावन कीजिए । परन्तु दुर्भाग्य की बात है कि म० श्री जयपुर नहीं पधार सके और चातुर्मास के बाद ही उनका वहां स्वर्गवास होगया ।

परन्तु मेरे कहने का यहां मतलब यही है कि यदि आप यहां दोगे तो आगे के लिए वही रिजर्व बैंक में जमा हो जाएगा । जैसे किसान उदारता पूर्वक खेत में बीज डाल देता है परन्तु वह बिसेरा हुआ बीज व्यर्थ नहीं जाता । उसका कई गुना अन्त समय आने पर धरती माता से बदले में मिल जाता है । तो इसी प्रकार परोपकार में खर्च किया हुआ द्रव्य भी भविष्य में तुम्हारे साथ चलने वाला है । इसके अलावा लाखों-करोड़ों की सम्पत्ति यहीं रह जाने वाली है ।

तो उक्त दृष्टान्त के द्वारा मैं आप लोगों को यह बात बतलाने जा रहा हूँ कि किस प्रकार बिना विचारे कार्य करने से मनुष्य को पश्चाताप करना पड़ता है ।

हां, तो मैं कह रहा था कि सेठ ने वह आम तो ले लिया परन्तु वह विचारने लगा कि यदि मैं इसे खा लूँगा तो इससे दुनिया को क्या लाभ पहुँचने वाला है । परन्तु यदि इस आम को मैं अपने देश के राजा को दे दूँगा तो मेरी प्रतिष्ठा भी बढ़ जायेगी और राजा के सदैव निरोग रहने पर उसके द्वारा प्रजा का कल्याण हो सकेगा । यह विचार कर उसने उस आम को हिफाजत के साथ अपने पास रख लिया ।

इस प्रकार वह सेठ कई देशों में व्यापार करता हुआ और काफी धनराशि कमा कर स्वदेश को लौट पड़ा । जब उसका जहाज भद्र गांव के निकट पहुँचा गया तो दरिया के किनारे लगर डाल दिए गए । सेठ जहाज से नीचे उतरा और कीमती वस्त्राभूषण धारण कर

अपने कर्मचारियों के साथ राजा की सेवा में आम्र फल भेंट करने के लिए रवाना होगया। उसने उस आम को एक रत्न जटित रकेवी में रख दिया। जब वह राज महल के निकट पहुँच गया तो उसने बहुत स थालों को मिष्टान्न, मेवा, फल, फूल और वस्त्राभूषणों से सुसजित किए और उन्हें अपने आदमियों के हाथ में देकर राज्य सभा में प्रविष्ट हुआ। दरबार हॉल में पहुँचते ही उसने राजा को विधिवत प्रणाम किया और भेंट की वस्तुओं से सजे हुए थाल राजा के सामने रख दिए गए। सेठ ने राजा को भेंट इसलिए भी दी कि राजा उससे प्रसन्न होकर माल पर लगने वाली चुँगी माफ कर दे।

जब राजा की दृष्टि अन्य भेंट की वस्तुओं के साथ साथ रकेवी में रखे हुए आम्र फल की ओर पड़ी तो उसके आश्चर्य का ठिकाना न रहा। उसने अपने मन में विचार किया कि सेठ ने एक ही आम रखकर कोई बुद्धिमानी का कार्य नहीं किया है। क्योंकि आम तो काफी तादाद में मिल सकते थे। फिर इसने इस रकेवी में केवल एक ही आम क्यों रखा है। यह विचार कर राजा ने सेठ से प्रत्यक्ष में पूछा—सेठजी ! आपने अन्य वस्तुओं के साथ साथ सिर्फ एक ही आम भेंट में कैसे रखा ? क्या इसमें भी कोई रहस्य हो सकता है ?

तब सेठ ने प्रत्युत्तर में हाथ जोड़ कर कहा—हां ! महाराज ! अपनी शानी का यह सिर्फ एक ही आम है। यह दिखने में तो अवश्यमेव अकेला ही नजर आ रहा है परन्तु इसमें विशिष्ट गुण रहा हुआ है। अन्नदाता ! इस आम की भी विचित्र कहानी है। जब मेरा जहाज बीच दरिया में पहुँच चुका था तब अचानक मुझे आकाश में एक तोता उड़ता हुआ दिखाई दिया। मैं उसकी तरफ टकटकी लगा कर देखने लगा। परन्तु मुझे ऐसा मालूम हुआ कि वह थक चुका है घबरा रहा है और अभी दरिया में गिर कर मर जाने

वाला है। तब मैंने दया लाकर उसके प्राण बचाने की दृष्टि से उस पर अपना डुपट्टा फेंक दिया। वह डुपट्टे पर गिर पड़ा। फिर मैंने उसे बड़ी होशियारी से अपनी ओर खींच लिया। उसका उपचार किया गया और वह थोड़ी देर बाद होश में आगया। इस प्रकार मैंने उसके प्राणों की रक्षा की। जब वह तोता होश में आगया तो उसने मेरी ओर प्रेम भरी दृष्टि से देखा। वह अपनी चौंच में दो आम भी लाया था जिन्हें उसने मेरे सामने डाल दिए। तब उनमें से उसने एक आम उठाया और कहने लगा—सेठजी ! आज आपने मेरे ही प्राणों की रक्षा नहीं की है वरन मेरे वृद्ध माता-पिता के प्राणों की भी रक्षा कर ली है। मैं इसका बदला किसी प्रकार भी चुकाने में असमर्थ हूँ। परन्तु फिर भी इस उपकार के बदले में मैं यह आम आपको दे रहा हूँ। इसमें एक विशेष गुण है और वह यह है, कि जो कोई अध्या व्यक्ति इसे खाले तो नेत्र ज्योति प्राप्त कर ले और असाध्य से असाध्य बीमारी वाला व्यक्ति भी इसे खाकर हमेशा के लिए स्वस्थ बन सकता है। इस गुणकारी आम को मैंने संत-महापुरुषों की वदौलत प्राप्त किया है। अतएव आप यह तुच्छ भेंट स्वीकार कर मुझे अनुग्रहीत करें।

इसे प्रकार हे राजन् ! उसके अत्याग्रह करने पर मैंने इस आम को स्वीकार कर लिया। मैंने इसे ले तो लिया परन्तु मेरे मन में विचार उत्पन्न हुआ कि यदि मैंने इसे खा लिया तो मेरे द्वारा दुनिया का भला नहीं हो सकेगा। अतएव मुझे इस गुणकारी आम फल को महाराज की सेवा में भेंट कर देना चाहिए। ताकि वे हमेशा के लिए निरोग रह कर प्रजा की विजेष रूप से भलाई कर सकेंगे।

तो इसी दृष्टिकोण से मैं यह आम आपकी सेवा में लेकर हाजिर हुआ हूँ। आशा है आप इसे स्वीकार कर प्रजा की बहुत दिनों तक भलाई करते रहेंगे।

सेठ के आग्रह भरे वचनों को सुनकर राजा ने उस आम को ग्रहण कर लिया और उसके बदले में प्रसन्न होकर राजा ने सेठ को कर से मुक्त कर दिया। सेठ महाराज से बिदा होकर अपने स्थान को लौट आया।

इधर राजा ने उस आम को लेकर अपने मन में विचार किया कि सेठ ने तो मुझे यह आम परोपकार की दृष्टि से लाकर दिया है परन्तु अब मेरा क्या फर्ज है इस विषय में भी तो मुझे सोचना चाहिए। देखो ! सेठ कितना परोपकारी है जिसने इस आम को स्वयं नहीं खाकर प्रजा की भलाई के लिए मुझे खाने को दिया है ! अन्यथा ऐसी अनमोल चीज कब किसी को देता है ! यह तो सेठ की ही परोपकारमय वृत्ति है जिसने मुझे लाकर भेंट कर दिया। परन्तु अब यदि इसे मैं स्वयं खा लेता हूँ तो इसका गुण यहीं तक समाप्त हो जाएगा। इसका लाभ हरेक अस्वस्थ और नेत्र हीन को प्राप्त नहीं हो सकेगा और फिर मैं तो प्रजा रक्षक कहलाता हूँ अतएव मेरा फर्ज है कि मैं ऐसा उपाय करूँ जिससे इसका लाभ सारी प्रजा उठा सके, और इसके लिए मुझे ऐसा करना चाहिए कि इसे जमीन में उगवा देना चाहिए ताकि बड़ा होने पर जब इसमें अनेक फल लग जायेंगे तो अधिक से अधिक लोग फायदा उठा सकेंगे। इस प्रकार अनेक दुःखी लोगों के दुःख निवारण हो जायेंगे।

देखो ! सेठ की परोपकारी भावना के जरिए राजा की भावना भी विशुद्ध होगई। उसका दिल भी विशाल होगया। उसने स्वार्थ-वृत्ति को छोड़कर सामूहिक उपकार की भावना पर दृष्टिपात किया। तो राजा की भावना फल बढ़ाने की हुई न कि स्वयं खाकर उसे समाप्त कर देने की।

राजा ने इसी दृष्टिकोण से अपने बागवान को बुलवाया और उसे हिदायत की कि देखो ! जमीन को उत्तम खाद डाल कर तैयार करो और जब जमीन तैयार हो जाय तो शुभ मुहूर्त में इस आम्रफल को बो देना । इस प्रकार पानी देते हुए जब उसमें से अंकुर निकल आए तो फौरन मुझे सूचना देना ।

उस माली ने राजा के द्वारा दिए हुए आम फल को ग्रहण कर लिया और जमीन को उसके उपयुक्त तैयार करके शुभ मुहूर्त में उसे बो दिया । इस प्रकार दो चार दिन समय पर पानी पिलाते हुए जब उसमें से अंकुर निकल आया तो उसने फौरन राजा की सेवा में पहुँच कर खुश खबरी सुना दी । राजा भी इस खुशी के समाचार को सुनकर बड़ा प्रसन्न हुआ । वह अपने राजकर्मचारियों के साथ वहाँ पहुँचा और उसे अंकुरित हुआ देखकर उसका दिल बाग बाग होगया उसे अपनी आशा फलवती होती हुई नजर आने लगी । उसने माली से कहा—देखो ! इसकी रक्षा अपने प्राणों से भी अधिक तय्यजे के साथ करना और जब इसमें फल लगने लगे तो इसकी सूचना मुझे आकर देना । राजा सूचना देकर अपने स्थान को लौट आया । वह माली भी राजा की आज्ञानुसार उस आम्र वृक्ष को सर्दी, गर्मी वगैरह से अच्छी तरह रक्षा करने लगा । वह भी इसी इन्तजारी में समय व्यतीत करने लगा कि कब इसमें फल लगेँ और कितनी जल्दी राजा को खुश खबरी सुना कर इनाम ग्रहण करूँ ।

अब किस प्रकार उम्र आम्र वृक्ष में फल लगते हैं और किस प्रकार राजा बिना विचारे कार्य करने पर पश्चाताप करता है यह सब कुछ आगे सुनने से ज्ञात हो सकेगा ।

माई ! बिना विचारे कार्य करने से मनुष्य को हमेशा के लिए पछताना पड़ता है । इसलिए प्रत्येक कार्य प्रारम्भ करने से पहिले

उसके अच्छे और बुरे अजाम को जरूर सोच लेना चाहिए। इस प्रकार सोच विचार कर यदि आप अपने जीवन में कार्य करेंगे तो पश्चाताप नहीं करना पड़ेगा और इस लोक तथा परलोक में सुखी बन जायेंगे।

बैंगलोर (केन्टोन्मेन्ट)

ता० २६-८-५६

बुधवार



* सच्चे-गुरु *

卐

भिन्ने भकुंभगल दुज्जल शोणिताक्त,
मुक्ता फल प्रकर भूपित भूमि माग ।
वदक्रम. क्रमगतं हरिणाधिपोऽपि,
वाक्रामति क्रम युगाचल संश्रित ते ॥

卐

भाइयो ! संसार में सच्चे गुरुओं का समागम होना भी महान दुर्लभ है । जिसके अखूद पुण्य होते हैं उसी को सच्चे गुरु के दर्शन तथा उनकी वाणी का परम लाभ प्राप्त होता है । वेधारी साधु तो संसार में अनेक मिल जायेंगे परन्तु सच्चे त्यागी, निस्वार्थी और एकान्त परमार्थी साधु तो बिरले ही दिखार्हें देंगे ।

सच्चा गुरु वही कहलाता है जो परम वैराग्य के साथ अपनी लाखों-करोड़ों की संपत्ति को नाक के मेल के समान तथा माता-पिता पुत्र-पुत्री, स्त्री, मित्र और अन्य कुटुम्बी जनों के मोह को क्षणमात्र में त्याग कर वीतराग देव के धर्म मार्ग पर अग्रसर हो जाता है । इस प्रकार विश्व बन्धुत्व की भावना को अपनी आत्मा में ओत-प्रोत कर संसार के एक छोर से दूसरे छोर तक पैदल विहार कर बह सच्चा

गुरु ससारी जीवों को उपदेशामृत का पान कराकर अपना और दूसरों का कल्याण करता है। वह अपने आत्मोत्थान के साथ-साथ दूसरों को भी मोक्ष की राह पर लाकर खड़ा कर देता है।

परन्तु आज के युग में आपको सच्चे गुरुओं के दर्शन मुश्किल से प्राप्त होंगे। क्योंकि आज के साधु, साधु नहीं रह कर स्वादु बन गए हैं। आज कई लोगों ने तो अनाभाव के कारण या सरकार के कानून की गिरफ्त से अपने आपको बचाने के लिए साधु वेष धारण कर लिया है। तो इस प्रकार के वैराग्यहीन वेषधारी साधु अपने आपको तो धोखा देते ही हैं परन्तु अपने काले कारनामों के द्वारा समाज की निगाहों में भी कलकित और दोषी साबित हो रहे हैं। परन्तु वास्तव में देखा जाय तो वे जितने अपराधी हैं उससे कहीं अधिक अपराधी शिष्य लोलुपी गुरु हैं जो बिना परीक्षा किए ही ऐसे लपटी, विषयी और दुराचारियों को शिष्यत्व पद स्वीकार करा कर अपना अहोभाग्य समझते हैं। किंतु जब उसी विष वृक्ष के जहरीले फल लगते हैं तो उन गुरुओं को भी समाज में अपमानित होकर अपने किए पर पश्चात्ताप करना पड़ता है।

तो मैं कह रहा था कि संसार में समाज का कल्याण करने वाले परोपकारी सच्चे गुरुओं की संख्या दिन प्रतिदिन कम होती जा रही है। फिर भी आज के जमाने में जो सच्चे गुरु हैं उनकी बढ़ौलत ही समाज का आत्म-कल्याण हो रहा है। आज की विषम परिस्थिति में सच्चे गुरुओं की नितान्त आवश्यकता है।

आज हम देख रहे हैं कि समूचे ससार में राग द्वेष का दावानल प्रज्वलित हो रहा है। एक देश दूसरे देश का संहार करने पर तुला हुआ है। चारों तरफ घृणा, द्वेष, अहमवृत्ति और एक दूसरे

को अपने आधीन करने के बादल मढ़ा रहे हैं। ऐसी भीषण परिस्थिति में यदि दुनिया को सच्ची राह दिखा सकते हैं तो वे सच्चे गुरु ही हो सकते हैं। वे परमार्थी सत, ही अपने त्यागमयी वचनों के द्वारा दुनिया को रागद्वेष, धृणा, अहम्भाव और एक दूसरे को हथियाने की आग से बचा कर प्रेम, संगठन और शांति की अमर छाया में ला सकते हैं।

आज ससार में हम जो यत्किंचित सदाचार, प्रेम, संगठन, धर्म भावना, श्रद्धा-भक्ति आदि सद्विचारों के दर्शन करते हैं यह सब कुछ सच्चे गुरुओं की ही कृपा का फल है। यदि ससार में सच्चे गुरुओं का अभाव हो जाय तो समझ लो कि प्रलय-काल ही सन्निकट है।

तो सच्चे गुरुओं के दर्शन और उनकी पवित्र वाणी के द्वारा हम अपनी आत्मा का कल्याण कर सकते हैं। ऐसे सच्चे गुरु चिरकाल पर्यन्त ससार में जीवित रहकर जगज्जीवों को अपने उपदेशामृत का पान कराकर सदराह दिखाते रहें, यही शुभकामना करते हैं।

भक्तार स्तोत्र के उक्त उनचालीसवें श्लोक में भगवान् ऋषभ देव की स्तुति करते हुए आचार्य श्री मानतु ग कह रहे हैं कि हे भगवन् ! आपके नामस्मरण में वह अद्भुत शक्ति है कि आठ महान् भयों में से यदि दूसरा शेर का भय किसी मनुष्य के सामने उपस्थित हो जाय तो सच्चे हृदय से आपका स्मरण करते ही वह क्रूर सिंह भी आक्रमण की भावना का त्याग कर पालतू कुत्ते की तरह सीधा बच जाता है।

हे प्रभो ! विदीर्ण हाथियों के मस्तकों से जो खून भरे हुए उज्ज्वल मोती गिरते हैं उनके समूह से जिसने पृथ्वी के भा

शोभित कर दिए हैं ऐसा तथा आक्रमण करने के लिए बांधी है चौकड़ी (छलांग) जिसने ऐसा सिंह भी पजे में पड़े हुए आपके दोनों चरण रूपी पर्वतों का आश्रय लेने वाले मनुष्य पर आक्रमण नहीं कर सकता है। अर्थात्—आपके चरणों का आश्रय लेने वाले भक्त-जनों पर भयानक सिंह भी आक्रमण नहीं कर सकता है।

तो उक्त श्लोक में आचार्य श्री के कहने का यही आशय है कि यदि कोई व्यक्ति जगल में जा रहा है परन्तु उस भयानक अटवी में उसे सामने से आता हुआ एक सिंह जिसने अपने नाखूनों से हाथी के मस्तक को विदीर्ण कर दिया है और उसके मस्तक में से खून तथा मोतियों के विखरने से आस-पास की जमीन भर गई है, तो ऐसा क्रोधित सिंह भी यदि उस राहगीर के ऊपर आक्रमण करने को मपटता है परन्तु उस व्यक्ति के उम्र समय भगवान के चरण रूपी पहाड़ों का आश्रय लेने पर वह उद्धत सिंह आक्रमण की भावना को छोड़कर उसे रास्ता दे देता है। कहिये ! भगवान के नाम स्मरण में कितनी अद्भुत शक्ति विद्यमान है !

भाई ! सच्चे हृदय से भगवान का नाम स्मरण करने से यदि कोई व्यक्ति खू ख्वार शेर के आक्रमण से बच जाता है तो इसमें आश्चर्य ही क्या है ? जबकि भगवान की वाणी रूपी पहाड़ी का आश्रय लेने पर तो कोई भी मनुष्य कर्म रूपी शेर के आक्रमण से भी सदा के लिए मुक्त हो जाता है। तो भगवान का नाम मनुष्य को कर्म बन्धनों से छुड़ाकर अजर-अमर पद दिलाने वाला है।

देखो ! सिंह भी ससार में एक खू ख्वार प्राणी है। वह जगल का राजा कहलाता है। जब वह भूखा होता है या दूसरे व्यक्ति के द्वारा छेड़ा जाता है तभी वह किसी पर आक्रमण करता है अन्यथा यदि कोई उसके पास से होकर भी गुजर जाता है तब भी वह कुछ

नहीं कहता । परन्तु यदि जंगल में जाते हुए ऐसी विकट परिस्थिति उपस्थित भी हो जाय तो उस समय भगवान का नाम सच्चे हृदय से लेने पर वह सिंह आक्रमण का डरादा त्याग कर शांत भाव से पड़ा रहता है ।

एक सच्ची घटना का वर्णन जिसे स्व० जैन दिवाकर श्री चौथमलजी म० ने अपनी कविता में किया है वही आपको सुनाने जा रहा हूँ ।

लक्ष्मीचंद ख्यात, रामपुरा जात, बिच सिंह बंद जात से भेट भया ।
गिनके नवकार, मारी ललकार, सिंह भगा जिवार, काम सिद्ध किया ॥

मालवा प्रान्त में रामपुरा एक शहर है । वहां लक्ष्मीचन्दजी रहते थे वे कजेडे से रामपुरा घोड़े पर सवार होकर आ रहे थे ज्यों ही वे जंगल में से होकर गुजरे उन्हें दूरी पर रास्ते में बैठा हुआ एक शेर दिखाई दिया और ज्योंही घोड़े को शेर की वू आई त्योंही वह वहीं रुक गया । वह बहुतेरा प्रयत्न करने पर भी अपने स्थान से टस से मस भी नहीं हुआ । तब सेठ ने इधर-उधर दृष्टि डाली और उसे कुछ दूरी पर एक शेर बैठा हुआ दिखाई दिया । उसे देखते ही सेठ ने घोड़े के रुकने का कारण समझ लिया । अब सेठ ने सोचा कि आज तो हम दोनों के प्राण चले जायेंगे ।

परन्तु सेठ को भगवान के नाम पर पूर्ण रूप से श्रद्धा थी और आत्म विश्वास भी था । अतएव उसने उस समय भगवान को अत करण से याद किया और साहस पूर्वक शेर को ललकार कर कहा—
वनराज ! मेरे चउविहार का नियम है और रामपुरा पहुँचना जरूरी है । अतएव या तो तुम मुझे रास्ता दे दो या मुझे मार दो ! इतना मोलते ही शेर अपने स्थान से उठ कर जंगल में चला गया ।

इस प्रकार जब सेठ ने देखा कि भगवान के नाम से शेर ने रास्ता साफ कर दिया है तो वह अत्यधिक प्रसन्न हुए और आनन्द पूर्वक अपने स्थान को चले गये। जब वह सुरक्षित रूप से अपने घर पहुँच गये तो उन्होंने उक्त सारी घटना महाराज श्री को कह सुनाई। सेठ के मुँह से उक्त घटना का वर्णन सुनकर महाराज श्री ने उसे कविता बद्ध कर दिया।

तो भगवान का नामस्मरण करने से द्रव्य शेर तो शांत हो ही जाता है परन्तु भगवान की वाणी का आश्रय लेने से तो मृत्यु रूपी शेर भी वश में हो जाता है। भाई! काल रूपी शेर जिस समय आक्रमण करने आएगा उस समय भी भगवान का नाम ही तुम्हें बचाने में समर्थ हो सकेगा। भगवान की वाणी का आश्रय लेकर तुम हमेशा के लिए मृत्यु रूपी सिंह को पराजित कर सकते हो।

श्रीमद् उत्तराध्ययन सूत्र के तेरहवें अध्ययन की बाईसवीं गाथा में शास्त्रकारों ने भगवान के नामस्मरण की शक्ति का वर्णन करते हुए कहा है कि —

जहहे सीहो व मियं गहाय, मच्चु नर नेइ हु अन्त काले ।
न तस्स मात्रा, व पिया व भाया, कालम्मि तम्म सहस्रभवन्ति ॥

उक्त गाथा में बताया गया है कि ऐ मानव! तू जिस परिवार में रह रहा है और जिन माता पिता, पुत्र, स्त्री, भाई, बहिन आदि कुटुम्बी जनों को मेरा-मेरा कह रहा है परन्तु अन्त समय में जब काल रूपी शेर आकर तुझ पर आक्रमण करेगा और तेरा गला दबोचेगा तब इनमें से कोई भी तेरा मददगार नहीं होगा। जैसे जंगल में बहुत से मृग रहते हैं और वे सब सामूहिक रूप से स्वतंत्रता पूर्वक चौकड़ी भरते हुए विचरण करते हैं। परन्तु जब कोई सिंह

अपने शिकार की तलाश में घूमता हुआ मृगों की टोली में किसी एक मृग को बरबस पकड़ कर ले जाता है उस समय वह मृगों की मारों टोली भी अपने साथी को शेर के चगुन से बचाने में असमर्थ होती जाती है । क्योंकि वे सब मिलकर भी शेर की शक्ति के सामने नहीं टिक सकते । इस प्रकार वह शेर अपने शिकार को ले जाकर अपनी जुधा की पूर्ति कर लेता है ।

तो ठीक इसी प्रकार जब इस आत्म रूपी मृग को काल रूपी शेर पकड़ कर ले जाएगा उस समय सारा परिवार मिलकर भी अपने प्रिय स्वजन को बचाने में असमर्थ हो जाएगा । परन्तु हाँ ! ऐसे समय पर जो भगवान की शरण में चला जायगा और भगवान का नामस्मरण करेगा वह अवश्यमेव काल रूपी शेर के भय से निर्भीक बन जाएगा और एक दिन उस पर विजय प्राप्त कर लेगा ।

तो भगवान के नाम में इस प्रकार की शक्ति रही हुई है । तो मानव भगवान का नाम सर्वत्र अतःकरण से धारण किए हुए रहता है उस पर काल रूपी शेर का कभी आक्रमण ही नहीं होने पाता । तो भगवान का नाम सब प्रकार के भयों को मिटाने वाला है और ऐसी ही शक्ति के धारक भगवान ऋषभदेव थे । अतएव उन्हें भगवान के चरणों में हमारा सर्व प्रथम नमस्कार है ।

आज मैं आपके समक्ष पुनकुला नामक ग्रन्थ की दूसरी गाथा के भावार्थ को समझाने जा रहा हूँ । वह निम्न प्रकार है.—

जिन चरण-कमल सेवा, मुह गुरु पाय पञ्जुषासणचेव ।
सज्जाय वावऽत्त, लभनि पभूय पुनेहि ॥ २ ॥

कल मैं आपके समक्ष इसी ग्रन्थ की प्रथम गाथा के सन्वन्ध में विस्तृत वर्णन कर चुका था । उसमें बताया गया था कि जिन

आत्मा के पूर्वोपाजित अखूट पुण्य होते हैं उसी को मनुष्य जन्म, आर्य क्षेत्र, उत्तम कुल-जाति, पाँचों इन्द्रियों की पूर्णता एवं निरोगता और तीर्थङ्कर भगवान का धर्म आदि छ बातें सद्गुरु भाव में प्राप्त हो जाती हैं ।

अब उक्त गाथा में आचार्य श्री बता रहे हैं कि जितेश्वर भगवान के चरण-कमल की सेवा भी उमी मनुष्य को प्राप्त होती है जिसके अखूट पुण्य होते हैं । मैं आपको पहिले बता चुका हूँ कि जिन भगवान भी तीन प्रकार के होते हैं—अवधि ज्ञानी जिन, मन-पर्यवज्ञानी जिन और केवल ज्ञानी जिन । और तीनों प्रकार के ज्ञानी जिन भगवान की सेवा उस पुण्यशाली मानव को प्राप्त हो जाती है । अन्यथा पुण्यहीन प्राणियों को जिन भगवान की सेवा का लाभ होना महान दुर्लभ है । परन्तु धन्य है भगवान गौतम स्वामी को जिन्हें भगवान महावीर जैसे गुरु की सेवा करने का सुअवसर प्राप्त हुआ ! तो अखूट पुण्य से ही जिन भगवान की सेवा का परम लाभ प्राप्त होता है ।

इसके बाद बताया गया है कि सद्गुरु के चरणों की सेवा मिलना भी परम दुर्लभ है । जिनके अखूट पुण्य होते हैं उसी को सद्गुरु के चरणों की सेवा का परम लाभ प्राप्त होता है । भाई ! गुरु शब्द के पहिले सद् उपसर्ग लगाने से सद्गुरु होगया जिसका अर्थ होता है सच्चे गुरु । तो संसार में गुरु नाम धराने वाले और साधु-वेष धारण करने वाले तो बहुत मिल जायेंगे परन्तु सच्चे गुरु तो बहुत थोड़े ही मिलेंगे । ऐसे तो आज भारतवर्ष में गुरु नाम धराने वालों की सत्या वाचन लाख की मानी गई है परन्तु उनमें से अधिकांश वेषधारी गुरु ऐसे हैं जिनके पाम दुनियादारों की तरह स्त्री, पुत्र, नौकर-चाकर, हाथी, घोड़े, शस्त्र, जमीन, जायदाद, मठ,

रुपिया-पैसा बगैरह सब कुछ मौजूद है परन्तु फिर भी वे दुनिया के सामने गुरुओं की श्रेणि में सुशोभित हो रहे हैं। मैं पूछूँ आप से कि जब वे गुरु दुनिया वालों की तरह ही मोह-माया में फसे हुए हैं तब फिर वे भक्तजनों का उद्धार कैसे कर सकते हैं? दुनिया का उद्धार करने में तो निस्सर्गार्थी गुरु ही समर्थ हो सकते हैं।

भाई! वेपधारी गुरुओं का भिर्फा यही सिद्धान्त रहता है कि—

कान्य-मान्या कुर तू चेला मैं गुर ।

रुनिया, नारियल धर, चाहे डूबे चाहे तर ॥

तो इस प्रकार का कानों में गुरु मंत्र सुनाने वाले गुरुओं की सत्सार में कमी नहीं है। परन्तु वास्तविक आत्म कल्याण का मंत्र सुनाने वाले मन्त्रे गुरु तो थोड़े ही मिलेंगे। वे नाम वारी स्मार्थी गुरु थोड़ी-सी भेंट मिल जाने पर एक पापी से पापी व्यक्ति को भी स्वर्ग और मोक्ष की जिद्दी काटते देर नहीं करते। वम ! जिसे अपना उद्धार कराना हो वे ऐसे वेपधारी गुरुओं के चरणों में भेंट लाकर रख दें। भेंट प्राप्त होते ही वे तुम्हारा उद्धार कर देंगे। परन्तु जिनके पास भेंट देने को कुछ भी नहीं है तो उद्धार नहीं हो सकता। उसी आत्मा तो सत्सार में भटकती हो फिरेगी। तो ऐसा सिद्धान्त बना कर दुनिया को ठगने वाले तो बहुतेरे गुरु मिल जायेंगे परन्तु वास्तविक गुरु का नाम सार्थक करने वाले सत्गुरु तो बहुत थोड़े मिलेंगे।

देखो ! एक समय हमारे प्रधान मंत्री प० श्री जवाहरलालजी नेहरू ने भी राजकोट में मानव मेदिनी के बीच अपने भाषण के दौरान में कहा था कि आज भारतवर्ष में साधु का वेप धारण कर गुरु कहलाने वाले तो बहुत बड़ी संख्या में मौजूद हैं परन्तु वास्तव

में अन्तर्हृदय से साधुवृत्ति का आचरण करने वाले बहुत थोड़े हैं और इसी कारण उन वेषधारी साधुओं के काले कारनामों को देख-देख कर आज का शिक्षित वर्ग उनसे नफरत करने लगा है। वह उनके प्रति विश्वास रखने को भी तैयार नहीं है। आज हमारी भारत सरकार को भी बढ़ती हुई खाद्य समस्या की कमी को हल करने के लिए इन साधुओं के लिए कड़ा कदम उठा कर भिक्षा-वित्त पास करना पड़ा। अब वे ही लोग भिक्षा वृत्ति से जीवन गुजार सकेंगे जिनके पास सरकार का प्रमाण पत्र होगा। अरे ! आज के वेषधारी साधुओं की परिस्थिति देखकर तो कई मन चले यहां तक बोल देते हैं कि आज हमारे देश में हट्टे-कट्टे साधुओं की एक बहुत बड़ी जमाअत मौजूद है। इन्हें देश रक्षा के लिए फौज में भरती कर लेना चाहिए। क्योंकि ये लोग देश के लिए भार स्वरूप हैं। आज देश को इन वेषधारी साधुओं से जितना लाभ नहीं उससे कहीं अधिक नुकसान पहुँच रहा है।

परन्तु फिर भी मैं कहूँगा कि दुनिया के लोगों को सही मार्ग पर लाने के लिए सच्चे गुरुओं की आवश्यकता रही थी, रही है और भविष्य में रहेगी। सच्चे गुरु का सारा जीवन ही ऐसा जीवन है जो अपने मन, वाणी और कर्म के द्वारा स्वयं का कल्याण करते हुए दुनिया को भी सद् राह दिखाकर उन्नत अवस्था में ला सकता है। वे सत्गुरु अपनी पवित्र वाणी के द्वारा लोगों को गलत मार्ग से हटा कर मोक्ष मार्ग की ओर अग्रसर करा देते हैं।

आज सरकार भी अपने कानून के द्वारा जिन-जिन बुराइयों को दूर कराने में असमर्थ रहती है परन्तु उन्हीं बुराइयों को एक सत्गुरु अपने प्रेम, सद्भावना और उपदेश के द्वारा समाज के अंदर से दूर करना चाहता है। जबकि नामधारी साधुओं से देश, जाति और

समाज के कल्याण की आशा नहीं की जा सकती। क्योंकि आज आए दिन हम समाचार पत्रों में पढ़ते हैं अमुक जगह अमुक साधु ने अमुक व्यक्ति से इतने हजार रुपये ठग लिए और अमुक साधु अपने साधु वेष में अमुक व्यक्ति की स्त्री को भगा कर ले गया अथवा अमुक व्यक्ति के बच्चे को उडा कर ले गया। इसी प्रकार अमुक साधु चोरी करके भाग गया। तो इन काली करतूतों के कारण आज का साधु समाज प्रायः कर बदनाम सा होगया है और इन्हीं हरकतों से लोगों की भावनाओं में भी परिवर्तन होगया है। वे ऐसे नामधारी लम्पटी साधुओं से नफरत करने लगे हैं।

भाई ! जो साधू साधू नाम धराकर भी इस प्रकार की बदमाशी के कार्य करते हैं वे समस्त साधु समाज को कलंकित और अपमानित करने का कार्य कर रहे हैं। वे एक प्रकार से सकल साधु समाज पर कुठाराघात कर रहे हैं। अरे ! ससार में लोकोक्ति भी प्रसिद्ध है कि “एक मछली सारे तालाब को गंदा कर देती है।” तो ऐसे नामधारी साधू अपने दुराचरण के द्वारा अपने प्रति तो समाज का विश्राम खोते ही जा रहे हैं परन्तु दूसरे सच्चे साधुओं को भी बदनाम कर रहे हैं।

अरे ! विभिन्न सम्प्रदायों के साधुओं की तो बात जाने दोजि परन्तु यदि हम अपने ही घर को टटोलें तो हमें ज्ञात होगा कि आज हमारी समाज में भी कई ऐसे वेषधारी साधु मौजूद हैं जिन्होंने बाहर से साधुवेष को अवश्यमेव धारण कर रखा है परन्तु अंतरंग में साधुता की तरफ लक्ष्य नहीं है। तो वे भी समाज की दृष्टि में अश्रद्धा के भाजन बन गए हैं।

परन्तु आज जो मल्लुरु अतर्हृदय से साधुता के रंग में रंगे हुए हैं वे ही जनता की सच्चे हृदय से सेवा कर रहे हैं और उसे

गलत रास्ते से हटा कर सद्मार्ग पर लाने का सतत् प्रयत्न कर रहे हैं । अरे ! सरकार तो भय दिखाकर ही जनता को सुमार्ग पर लाने का प्रयत्न करती है परन्तु निस्स्वार्थी सत्गुरु तो प्रेम के द्वारा लोगों को हमेशा के लिए सदाचारी बना देते हैं ।

एक समय जब स्व० जैन दिवाकरजी म० ने उदयपुर में चातुर्मास किया था तो वहाँ के महाराणा फतहसिंहजी ने भी एक दिन महलों में व्याख्यान फरमाने के लिए म० श्री को आमन्त्रित किया । महाराज श्री महलों में व्याख्यान देने को पधारे । उस समय उपदेश देते हुए म० श्री ने राणाजी को संबोधित करते हुए कहा — राणाजी ! आपके कानून तो राज्य की रक्षा कर ही रहे हैं परन्तु मैं भी आपके राज्य की रक्षा कर रहा हूँ ।

यह बात सुनकर महाराणाजी आश्चर्य में पड़ गए और हाथ जोड़कर पूछने लगे—महाराज ! आप मेरे राज्य की किस प्रकार रक्षा कर रहे हैं ?

तब महाराज ने कहा—राणाजी ! आप तो अपने कठोर कानूनों के द्वारा जनता के अदर फैली हुई बुराइयों को दूर करवाते हैं परन्तु मैं तो उपदेश के द्वारा सामूहिक रूप से जनता के हृदय में बुराइयों के प्रति घृणा पैदा करा कर उनसे यावज्जीवन के लिए जुआ, चोरी, डकैनी, मास, मदिरा, परस्त्री गमन, वैश्यागमन आदि सातों प्रकार के कुव्यसनों का त्याग करवा देता हूँ । महाराणा ! शायद आपके कानून के शिकजे में फसकर तो कोई व्यक्ति कुछ समय के लिए उस बुराई को छोड़ कर पुनः उसमें सलग्न भी हो जाय परन्तु मेरे द्वारा नियम करा देने पर तो वह हमेशा के लिए उस बुराई को छोड़ कर पवित्र आत्मा बन जाता है । तो अब आप ही कहिए कि मैं प्रेम के द्वारा आपके कानून की रक्षा करवाता हूँ या नहीं ?

म० श्री की अकाट्य तर्क को सुनकर महाराणा ने कहा—हां, महाराज ! आपका कहना यथार्थ है आप जैसे निस्स्वार्थी सन्त ही प्रेम से लोगों के दिलों को जीत कर उन्हें सही रास्ते पर ला सकते हैं । हमारे कानून के जरिए तो लोग अपनी बुराइयों को छोड़े या न भी छोड़े परन्तु आपके उपदेश को सुन कर तो एक पत्थर का दिल भी अपनी बुराई को हमेशा के लिए अतः करण से छोड़ने को तैयार हो जाता है ।

तो कहने का मतलब यही है कि सच्चे गुरु अपने आपकी बुराइयों को तो आत्मा से अलग कर ही देते हैं परन्तु दूसरे व्यक्तियों के जीवन को भी पवित्र बना देते हैं । तो उक्त गाथा में भी आचार्य श्री ने बतलाया है कि सत्गुरु की सेवा का परम लाभ प्राप्त होना भी अखूट पुण्य का फल है और ऐसे सत महापुरुषों की क्षण मात्र की सगति भी ससार के अदर दु खों से भरे दरिया को पार करने के लिए नौका के सदृश कारगर सिद्ध होती है । वह मानव सत्गुरु के चरणों का आश्रय लेकर समार के दुख रुपी सागर के पार हो जाता है ।

भाई ! इस ससार में एक नहीं परन्तु अनेकों व्यक्ति ऐसे होगए हैं जिनका प्रारंभिक जीवन बड़ा दृषित रहा था परन्तु जैसे ही उन्हें सत्गुरुओं की सगति प्राप्त हुई वैसे ही उनके जीवन में सद् गुणों का प्रकाश जगमगाने लगा ! उनके जीवन में वह परिवर्तन हुआ कि वे अधर्मी से धर्मात्मा बन गए और आज तक उन महापुरुषों के नाम इज्जत के साथ लिए जा रहे हैं ।

राजा परदेशी का इतिहास भी प्रारंभ में ऐसा ही अपवित्र रहा है । उसके हाथ हमेशा खून से भरे हुए रहते थे । परन्तु जिस समय अखूट पुण्योदय से उसे केशी स्वामी की सत्सगति में आने

का सुअवसर प्राप्त हुआ और उनके अनमोल वचन कानों में पड़े तो एक ही क्षण में उसका हृदय परिवर्तित होगया। केशी स्वामी के वचनामृत का पान करके वह इतना धर्मात्मा बन गया कि भविष्य में एक भव करके मोक्ष गति को प्राप्त कर लेगा। तो भाई! जीवन में परिवर्तन होते भी कोई देर नहीं लगती। देखो! कुसगति के कारण एक व्यक्ति अधर्मी बन जाता है जबकि सच्चे गुरु की सत्सगति प्राप्त होते ही वह दुरात्मा से धर्मात्मा भी बन जाता है। तो जीवन में परिवर्तन लाने वाली मुख्य चीज है सच्चे गुरु की सगति।

सत्सगति ही एक मानव को पाप रूपी कीचड़ से निकाल कर धर्म रूपी वाटिका में पहुँचा देती है। सुसगति के कारण ही मनुष्य उत्तरोत्तर वृद्धि करता हुआ एक दिन नर से नारायण के पद को भी प्राप्त कर लेता है।

वैष्णव समाज के धर्म ग्रन्थों में भी लिखा है कि सत्सगति के प्रताप से मनुष्य हेवान से इन्सान और इन्सान से देवता की कोटि में पहुँच जाता है। सत् महापुरुषों की संगति जीवन में वह रग जाती है कि उसका जीवन फिर किमी भी पाप के रग में नहीं रगा जा सकता। वह सदैव धर्म रग में रगाता हुआ ही चला जाता है।

सत्सगति की महिमा बताते हुए चद्र कवि ने अपनी कविता में लिखा है कि —

पानी खींचते खींचते भाइयों! घिस जाता पापाण ।

ऋषि सग से शीघ्र हुआ वो, बात्मीकि गुणवान ॥४॥

सदा तुम करते रहोजी, सत्पुरुषों का सग ॥८॥

चद्र कवि अपनी कविता के द्वारा मानव मात्र को सुसगति में आने के लिए आह्वान कर रहा है। सत्पुरुषों की संगति में आने से

तुम्हारा जीवन यशस्वी बन जायेगा । तुम्हारे जीवन से सारी बुराई दूर होकर सद्गुण प्रविष्ट हो जायेंगे । जैसे कुएँ पर लगी हुई पत्थर की सख्त पट्टियाँ भी कोमल रस्मी की बराबर रगड़ खाते-खाते दराह वाली बन जाती हैं ऐसे ही पापी से पापी मनुष्य भी सच्चे गुरुआ की सत्संगति में पहुँच जाने के बाद पूर्ण धर्मात्मा का अवतार बन जाता है ।

उदाहरण के लिए आपने महर्षि वाल्मीकि का नाम तो सुना ही होगा । जिन्होंने अपने जीवन काल में सस्कृत भाषा में रामायण की रचना की है । तो वही वाल्मीकि अपने प्रारम्भिक जीवन में भील जाति से संबन्ध रखते थे । उनका पैशा था भयानक जंगल में राहगीरों को लूट कर अपना तथा अपने कुटुम्बियों का भरण-पोषण करना । इस प्रकार लूट-खमोट करना ही उनकी आजीविका उपार्जन का मुख्य साधन बन गया था । उस समय उनका जीवन अमानुषिक कार्यों में ही व्यतीत होता था । ऐसा करते हुए उन्हें बहुत काल व्यतीत होगया परन्तु जीवन में कोई परिवर्तन नहीं आया ।

परन्तु जब उसी अधर्मी जीवन में परिवर्तन होने का समय आया तो एक दिन योगानुयोग उसी जंगल में स्ने होकर सात ऋषियों का गुजरना हुआ । जब वाल्मीकि ने उन ऋषियों को वधर से जाने हुए देखा तो इन्होंने उनका रास्ता रोक कर पूछा—राहगीरो ! तुम किधर जा रहे हो ? जरा ठहर जाओ । और तुम्हारे पास जो कुछ भी धन-माल हो वह मुझे दे दो ।

वाल्मीकि के मुँह से आतंक भरे शब्दों को सुनकर वे ऋषि वहीं ठहर गए और उन्होंने अपनी सारी वस्तुएँ एक तरफ रख दी । इसके बाद उन्होंने भीठे शब्दों में उनसे प्रश्न किया—भाई ! तुम इन

चीजों को तो ले लेना परन्तु यह तो बताओ कि जो तुम यह अनुचित कार्य कर रहे हो वह किसलिए कर रहे हो ?

तब वाल्मीकि ने ऋषियों के प्रत्युत्तर में कहा—ऋषियों ! मैं यह कार्य अपने तथा अपने कुटुम्ब के भरण पोषण के लिए करता हूँ । कहिए ! आपको इस विषय में और भी कुछ कहना है ?

यह सुनकर ऋषियों ने कहा—भाई ! तुम जो यह कार्य कर रहे हो सो तो ठीक ही है परन्तु एक बात बताओ कि जो तुम निर्दयता लाकर राहगीरों को इस प्रकार दुख देते हो, उनका धन लूट लेते हो और कभी कभी उनके अनमोल प्राण भी लूट लेते हो तो क्या तुम कभी राजा के द्वारा दंडित नहीं हो सकते ? जब लोग तुम्हारे आतंक से आतंकित होकर राजा के पास जाकर शिकायत करेंगे तो राजा भी क्रोध में आकर अपने सिपाहियों को तुम्हें पकड़वाने की आज्ञा दे सकते हैं और जब वे सिपाही वारंट लेकर तुम्हें पकड़ लेंगे और तुम पर मुकदमा चला कर फांसी की सजा सुनायेंगे तब तुम्हारे कुटुम्बियों में से इस दुख में कौन कौन शरीक होगा ? क्या उस समय तुम्हारे दुख में कोई शरीक होने वाला है ?

यह सुनते ही वाल्मीकि ने कहा—महाराज ! मेरे दुख में शरीक होने वाले मेरे माता-पिता, स्त्री और अन्य कुटुम्बी जन हैं जो समय आने पर साथ देंगे । मुझे उन पर पूर्ण रूप से विश्वास है कि वे अवश्यमेव मुझे दुख से मुक्त कराने का प्रयत्न करेंगे ।

परन्तु ऋषियों ने कहा—भाई ! तुम कैसे विश्वास के साथ कह सकते हो कि वे तुम्हारा साथ देंगे ही ? क्या तुमने कभी उनसे इस विषय में पृष्ठताछ भी की है ? हो सकता है कि वे समय आने पर

तुम्हें धोखा भी दे जाय। तुम्हें अपने कुटुम्बियों की इस विषय में परीक्षा अवश्यमेव कर लेनी चाहिए।

तब वाल्मीकि ने कहा—नहीं महाराज ! मैंने उनसे इस विषय में कभी पूछा तो नहीं है। परन्तु मुझे उन पर विश्वास अवश्यमेव है कि वे वक्त आने पर मेरी मदद जरूर करेंगे।

यह सुनकर ऋषियों ने कहा—वच्चा ! हम यहीं पर बैठे हुए तुम्हारे आने तक इन्तजारी करेंगे। तुम हम-पर विश्वास रखो—हम कहीं भी नहीं जायेंगे। अब तुम अपने घर जाकर इस विषय में निर्णय करके आओ कि तुम्हारे दुख में तुम्हारा माथ देने वाले कौन-कौन हैं।

जब ऋषियों के मुँह से वाल्मीकि ने इस प्रकार की बात सुनी तो उन्होंने अपने मन में विचार किया कि आज तक तो मुझे इस प्रकार कहने वाला कोई भी नहीं मिला। खैर ! ये ऋषिगण ऐसी बात कह रहे हैं तो आज मुझे भी अपने कुटुम्बियों की अवश्यमेव परीक्षा कर लेनी चाहिए। इस प्रकार दृढ़ विचार कर वे अपने घर पर पहुँचे और सबसे पहिले उन्होंने अपने पिता के सामने ही उस समस्या को रख दी। वे अपने पिता से पूछने लगे—पिताजी सरकार ने मुझे पकड़वाने को मेरे पीछे सिपाही भेज दिए हैं। मैं किसी भी तरह उनकी पकड़ से नहीं बच सकूँगा और जब पकड़ लिया जाऊँगा तो सरकार मुझे फाँसी की सजा का हुक्म सुन देगी। इस प्रकार निकट भविष्य में मुझे मेरे अपराधों के बदले फाँसी हो जायेगी। परन्तु आपकी सेवा में एक निवेदन है कि आतक मैंने लूट-चमोड़ कर आपकी प्रतिपालना की है अतएव अब मेरे बदले में आपको फाँसी पर चढ़ना होगा। क्या आप खुशी-खुश मेरे प्राणों के बदले अपने प्राण निछावर कर सकेंगे ?

अपने पुत्र के मुँह से इस प्रकार की बात सुनकर उनका पिता अवाक रह गया। उसने कहा—बेटा ! तूने जो कुछ भी जुल्म करके हमारा भरण-पोषण किया वह तो तेरा फर्ज था। परन्तु हम तो माल खाने में ही तेरा साथ दे सकते हैं—मार खाने में हम तेरे साथ नहीं हैं।

इस प्रकार वाल्मीकि अपने पिता के मुँह से निराशाजनक प्रत्युत्तर सुनकर अपने मन में विचार करने लगे कि ऋषियों ने जैसा कहा था वही सामने नजर आ रहा है। खैर ! पिता ने यदि ऐसा उत्तर दे दिया तो क्या हुआ ! मेरी माता तो मुझ पर अत्यधिक स्नेह रखती है अतएव उससे भी पूछ लेना चाहिए। शायद मेरी माता मेरे बदले में दुख सहन करने को तैयार हो जाये।

इस प्रकार अपने मन में उत्साह लाकर वे अपनी माता की सेवा में पहुँचे और निवेदन किया—माताजी ! आज मेरे ऊपर सकट के बादल मड़राने वाले हैं। मैं सरकार के सिपाहियों द्वारा पकड़ लिया जाऊँगा और मुझे फासी की सजा हो जायेगी। क्या तुम मेरे बदले में दुख भोगने को तैयार हो ?

यह सुनते ही माता ने भी अपने वही भाव प्रदर्शित किए जो कि उसे अपने पिता के मुँह से सुनने को मिले थे। जब वाल्मीकि अपने माता-पिता की तरफ से निराश होगया तो उसने अपने भाई-बहिन के सामने भी वही प्रस्ताव रखा परन्तु उनकी तरफ से भी यही प्रत्युत्तर मिला कि—हम खाने में तो तेरे साथ हैं परन्तु मार खाने में हम तेरा साथ देने वाले नहीं हैं।

इस प्रकार जब वह सबकी तरफ से निषेधात्मक वचन सुन कर निराश होगया तो विचार करने लगा कि ऋषियों ने जैसा कहा था

वही बात प्रत्यक्ष मे साबित होरही है। खैर। अन्य सभी ने तो इन्कार कर दिया परन्तु मेरी प्राण प्यारी पत्नि जो मुझे दिलो जान से चाहती है और मुझ से प्रेम करती है अतएव उससे भी पूछ लेना उचित है। शायद वह मेरे दुख मे शरीक होने को तैयार हो जाय।

तो इस प्रकार विचार करके वे अपनी स्त्री के पास पहुँचे और कहने लगे—प्रिये ! मैं आज तक तुम्हें अपनी अर्धांगिनी मानता हुआ चला आरहा हूँ और तेरी हर इच्छा को मैंने अभी तक पूर्ण किया है। परन्तु आज तुम्हें मेरी तमन्ना पूर्ण करनी होगी। आज मैं सिपाहियों के द्वारा गिरफ्तार कर लिया जाऊँगा और मुझे सरकार की तरफ से फाँसी की सजा सुना दी जायेगी। अतएव मैं चाहता हूँ कि तू मेरे बदले मे फाँसी की सजा भुगत लेना। क्या तू मुझे फाँसी की सजा से बचाने को तैयार है ?

जब उनकी धर्मपत्नि ने अपने पति के मुँह से मौत के गुँह में जाने के वचन सुने तो वह भी एकदम तनक कर बोली—पतिदेव ! मैं आपकी अर्धांगिनी तो अवश्यमेव हूँ परन्तु तुम्हारे बदले में अपने प्राण देने को किसी भी तरह तैयार नहीं हो सकती। चूँकि पाप कर्म तुमने किया है अतएव उसका फल भी तुम्हें ही भोगना चाहिए। यदि आप अपने पापों का फल भोगते हुए मर भी गए तो मैं कुछ दिनों तक तुम्हारी याद में रोकर शान्त हो जाऊँगी और फिर दूसरे व्यक्ति को अपना प्राणाधार बना लूँगी।

इस प्रकार जब सभी कुटुम्बीजनों के मुँह से उन्होंने निराशाजनक वचन सुन लिए तो वे अपने मन में विचार करने लगे कि ऋषियों ने जैसा कहा था वही प्रत्यक्ष मे दृश्य दिखाई दे रहा है। ये सब लोग सुख के साथी हैं। परन्तु दुख में साथ देने को कोई भी तैयार नहीं है। अब मुझे भी इन लोगों से सम्बन्ध विच्छेद

करके ऋषियों की शरण में चला जाना चाहिए । मुझे उन्हीं की सेवा में रहकर वास्तविक शांति प्राप्त हो सकती है ।

अतएव वे अपने सभी कुटुम्बीजनों को एकत्रित कर उनके सामने हाथ जोड़कर कहने लगे—कुटुम्बी जनों । मैंने तुम सबकी प्रतिपालना के लिए निरपराधी लोगों को लूटा खसौटा और निर्दयतापूर्ण व्यवहार किया और यहां तक कि धन के लिए मैंने कइयों को जान से मार दिया । परन्तु सब कुछ पापकर्म करके भी मैंने तुम्हें अच्छी तरह खिलाया पिलाया और सब तरह से सुख-सुविधा पहुँचाई । किन्तु जब आज मुझ पर संकटों का पहाड़ टूट पड़ा है और मुझे फांसी हो जाने वाली है तब उस दुख में शरीक होने के लिए तुम मे से कोई तैयार नहीं है । तुम सब मिल कर भी मुझे मौत के मुँह में धकेल देना चाहते हो । अतएव तुम सब लोग भी कान खोलकर सुनो कि आज से मैं तुम्हारा नहीं और तुम मेरे नहीं । मैं तुम लोगों से इसी समय से पृथक हो रहा हूँ । अब तुम मुझ से भविष्य में किसी प्रकार की आशा मत रखना । अब मैं कभी भी तुम्हारे पास लौटकर नहीं आऊँगा ।

आखिर वे इस प्रकार कह कर और सब से सम्बन्ध विच्छेद करके उल्टे पैरों वहाँ से निकल कर जंगल में पहुँच गए । उन्हें लौटता हुआ देख सारे कुटुम्बीजन विलापात करने लगे परन्तु उन्होंने किसी की तरफ ध्यान नहीं दिया ।

इस प्रकार वे वहाँ से लौटकर सीधे उस स्थान पर पहुँचे जहाँ कि सातों ऋषिगण बैठे हुए अपने लुटेरे का इन्तजार कर रहे थे । परन्तु अब बाल्मीकि पहिले जैसा बाल्मीकि न रह कर कुछ और ही रूप में लौटकर आया था । उन्होंने वहाँ पहुँचते ही ऋषियों के चरणों में अपना मस्तक झुका दिया ।

यह दृश्य देखते ही ऋषिगण आश्चर्यचकिन रह गए। उन्होंने सोचा कि कल का लुटेरा आज कुछ ही क्षणों में नतमस्तक कैसे होगया ! इसमें भी अवश्य ही कोई भारी रहस्य होना चाहिए।

तब उन ऋषियों ने प्रत्यक्ष में उनसे पूछा—भाई ! अपने घर-वालों की तरफ से क्या विशेष खबर लेकर आए हो ? क्या वे तुम्हारे बदले में दुख भोगने को तैयार होगए हैं ?

जब उक्त ऋषियों के मुखविन्द से वाल्मीकि ने वचन सुने तो वे हाथ जोड़ कर कहने लगे—ऋषिराज ! आज मेरे जीवन का सबसे महत्वपूर्ण दिवस है कि आप जैसे परमार्थी सन्तों के दर्शन होगए। आज आपने मेरी अदर की आंखें खोल दी हैं। मैं अभी तक जो यह समझता आया था कि मेरे कुटुम्बी मेरे ही हैं और सकटकालीन स्थिति उत्पन्न होने पर वे मेरा साथ अवश्य ही देंगे परन्तु वह कल्पना मिथ्या और भ्रमपूर्ण थी। महाराज ! मैंने आप से विदा होकर घर पर अपने माता-पिता, भाई-बहिन, स्त्री और अन्य कुटुम्बियों के पाम' जा'जाकर एक एक के सामने यही प्रस्ताव रखा कि मुझे फांसी की सजा होने वाली है अतः मेरे बदले में क्या तुम फांसी की सजा भुगतने को तैयार हो ? परन्तु प्रत्येक ने यही जवाब दिया कि हम तो माल खाने में शरीक हैं न कि मार खाने में। चूंकि तुमने ही पाप कर्म किया है अतएव तुम्हीं फांसी की सजा भी भुगतो। हे महात्मन ! अब मैं अपने कुटुम्बियों से घबरा कर और शांति की खोज में आपके पास आया हूँ। अब आप ही मुझे इन दुखों से छुड़ा सकने हैं।

यह सुनते ही मानों ऋषिगण कहने लगे—भाई ! तुम्हारी वैराग्य भरी वाणी सुनकर तो हमें और भी आश्चर्य होने लगा है। तुम एक लुटेरे प्राणी हो और तुम्हारी तथा तुम्हारे कुटुम्ब की

आजीविका इसी कार्य पर निर्भर है अतएव यह सामान ले जाओ और अब हमको यहाँ से जाने की इजाजत दो ।

तब वाल्मीकि कहने लगे—नहीं महाराज ! इस ससार में कोई किसी का नहीं है । सब स्वार्थ के सगे हैं । मैंने अपने कुटुम्ब की अच्छी तरह परीक्षा कर ली है । अब मैं तो आपके चरणों की सेवा में ही रहना चाहता हूँ । कृपा करके आप मुझ लुटेरे को अपनी सेवा में रखकर मेरा उद्धार कीजिए ।

आखिर वाल्मीकि उभी चरण से उन ऋषियों के साथ हो लिए । भाई ! मनुष्य की जब अतरंग आखे खुल जाती हैं तो उसे सारे बाह्य पदार्थ चरण भगुर दृष्टि गोचर होने लगते हैं और उसे अपने शरीर से भी समत्व नहीं रहने पाता । तो वे उन सतों की सेवा में रहते हुए एक दिन प्रकाण्ड विद्वान् होगए । बाद में उन्होंने सस्कृत भाषा में रामायण की रचना की जो वाल्मीकि रामायण के नाम से आज भी प्रसिद्धि में आरही है । इस प्रकार सच्चे गुरुओं की सत्संगति मिल जाने से उनका नाम भी अमर होगया । आज उनके द्वारा रचित वाल्मीकि-रामायण के सस्कृत श्लोकों का सगत अर्थ लगाना विद्वानों के लिए भी कठिन सा हो गया है । कहिए ! सत्संगति में कितना विशिष्ट चमत्कार है कि जिसने कल के लुटेरे वाल्मीकि को महर्षि वाल्मीकि के नाम से दुनिया में प्रसिद्ध कर दिया ।

तो मैं कह रहा था कि सच्चे गुरु की संगति से दुरात्मा के हृदय में भी परिवर्तन आ जाता है । यदि आप लोग भी सदैव सत पुरुषों की सुसंगति में आते जाते रहेंगे तो आपके जीवन में भी परिवर्तन आए बिना नहीं रहेगा । मैंने कई ऐसे व्यक्तियों को देखा है जिन्होंने जैन-कुल में जन्म तो अवश्यमेव लिया परन्तु आज तक सत्संगति में नहीं आने के कारण उनके जीवन का मोड़ दुर्गुणों की

तरफ ही रहा। परन्तु जब उन्हें सच्चे गुरुओं की सगति में आने का सुअवसर प्राप्त हो गया तो उनका जीवन धर्मात्मा के रूप में प्रवाहित होने लगा। तो सज्जन पुरुषों का समागम होते ही जीवन में भारी परिवर्तन आए बिना नहीं रहता।

सज्जन पुरुषों की सगति करने से जीवन में क्या क्या विशेषताएँ आती हैं इसी बात को दर्शाते हुए कवि कह रहा है कि—

सत्पुरुषों की संगति का जी, क्या कोई करे वखान।

सत्संगति से सदाचार और, होता है कल्याण ॥१॥

सदा तुम करते रहोजी, सत्पुरुषों का संग ॥२॥

भाई! कवि के कहने का यही आशय है कि यदि तुम अच्छे पुरुषों की सगति में जाओगे तुम्हारे जीवन में भी महाचार की प्रवृत्ति होने लगेगी और इससे तुम्हारी आत्मा का कल्याण हो जाएगा। तो इसीलिए ज्ञानी पुरुषों ने कहा है कि सच्चे गुरुओं की सगति का लाभ मिलना भी महान दुर्लभ है। मन्मगति भी महान पुण्य के उदय से प्राप्त होती है।

भाइयों! मैं तो सदैव अपने भाग्य को मराहना करता रहा हूँ कि असीम पुण्योदय से मुझे महान पुरुषों की सेवा में रहने का सुअवसर प्राप्त हो गया और मेरे पिता ने मुझे भी अपने साथ मत्संगति में लेकर मेरे ऊपर बड़ा भारी गृहमान किया है। यही नहीं परन्तु भगवती दीक्षा ग्रहण करने के पश्चात् मुझे स्व० पूज्य नृवचंजी म० की सेवा में रहने का परम लाभ भी प्राप्त हो गया जिससे आज मैं यत्किंचित अपने विचार आपके मामले रखने को उद्यत हो सका हूँ। आप से मैं कह्यो ने पूज्य श्री के भव्य दर्शन किए ही होंगे। वे भी संकटों साधुओं में एक ही साधु थे। उन

शान्त मुद्रा, उन्नत विचार, शास्त्र ज्ञान और उच्च कोटि की क्रिया आदि सद्गुणों की छाप मेरे अन्तःकरण में घर कर गई। यद्यपि आज वे इस ससार में नहीं हैं परन्तु उनके यश की सौरभ चारों तरफ फैली हुई है। उनका बड़ा ही आदर्शनय जीवन था। उनकी सेवा में रहने वाले माधक के जीवन में भी वे सद्गुण प्रवेश कर जाते थे। तो सत्गुरु की सेवा का लाभ मिलना भी बहुत मुश्किल है।

भाई ! गुरु की सेवा का लाभ तो किसी भाग्यशाली को ही मिलता है। तो गुरु की सेवा का लाभ तो जीवन में बहुत समय बाद प्राप्त होता है परन्तु प्राथमिक जीवन तो माता-पिता, भाई-बहिन और अन्य कुटुम्बियों की सेवा में निकलता है। यदि उन कुटुम्बीजनों की भी सत्सगति मिल जाती है तब भी जीवन में आनन्द प्राप्त हो जाता है। परन्तु सांसारिक पक्ष में भी सत्सगति किसी भाग्यशाली को ही प्राप्त होती है और सत्सगति नहीं मिलने के कारण ही आज के बालक चोर-जुआरी गुंडागिरी और साधुओं की शक्त देखते ही नफरत करने वाले बन जाते हैं। तो जैसी सगति बच्चों को प्राप्त होगी वैसा ही उनके जीवन का निर्माण हो जाएगा। यदि बच्चों का प्रारम्भिक जीवन सुसंस्कारित हो जाता है तो भविष्य का जीवन भी परम उज्ज्वल बन जाएगा। ये बच्चे ही भविष्य में जाति, समाज और देश के बनने वाले कर्णधार हैं। अतएव प्रत्येक माता-पिता का कर्तव्य है कि वे अपने बच्चों को कुसगति से बचाकर सुसगति में लाने का प्रयत्न करें ऐसा करने से बच्चों का भविष्य तो समुन्नत होगा ही परन्तु वे अभिभावक भी यशस्वी बच्चों के कारण यश के पात्र बन जायेंगे।

तो धर्म पक्ष में गुरु आचार्य, उपाध्याय, गणावच्छेदक या स्थविर साधु कहलाते हैं और ससार पक्ष में गुरु, माता-पिता, भाई

या दूसरे बुजुर्गे लोग तथा शिक्षण देने वाले अध्यापक होते हैं। तो ससार पक्ष में भी यदि सत्संगति मिल जाती है तो मनुष्य जीवन की नींव सुदृढ़ हो जाती है। फिर आप उस पर कितने ही मजिल का भवन निर्माण करना चाहें तो हो सकता है। वह वचपन में बनाया गया सुसंस्कारित जीवन मारी जिंदगी भर आनन्द का देने वाला है। इस प्रकार से सुसंस्कारित बच्चे सत समागम में भी श्रद्धा पूर्वक भाग लेते हैं और जाति समाज में भी अग्रणी बनकर उन्नति का कार्य कर डालते हैं।

जब प्राथमिक माता-पिता और शिक्षकों की सगति से बच्चों का जीवन पवित्र और मद्वाचारी बन जाना है तो फिर धर्म गुरुओं की सत्संगति में जीवन को विशेष रूप में परिमार्जित करने का नवर आता है। इस प्रकार जब जीवन रूपी मोना मन्चे गुरु की सत्संगति रूपी अग्नि में पड़ जाना है तो जीवन में मारी बुराइयें निकल आती हैं और यह जीवन कुदर के समान निमेल बन जाता है। तो इसी जीवन सुधार की भावना से प्रेरित होकर गांव या शहर के लोग अपने यहां साधु-मुनिराजों की चातुर्मास के लिए विनती करते हैं और तन मन तथा धन से सच्चे गुरुओं की सेवा का लाभ लेते हैं। वे लोग विचार करते हैं कि अपने यहां चार मास पर्यन्त मुनिराज रहेंगे तो हमको महजभाव में उनकी सेवा का परम लाभ प्राप्त हो जाएगा। और जो-जो बुराइयां हमारे जीवन में प्रवेश कर गई हैं वे भी सदुपदेश के द्वारा दूर हो जायेंगी। क्योंकि मनमद्वापुरुषों की सेवा करने से जीवन में कुछ न कुछ परिवर्तन आए बिना नहीं रहता। भाई ! जो जो मन्चे गुरुओं के निम्न में आते हैं और निस्वार्थमय उपदेशाश्रित का पान करते हैं तो उनके विपाक जीवन में भी बड़ा भारी परिवर्तन हो जाता है।

देखो ! सत्सगति में आने के पश्चात् पहिले के चोर, जुआरी, शराबी, शिकारी, मामाहारी, वेश्यागामी, परस्त्री-गामी, बदमाश, निंदक आदि आदि अपमानित व्यक्ति भी उन-उन असत्कार्यों को छोड़ कर तथा धार्मिक-क्षेत्र में प्रवेश कर निर्मल जीवन बिताने लगते हैं। वे सामाजिक प्रतिफलण मुनिदर्शन और व्याख्यान श्रवण आदि धार्मिक कार्य नियमित रूप से करते रहते हैं। इस प्रकार क्रमशः उनके जीवन का विकास होता जाता है। और सत्सगति में आने के बाद पातकी से पातकी और दुराचारी से दुराचारी मनुष्य भी सदाचारी तथा धर्मात्मा बन जाता है। तो यह सब कुछ सच्चे गुरुओं की सेवा का ही तो सद्परिणाम है न ! इसलिए प्रत्येक मानव का परम कर्तव्य है कि वह स्वयं भी सत्तों की सगति में अपने जीवन के कुछ क्षण अर्पित कर दे और दूसरों को भी सत्सगति में लाने का प्रयत्न करें। ऐसा करने से अपनी आत्मा का भी उत्थान हो जाएगा और परमार्थ भी हो जाएगा।

दूसरे आपको मालूम होना चाहिए कि अनादि काल से जो यह पृथ्वी मर्यादा में टिकी हुई है, समुद्र अपनी मर्यादा में रह रहा है और सूर्य-चंद्र अपनी मर्यादा में मर्यादित हैं तो यह सब सच्चे गुरुओं के त्याग और तपस्या का ही प्रभाव है। इस पृथ्वी पर जितने भी त्यागी महापुरुष निवास कर रहे हैं, उन्हीं के त्याग और सद्प्रवृत्तियों के कारण सभी कुदरती चीजें अपनी मर्यादा में रह रही हैं। और श्रावक-श्राविकाएँ जो देश से त्यागी हैं तो यह भी कारण है कि सब मर्यादा में हैं। यदि ससार में धर्म न रहे और त्यागी महापुरुष न हों तो यह समुद्र भी मर्यादा छोड़ कर सारे ससार को जलमग्न कर सकता है, पृथ्वी भी मर्यादा छोड़कर जगज्जीवों को अपने अधर नष्ट कर सकती है और सूर्य चंद्र भी अमर्यादित होकर सारे ससार को जलाकर भस्मसात कर सकते हैं। परन्तु ये सब

अपनी-अपनी मर्यादा में रहे हुए हैं तो उसका मुख्य कारण है कि संसार में अब भी त्यागी महापुरुष विद्यमान हैं। उनके त्याग के कारण समुद्र, पृथ्वी और सूर्य-चंद्र भी मर्यादा में स्थित हैं।

भाई ! इस पृथ्वी पर कई महापुरुष आजीवन ब्रह्मचर्य का पालन कर रहे हैं, कई मानव जाति की निस्स्वार्थ भावना से सेवा कर रहे हैं कई उच्च कोटि के व्रत-नियमादि का पालन कर रहे हैं, और कई लोग विविध प्रकार की धर्म क्रियाएँ कर रहे हैं। तो उनके त्याग-तपस्या की वजह से सब अपनी अपनी मर्यादा में हैं। परन्तु फिर भी मानव समाज के ऊपर जो आपत्तियों के बादल मढ़ा रहे हैं तो उसका कारण यही है कि दुनिया में त्याग-तपस्या की मात्रा कम होती जा रही है। संसार में सच्चे गुरुओं की बहुत कमी होती जा रही है। लोगों में अनैतिकता, अत्याचार, अनाचार और दुष्ट प्रवृत्तियों का बोलबाला होता जा रहा है इसी वजह से आज का संसार दुख सागर में गोते लगा रहा है।

देखो ! यह भारतवर्ष भी बहुत लम्बा चौड़ा देश है। इसमें हजारों की संख्या में शहर और गांव हैं और उन शहरों तथा गांवों में रहने वाले करोड़ों की संख्या में स्त्री-पुरुष निवास कर रहे हैं। वे सब लोग सच्चे गुरुओं की सेवा करने की भावना रखते हैं। परन्तु फिर भी सेवा का सुश्रवण कतिपय लोगों को ही मिल पाता है। सबको एक साथ गुरुओं की सेवा का लाभ मिलना बहुत मुश्किल है। यद्यपि पुण्यशाली मज्जात्माएँ हृदय से चाहती हैं कि हमें सद्गुरुओं की सेवा प्राप्त हो और तीर्थङ्कर भगवान की प्राणी श्रवण करने का लाभ मिले परन्तु सबको वह सुश्रवण नहीं मिलने पाता। क्योंकि इस भारतवर्ष में विचरण करने वाले सच्चे साधुओं की संख्या भी तो बहुत थोड़ी है। अतएव वे कनक कामिनी के त्यागी और पंडित

विचरण करने वाले सन्त सर्वत्र पहुँच कर मोह-माया के अधिकार में फसे हुए प्राणियों को अपने सदुपदेश के द्वारा, ज्ञान-प्रकाश के द्वारा आत्म कल्याण भी तो नहीं कर सकते, और यही कारण है कि कुछ लोग तो सच्चे गुरुओं की सेवा का लाभ ले लेते हैं और बाकी सब उस लाभ से वंचित रह जाते हैं।

भाई ! मैंने कलकत्ते में दो चातुर्मास किए हैं। वहाँ की आवादी करीब सत्तर-अस्सी लाख की है। तो इतनी बड़ी आवादी वाला शहर होने के बावजूद भी वहाँ हम केवल छ सात साधु ही लोगों की नजरों में आ रहे थे। तो इसीलिए ज्ञानी पुरुषों ने कहा है कि सच्चे साधुओं का समागम होना और उनकी पवित्र सेवा का सुअवसर प्राप्त होना महान दुर्लभ है। यह सेवा का लाभ तो अखूट पुण्य वालों को ही प्राप्त हो सकता है। अन्यथा साधु समागम होने पर भी कई लोग सेवा के लाभ से वंचित रह जाते हैं।

देखो ! सच्चे साधुओं की सेवा करना भी परम धर्म है। जो पुण्यवान व्यक्ति शुद्ध हृदय से ऐसे महापुरुषों की सेवा का लाभ ले लेता है वह अपनी आत्मा को हल्की बनाकर उच्च गति का अधिकारी बन जाता है। मैं रतलाम शहर में भी अपने पूज्य गुरुदेवों की सेवा में बहुत समय तक रहा हूँ। वहाँ श्री गुलाबचंदजी सुराना नाम के एक सुश्रावक होगए हैं। उन्होंने अपने जीवन काल में स्व० पूज्य उदयसागरजी म०, स्व० पू० श्री लालजी म० और अनेक पूज्यवरों तथा ज्ञानी साधुओं की सेवा का परम लाभ किया था। वे कंदोई (हलवाई) का धंधा करते थे। परन्तु उनका दिल उदारता से परिपूर्ण था। उन्होंने मनोवद मिठाइयाँ भक्तिभाव से साधुओं के पात्र में बहारा दी होंगी। वे अस्सी वर्ष की आयु में स्वर्गवासी हुए थे। वे कहते थे कि मुझ से सेठ अमरचन्दजी पीतल्या कहा करते थे कि

गांव में यदि संत-मुनिराज पधारे हुए हों तो दिन में चार वक्त उनकी सेवा करनी चाहिए। अर्थात् प्रथम तो सुबह दर्शन, दूसरे व्याख्यान श्रवण, तीसरे दोपहर को सुख शांति पूछना और फिर रात्रि में धर्म चर्चा आदि करने जाना चाहिए। तो श्रावक का कर्तव्य है कि वह दिन में चार वक्त मुनिराजों की सेवा और मार-सभाल करे। परन्तु जो भाग्यशाली होगा वही चार वक्त सेवा का लाभ ले सकेगा। अन्यथा कई लोग तो एक वक्त भी मुनिराजों की सेवा से वंचित रह जाते हैं।

अरे! जब कोई व्यक्ति अपना मुँह भी साधुओं को नहीं दिखाएगा तब वह उनकी मार-सभाल तो करेगा ही कैसे? इसलिए मेरा तो आप लोगों से यही कहना है कि जब कभी भी आपके पुण्योदय में यहा संत-मुनिराज पधार जायें तो उनकी तन मन से सेवा का लाभ लें और मार सभाल करें। चूंकि आप लोग श्रावक हैं और श्रावक का परम धर्म है कि वह चार वक्त नहीं तो दो वक्त तो अवश्यमेव सेवा का लाभ ले। आपको दोपहर में आकर पूछना चाहिए कि महाराज! आपको किसी चीज की आवश्यकता तो नहीं है। और यदि आवश्यकता हो तो उसकी जंगवार्ड का यथायोग्य निर्दोषता पूर्वक प्रबन्ध करना चाहिए। क्योंकि श्रावक वर्ग को तीर्थङ्कर भगवान ने साधुओं के लिए माता-पिता के स्थान पर घोषित किया है। अतएव उनकी मार-सभाल करना भी आप लोगों का पत्र हो जाता है। परन्तु इन प्रकार से मार-सभाल तो कोई भाग्यशाली व्यक्ति ही करेगा और दूसरी बात यह है कि जब के मुखिया को तो कम से कम दो वक्त अवश्य ही साधुओं की सेवा में पहुँच कर मार-सभाल लेनी ही चाहिए। इन प्रकार की प्रवृत्ति करते हुए जब दूसरे लोग देखते हैं तो लोगों की अज्ञा भी मजबूत होना है। देखो! कलकत्ते में गेट जानजी पानाचर मठ के मुखिया थे। वे इनने बड़े सेठ होकर

भी हम लोगों की दोनों टाइम नियमानुसार सार-सभाल करते थे और ऐसे भी पूछते रहते थे । ऐसा करने से साधुओं के हृदय पर भी उनकी धर्मानुरागिता और विवेकशीलता की छाप जम जाती है ।

भाई ! ऐसे तो शहर तथा गावों में हजारों-लाखों लोग रहते हैं परन्तु प्रसंग आने पर उसी व्यक्ति का आदर की दृष्टि से नाम लिया जाता है जो किसी के सुख-दुख में काम आता है । अजी ! आपको दूर जाने की आवश्यकता नहीं परन्तु आप अपने घर में ही इस बात की आजमाइश कर लीजिए कि जो आपके परिवार में मुखिया होता है और वह यदि अपने आवीनस्थ सदस्यों के सुख-दुख में उनकी आवश्यकताओं का पूरा ध्यान रखता है तो उसे सभी घर के लोग चाहते हैं और उसकी प्रशंसा सारे शहर में फैल जाती है । तो इसी तरह आपने हमें आग्रह भरी विनती करके बुला दिया और हम भी आपकी भक्तिभाव से प्रसन्न होकर यहाँ चार मास के लिए आ भी गए परन्तु यदि आप समय समय पर हमारी सार-सभाल नहीं लेंगे तो फिर कैसे काम चलेगा ?

इसलिए श्रावक के गुणों का बखान करते हुए स्व० पूज्य श्री खूबचन्दजी म० ने अपनी कविता में वर्णन किया है कि—

श्रमणोपासक के सदा गुण ऐसे होना चाहिए ।
अनुराग रक्ता धर्म में गुण, ऐसे होना चाहिए ॥८॥
आवश्यक करके सुबह, गुरुदेव के दर्शन करे ।
वाद फिर शास्त्र सुने, गुण ऐसे होना चाहिए ॥९॥

उक्त कविता में पूज्य श्री ने श्रमणोपासक के गुणों का दिग्दर्शन कराते हुए कहा है कि एक सच्चा श्रावक जडोपासक नहीं परन्तु चैतन्योपासक होता है । ऐसे तो समस्त स्थान वासी समाज श्रमणों

पासक कहलाता है परन्तु वास्तव में श्रमणोपासक वही है जो सच्चे देव, गुरु और धर्म के प्रति पूर्ण रूप से अनुराग रखता है। उसे अपने कर्तव्य कर्तव्य का अच्छी तरह भान रहता है। श्रमणोपासक सुबह और सायंकाल दोनों वक्त सामायिक-प्रतिक्रमण करता है और अपने पापों की आलोचना करके प्रायश्चित्त लेता है।

जिस प्रकार घर में बहिनें दोनों वक्त झाड़ू लगाकर मकान से कूड़ा कचरा बाहर फेंक कर उसे साफ-सुथरा बना देती है उसी प्रकार श्रमणोपासक भी मन में वही विचार करता रहता है कि ग्रहस्थ में रहते हुए और घरवालों का भरण-पोषण करने में दिन-रात आश्रय (पाप) का बंध होता रहता है और जो दरवाजा खुला रहने से जीवन में बुराईयाँ आ जाती हैं पापी रूपी कूड़ाकर्वट इस आत्मा रूपी मकान में प्रवेश कर जाता है तो उसे दोनों वक्त सामायिक प्रतिक्रमण करके विशुद्ध बना लेनी चाहिए।

तो श्रावक का यह आवश्यक कर्तव्य है कि वह दोनों टाइम सामायिक-प्रतिक्रमण करके आत्म-मंदिर में झाड़ू लगाकर उसे साफ सुथरा कर लिया करें। ऐसा करने से पहिले का डकटा हुआ कचरा साफ भी हो जायगा और भविष्य में मकान साफ-सुथरा रह सकेगा।

इसके बाद श्रमणोपासक का दूसरा आवश्यक कर्तव्य है कि जिस स्थान पर सत-मुनिराज विराज रहे हों वहाँ जाकर नियमित रूप से प्रातः कालीन दर्शन करें और उनके मुख से मांगलिक-मंत्र सुनें। फिर तीसरा परम कर्तव्य है कि अपने अमूल्य समय में ये कुछ समय निमल कर आत्मा की चुराक धासिल करने के लिए व्याख्यान श्रवण करें। जिस प्रकार हम पार्थिव शरीर को टिकाए रखने के लिए इसे आवश्यक स्वास्थ पदार्थ देना पड़ता है उसी प्रकार आत्मा को भी विशुद्ध बनाने के लिए तीर्थद्वार भगवान के वचन रूपी

भोजन का करना भी आवश्यक है । तो श्रमणोपासक को नियमित रूप से व्याख्यान-वाणी भी श्रवण करना चाहिए ।

और भी श्रमणोपासक के आवश्यक कर्तव्यों का वर्णन करते हुए पूज्य श्री फर्मा रहे हैं कि —

गुरुदेव आवें द्वार पर तब ऊठ कर आदर करे ।

दान दे निज हाथ से, गुण ऐसे होना चाहिए ॥२॥

व्याख्यान समाप्त हो जाने के पश्चात् जब गुरु महाराज आहार के लिए अपने स्थान से निकले तो उन्हें अपने मकान पर आता हुआ देखकर आपका कर्तव्य है कि भावभक्ति सहित सात-आठ कदम उनके सामने जायें और रसौड़े में जो भी सामग्री सूझती हो उसे श्रद्धा पूर्वक बहराएँ । परन्तु इतनी भी धृष्टता और लापरवाही नहीं होनी चाहिए कि गुरु महाराज तो आपके द्वार पर पहुँच जायें और आप अपने स्थान से नहीं उठते हुए अपने नौकर-नौकरानियों को आज्ञा दे दें कि देखो ! महाराज आए हैं । इन्हें भोजन दे देना । तो इस प्रकार का कार्य एक श्रमणोपासक का नहीं होता । परन्तु श्रमणोपासक को तो यह समझना चाहिए कि आज मेरा अहोभाग्य है कि धर्मरूपी जहाज मुझे ससार सागर से पार उतारने को आई है अतएव मेरा कर्तव्य है कि मैं अपने हाथों से सुपात्र दान देकर भवसागर से पार हो जाऊँ । तो श्रावक को अपने हाथों से यत्नापूर्वक भोजन बहरा कर लाभ लेना चाहिए । यदि इसके विपरीत आचरण किया जाता है तो अपने लिए हुए बारहवे-त्रय में दूषण लगता है । अर्थात् अपने हाथों से श्रद्धा पूर्वक गुरु महाराज के पात्र में शुद्ध दान देता है तब तो वह भूषण स्वरूप है अन्यथा दूषण रूप हो जाता है ।

भाई ! आप अभी-अभी सुख विपाक-सूत्र में सुनाहुकुमार के जीवन के सम्बन्ध में सुन चुके हैं । उन्होंने भाव भक्ति सहित अपने

हाथों से पूर्व भव मे सुपात्र को दान दिया था जिसके फल स्वरूप वे सुबाहुकुमार बने । इसी प्रकार आपने कई महापुरुषों के सुवार्त्तिन्द से धन्ना-शालिभद्र के विषय मे भी रसीला चरित्र सुना होगा । उन्होंने भी अपने ग्वाले के भव मे भक्ति भाव से सुपात्र को खीर का दान दिया था जिमसे वे सुभद्रा सेठानी के यहां शालिभद्र के रूप में उत्पन्न हुए । तो उनके इतना ममृद्धिशाली बनने का एक मात्र कारण यही था कि उन्होंने श्रद्धा पूर्वक अपने हाथों से सुपात्र को दान दिया था । यदि वे इस प्रकार दान नहीं देते तो क्या वे इतने ऊँचे पद को प्राप्त कर सकते थे ? कदापि नहीं ! तो अपने हाथ से दान देने का जिमका लक्ष्य होता है वही श्रावक कहलाता है ।

श्रावक के इतने ही कर्तव्य नहीं होते परन्तु श्रावक अपने स्वधर्मी बन्धु के प्रति भी उदार भावना रखता है । वह स्वधर्मी बन्धु के प्रति क्या फर्ज अदा करता है ?

धर्म से डिगते हुए को, साम्क देकर स्थिर करे ।

उदास रहे ससार से, गुण ऐसे होना चाहिए ॥३॥

भाई ! ससार में बहुत से ऐसे धर्म को पालने वाले स्वधर्मी बन्धु हैं जो धर्माचरण तो बराबर करते हैं परन्तु दुर्भाग्य से जिनकी आर्थिक स्थिति कमजोर हो गई है । इस कारण वे अपने बाल-बच्चों का भरण-पोषण करने मे अममर्थ हो जाते हैं और संभव है—“बुभुक्षित किन्न करोति पाप” इस मिद्वान्त के मुताबिक वे एक दिन अपना धर्म परिवर्तन करने को भी तैयार हो सकते हैं । तो ऐसी स्थिति मे श्रावकों का परम कर्तव्य है कि वे अपने स्वधर्मी बन्धुओं की यथाशक्ति सहायता करके उन्हें धर्म से विचलित न होने दें और उनकी आजीविका का प्रबन्ध करके उन्हें धर्म में स्थिर रहने का मौका दें । क्योंकि आज भारतवर्ष मे लोभ देकर अपने धर्म मे मिलाने

घाले बहुत से धर्म प्रचलित हैं । यदि आपने अपने कर्तव्य का पालन नहीं किया तो वे स्वधर्मी बन्धु आपकी सख्या को घटा कर दूसरे धर्म में मिल जायेंगे और आपकी तथा आपके धर्म की निंदा करने पर उतारु हो जायेंगे ।

आपको मालूम है और इतिहास इस बात का साक्षी है कि जब इस भारतवर्ष में ईसाइयों का आगमन नहीं हुआ था उस समय यहाँ हिन्दू और मुसलमान दोनों ही जातियाँ निवास कर रही थी । परन्तु जब ईसाइयों का भारतवर्ष पर साम्राज्य कायम होगया तो उन्होंने विचार किया कि यदि हमें अपने साम्राज्य को लंबे समय तक कायम रखना है तो हमारा कर्तव्य है कि हम भारतीय लोगों को अधिक से अधिक सख्या में ईसाई बनाने का प्रयत्न करें । तब इसी दृष्टि कोण से उन्होंने जगह-जगह मिशनरियाँ कायम कर दी और उनके पादरी गांवों-गावों में जाकर उन गरीब, असहाय और नीच जाति के लोगों को खाना, कपड़ा, मकान, शिक्षा आदि का प्रलोभन देकर हजारों की सख्या में ईसाई बनाने लगे । ईसाई धर्म में आने के बाद वे ही नीच और घृणित लोग शिक्षा प्राप्त कर कट्टर ईसाई बनने लगे और बड़ी-बड़ी नौकरियाँ प्राप्त कर उच्च जाति के लोगों से हाथ मिलाकर बराबरी में सम्मान के साथ बैठने लगे । तो उसी लोभ का परिणाम है कि आज भारतवर्ष में भी दो करोड़ से ऊपर ईसाई धर्म के मानने वालों की सख्या हो चुकी है । आज भी दिन प्रति दिन अंग्रेजों की हुकूमत नहीं रहने के बावजूद भी ईसाइयों की सख्या बढ़ती ही जा रही है और उनकी सहायता के लिए विदेशों से आज भी करोड़ों रुपयों की मदद पहुँचाई जा रही है । तो हम लोगों के द्वारा नफरत की दृष्टि से देखने के कारण वे लोग न तो हिन्दू रहे और न मुसलमान बल्कि ईसाई बन गए । तो यह हमारी भूल का

परिणाम है कि हमने उन्हें अपनी आंखों के सामने ही ईसाई बनने को मजबूर कर दिया ।

परन्तु धन्य है महात्मा गांधी को जिन्होंने देश भक्ति के रंग में अच्छी तरह रंग कर अपनी सूझ-बूझ के द्वारा हरिजनो द्वारा का नारा बुलन्द किया । उन्होंने अपने भाषणों में कहा — ऐ द्विन्दवासियों ये हरिजन भी आपकी ही तरह इन्सान हैं और उसी परम दयानु भगवान की सन्तान हैं ये लोग आपकी सेवा करते हैं परन्तु बदले में आपके द्वारा नफरत की दृष्टि से देखे जाते हैं । जबकि यह मानवता के प्रतिकूल कार्य हैं । यदि आपने अब भी इसी प्रकार इन्हें ठुकराया तो ये सारे के सारे हरिजन एक दिन ईसाई धर्म को स्वीकार कर लेंगे और हमें आजादी प्राप्त करने में बड़ी भारी कठिनता हो जायेगी । इसलिए आप इन्हें अपना ही भाई समझें और इनसे घृणा-द्वेष करना छोड़ दें । इस प्रकार महात्माजी ने हरिजनों को गले से लगा कर उन्हें धर्म परिवर्तन करने में बचा लिया ।

भाई ! यह बात तो मैंने राजनीति से ताल्लुक रखने वाली कही है परन्तु अब यदि आप अपने घर की ओर मुड़ कर देखें तो आपको मालूम होना चाहिए कि प्राचीन काल में इसी भारतवर्ष में हम जैनियों की चालीस करोड़ की संख्या मानी जाती थी । हमारा एक दिन समस्त भारतवर्ष पर प्रभुत्व था और जैन धर्म की जय-जयकार हो रही थी । परन्तु जब समय ने पलटा खाया और हम लोगों के हृदय में घृणा-द्वेष आदि के अकुर प्रस्फुटित हो गए तो धीरे धीरे मदद नहीं करने के कारण और अपने पापी पेट की आग बुझाने के लिए हमारे ही बहुत से भाई अन्यान्य धर्मों में दीक्षित हो गए । वन ! तभी से घटते-घटते आज हमारी संख्या अनुमानतः पन्चीस-तीस लाख की रह गई है । अब आप ही बताइए ! कि

आपने अपनी मूल पूजा को कायम रखी या खोई ? तो इसका एक मात्र आप और हमारे पास यही उत्तर है कि हमने बहुत कुछ खो दिया । श्रमण भगवन्त महावीर स्वामी के शासन की हमने सुरक्षा नहीं की बल्कि गद्दार बनकर नमक हरायी की ।

परन्तु इतना सब कुछ खोकर भी हमारी वही पुरानी परिणति चल रही है । मानो हमें इसका कोई गम ही नहीं है । हम तो अब भी यही मममे बैठे हैं कि हमारा अपना घर सलामत है तो सब घर सलामती में हैं । परन्तु इस प्रकार की कल्पना करना निरी मूर्खना है । वह लपटों से भरी हुई आग कभी हमारे घर तक भी पहुँच सकती है और हमें भी भस्मसात कर सकती है । इसलिए अब भी हम आँखें खोल कर जाग गए और अपने दर्द मन्द भाइयों को गले से लगा लिया तब भी हमारा अस्तित्व इस दुनिया में रह जाएगा । अन्यथा दुनिया से जैन नाम ही गायब हो जायगा ।

तो श्रमणों पासकों का कर्तव्य है कि वे धर्म से विचलित होने वाले गरीब स्वधर्मी बन्धुओं की सार-सभाल लें और उन्हें यथोचित सहयोग प्रदान करें । परन्तु इतना उपदेश देते हुए भी आप लोगों पर कोई असर नहीं पड़ रहा है । आप तो अभी तक भी अपनी बुरी आदतों को छोड़ने को तैयार नहीं हैं । तो पूज्य श्री इसी बात को दर्शाते हुए कह रहे हैं कि —

साधर्मी की सार न पूछे, उलटो अवगुण गावे ।

धार्थो हुआ धर्मादो वो भी, आप हजम कर जावे ॥१॥

होगए नीत हीन कितनेक कलु के मानवी ॥ टेर ॥

आज कितना घोर कलिकाल आगया है कि सब प्रकार से साधन सपन्न होते हुए भी लोग अपने स्वार्थ में इतने अचे होगए हैं

और पैसे के बल पर इतने अभिमानी बन गए हैं कि वे नीचे की ओर देखना ही पाप समझने लगे हैं। अरे ! आज स्वधर्मी वन्धुओं की सहायता करना तो दूर रहा परन्तु उन्हें बुरा-भला कह कर और गालिबें देकर घर से निकाल देते हैं। उन गरीब लोगों के साथ पशुओं की तरह व्यवहार किया जाता है और जब शुभ कार्य के लिए हजारों-लाखों का चढ़ा एकत्रित किया जाता है तो वह उन साधन-सम्पन्न श्रीमत् लोगों के यहाँ जमा करवा दिया जाता है। परन्तु उनका पेट इतना विशाल होता है और नीयत इतनी खराब होती है कि वह धर्मादि की सारी की सारी रकम हजम हो जाता है और उन्हें बकार तक नहीं आती। तो इस प्रकार की परिस्थिति जब हमारे जैन समाज के लोगों की होरही हो तो उनसे भविष्य में जैन शासन की उत्पत्ति की आशा कैसे की जा सकती है।

भाई मैं तो कहूँगा कि जो भी धर्मादि की रकम इकट्ठी हो उसे उन मोटे पेट वालों के पास जमा न रख कर उसे फौरन उन्हीं शुभ काम में खर्च कर देनी चाहिए। ऐसा करने से उस रकम का सदुपयोग भी हो जाएगा और लोगों की नीयत खराब होने का मौक़ा भी नहीं आएगा। यदि इसी प्रकार आचरण किया गया तब तो ठीक ही है अन्यथा देने वालों को तो लाभ हो ही जायेगा परन्तु लेने वालों ने यदि उसका सदुपयोग नहीं किया और कहीं वह बची ही रह गई तो उसका भार उनके सिर पर रह जायेगा। इसलिए जमा करने वालों को भी पाप के भार से बचने के लिए उस रकम को फौरन शुभ काम में लगाकर लाभ उठा लेना चाहिए।

आज कई प्राचीन मन्दिरों की पेढियों में हजारों-लाखों की संपत्ति जमावद है जिस पर सरकार की गिद्ध दृष्टि लगी हुई है। यह उन मन्दिरों की चल अचल संपत्ति को देशोद्धार के लिए अपने

कब्जे में लेना चाहती है और उसके लिए सरकार ने कानून भी पाम कर लिए हैं और कई मन्दिरों की व्यवस्था सरकार ने अपने हाथ में भी ले ली है। तो श्रावकों का ऐसी हालत में परम कर्तव्य हो जाता है कि उस एकत्रित किए हुए देव द्रव्य का ममय रहते अपने स्वधर्मी बन्धुओं की सहायतार्थ सदुपयोग कर ले अन्यथा वह धन तो चला ही जाने वाला है और पीछे पश्चाताप करने से कोई सिद्धि प्राप्त नहीं होगी। इसलिए श्रावक वर्ग सुसंगठित होकर बहती गंगा में हाथ धोले और अपने स्वधर्मी बन्धुओं को सहायता पहुँचा कर धर्म में स्थिर कर दें।

आपने खोजा जाति के विषय में तो सुना ही होगा। उनके मानस में जाति प्रेम कितना कूट-कूट कर भरा हुआ है। उक्त धर्मा-नुयायी भी भारतवर्ष में काफी तादाद में हैं। परन्तु आपने इस धर्म के अनुयायियों को कभी किसी से मांगते हुए नहीं देखा होगा। जब कभी किसी व्यक्ति को किमी चीज की आवश्यकता हो जाती है तो उस आवश्यकता की पूर्ति उसी की जाति में से हो जाती है।

इसी प्रकार से एक वोहरा जाति है जो अधिकतर सौराष्ट्र और गुजरात में पाई जाती है। उनकी जाति में भी आपको कोई व्यक्ति किसी के सामने हाथ पसारते हुए नहीं मिलेगा और जब कभी किसी व्यक्ति को किसी चीज की आवश्यकता होती है तो उनका मुल्लाह उसका ख्याल रखता है और उसकी आवश्यकता की पूर्ति करवा देता है।

तो कहने का तात्पर्य यही है कि दीगर जातियों के प्रेम-भाव को देख-देख कर भी उनसे सबक सीखना चाहिए और अपने स्वधर्मी बन्धुओं की सहायता करनी चाहिए। ऐसे तो आपका धर्म आपको विश्व बन्धुत्व का पाठ पढ़ाता है परन्तु विश्व बन्धुत्व कहलेने से कार्य

की सिद्धि होने वाली नहीं है। क्योंकि जब आप अपने ही भाइयों की सहायता नहीं कर सकते तब विश्व बन्धुत्व की भावना आना तो कोसों दूर है। अतएव सबसे पहिले आपको स्वधर्मी बन्धु के प्रति प्रेम-भाव का पाठ सीखना चाहिए।

आज हमारी ओसवाल जाति में कई लोग इस दर्द नाक हालत में हैं कि वे बेचारे गर्म के मारे किसी के सामने जाकर हाथ भी नहीं पसार सकते और अपने दुःख की कहानी भी नहीं सुना सकते और कई विधवाएँ ऐसी हैं जो घर में बेंटी-बेंटी आंसू बहाती रहती हैं परन्तु वे किसी से कुछ याचना भी नहीं कर सकती। क्योंकि एक दिन वे लोग भी अपनी तरह श्रीमंत थे। वे अपने हाथों से दूसरे अनहाय-स्त्री पुरुषों की सहायता करते थे। उनके घर में किसी वान की कमी नहीं थी। परन्तु कर्मों का चक्र भी विचित्र है। इस चक्र में फसने के बाद धनवान मनुष्य भी एक एक पैसे के लिए माहताज बन जाते हैं। तो ऐसी हालत हो जाने के बाद वे शर्म के मारे किसी से कुछ मांग भी नहीं करती। इस प्रकार से गरीबी के चगुल में फंसे हुए एक नहीं परन्तु अनेकों स्त्री-पुरुष मिल जायेंगे। तो आप लोगों का फर्ज है कि उनकी सहायता उसी रूप में करनी चाहिए। आपको गुप्त रूप से उनके पास सहायता भिजवानी चाहिए ताकि वे अपनी गरीबी के दिन शान्ति पूर्वक निकाल सकें और धर्म में दृढ़ रहते हुए तुम्हें आशीर्वाद प्रदान कर सकें। तो ऐसे स्वधर्मी बन्धुओं की गुप्त रूप से सहायता करना और डिगते हुए लोगों को धर्म में पुनः मजबूत करना आपकों का कर्तव्य है।

फिर भी आगे के कविता में आपका कर्तव्य बताते हुए पूर्य भी कह रहे हैं कि—

हितकारी चारों सभ के समभाव संपनि-विपति में।

गुणवान की स्तुति करे, गुण ऐसे होना चाहिए ॥४॥

उक्त कड़ी में बताया गया है कि जो सच्चा श्रमणोपासक होता है वह साधु-साध्वी, श्रावक-श्राविका रूप चतुर्विध सध का हित करने वाला होता है। वह सपति या विपत्ति में समभाव रखता है। जैसे सूर्य जब उदय होता है और जब अस्त होता है तो दोनों स्थितियों में समान रूप से प्रकाशमान होता है परन्तु रात्रि के समय में वह अपना रूप प्रचण्ड धारण कर लेता है। तो ठीक इसी प्रकार से श्रमणोपासक को भी समभाव से जीवन व्यतीत करना चाहिए। क्योंकि जीवन के लम्बे समय में संयोग और वियोग सुख और दुःख तथा हानि और लाभ तो होते ही रहते हैं। परन्तु जो व्यक्ति सुख-दुःख, लाभ अलाभ और संयोग-वियोग में समभाव पूर्वक जीवन यापन करता है वही श्रमणोपासक कहलाता है और इस प्रकार के आचरण वाला श्रावक सदैव गुणवान साधु-साध्वी, श्रावक या श्राविका के गुणगान करता रहता है।

भाई ! आपके सामने ऐसे भी श्रावक मौजूद हैं जो वास्तव में श्रमणोपासक कहलाने के अधिकारी हैं। आप लोग सेठ श्री छगन-मलजी सा० मूथा को तो अच्छी तरह जानते ही हैं। उन्होंने अपने जीवन काल में इन्हीं सद्गुणों के कारण काफी यश प्राप्त किया है। वे दक्षिण प्रान्त में अपनी उदारता के कारण दूर दूर तक प्रसिद्ध होगए हैं। दूसरे यशस्वी श्रावक आपके सामने श्री कुन्दनमलजी लूकड हैं जो कि आज आपके यहा संधपति पद पर आसीन हैं। आपके हृदय में भी स्वधर्मी बन्धुत्व की भावना और धर्मानुरागिता कूट-कूट कर भरी हुई है। आप लक्ष्मी को तो अपनी दासी के रूप में देखने लग गए हैं। यही कारण है कि दोनों श्रावक दिन प्रति दिन समाज में ख्याति प्राप्त करते जा रहे हैं।

मैं जो उदाहरण के रूप में उक्त दोनों श्रावकों के नाम आपके सामने रख रहा हूँ तो मेरे हृदय पर भी उनके धर्मानुरागिता की छाप

पड़ चुकी है। हम साधुओं का और धधा ही क्या है? हम या तो आत्मसम्बन्धी चिन्तन-मनन करते रहते हैं या गुणवान पुण्यों की जीवन गाथा सुनते रहते हैं। तो ऐसे लोगों की प्रशंसा मैं या समाज ही क्या करेगा परन्तु सारी दुनिया ही एक स्वर से तारीफ करने लगेगी। उस गुणवान व्यक्ति का नाम इतिहास के पन्नों में स्वर्णाक्षरों से अंकित हो जाता है और नाम लेकर तारीफ करने का भी यही प्रयोजन है कि आप लोग भी ऐसे ही मन्त्रे श्रावक बनने का प्रयत्न करने लगे। तो श्रावक को सदैव गुण ग्राहक होना चाहिए।

आपने अपने घर में कभी बहिनों को तो अनाज साफ करते हुए ध्यान पूर्वक देखा ही होगा। वे गेहूँ, जौ, मूँग बगैरह साफ करते बैठती हैं तो उनमें रहे हुए ककरोँ को चीन कर एक तरफ फेंक देती हैं और बाकी साफ अनाज को कोठी में भर देती हैं। तो बहिनें भी अच्छी चीज को ग्रहण कर बुरी चीज को निकाल बाहर फेंक देती हैं। इसी तरह हमको भी गुणवान व्यक्तियों के गुणों को ग्रहण कर अवगुणों को दूर फेंक देना चाहिए। क्योंकि गुण ग्रहण करने से ही आत्म कल्याण सम्भविष्ठ है न कि अवगुणानुवाद करने से। दूसरे के अवगुणानुवाद बोलने से तो अपनी आत्मा का ही पतन होता है।

और श्रीमद् रायचन्द्रजी ने भी एक जगह लिखा है कि—“दूसरे के गुणों की जितनी तारीफ करेगा तो समझ ले कि वे तमारे गुण तेरे अन्दर आ रहे हैं और यदि बुराई करेगा तो समझ ले कि वे मारी बुराईया तेरे अन्दर आ रही हैं।” तो हमारी आत्मा स्फटि मणि के समान है। तुम बाहर में जैसी भी चैष्टाएँ करोने उन जैसा ही प्रतिबिम्ब तुम्हारे मन रूपी शीशे पर पड़ जायेगा। यदि तुम जोश के सामने डँगली दिखाओगे या चपत लगाओगे तो उसमें जैसी ही प्रतिक्रिया होते हुए पाओगे और यदि तुम उसमें धिनी

भाव से हाथ जोड़ोगे तो उसमें भी वैसा ही दिखलाई देगा । इसी प्रकार यदि तुम दूसरे से गुण ग्रहण करोगे तो तुम भी गुणवान बन जाओगे और अवगुण ग्रहण करोगे तो अवगुणी बन जाओगे । इसलिए अपनी आत्मा पर दूसरे के गुणों का ही प्रतिबिम्ब डालने की कोशिश करनी चाहिए ।

मैं आप से पूछू कि यदि एक रुपया किसी अपवित्र स्थान पर पड़ा है तो कोई राहगीर उसे उठाने की चेष्टा करेगा या नहीं ? तो आप सब लोग भी प्रत्युत्तर में कह उठेंगे कि रुपए को छोड़ने वाला कौन है ! वह तो उठाने की चीज है और दूसरे की दृष्टि बचा कर भी उठा लिया जायेगा । वह व्यक्ति उस समय कभी भी यह विचार नहीं करेगा कि यह रुपया गंदी जगह पर पड़ा हुआ है अथवा साफ-सुथरी जगह पर है । उसका तो एक मात्र लक्ष्य उम रुपए को ग्रहण करने का है । तो ठीक इसी प्रकार से किसी व्यक्ति के जीवन में चाहे कितनी ही बुराइयां क्यों न हों परन्तु उनकी तरफ ध्यान नहीं देकर हमें तो उसमें से गुण रूपी रुपया ग्रहण कर लेना चाहिए । इस प्रकार की जिस मानव की प्रकृति हो जायेगी वह सच्चे मायने में मानव कहलाने का अधिकारी बन जाएगा ।

भाई ! एक समय की बात है कि जब इसी भारतवर्ष में भगवान् नेसीनाथ विचरण कर रहे थे और उनके भाई कृष्ण वासुदेव द्वारिका पर शासन कर रहे थे । तो एक समय प्रथम देवलोक के इन्द्र ने अपनी देवसभा में कृष्ण वासुदेव की प्रशंसा करते हुए कहा— देखो ! आज भारत भूमि में द्वारिका के महाराज कृष्ण वासुदेव के सुकावले में दूसरा गुण ग्राहक नहीं है । अर्थात्—उन्होंने कृष्ण महाराज के गुण ग्राहकता की अत्यधिक प्रशंसा की । परन्तु उनकी इस प्रकार की प्रशंसा सुनकर एक देव क्षुब्ध हो उठा । उसके मन में

ईर्ष्यावृत्ति जाग उठी। उसने उनकी गुण ग्राहकता की परीक्षा लेने का हृदय निश्चय कर लिया। वह उस मौके का इन्तजार करने लगा।

एक समय जब कृष्ण वासुदेव भगवान नेमीनाथ के दर्शनार्थ सज-धज कर हाथी के हौदे पर बैठकर लवाजमे के साथ खाना हुए तो रास्ते में उस देव ने अपनी देवमाया से एक सड़ी कुत्ती मृग काय में वहां डाल दी। अब उसके पास से होकर जो कोई भी सैनिक गुजरता वह उसकी दुर्गन्ध से परेशान होकर अपने मुँह और नाक को अच्छी तरह ढाक लेता और आगे चला जाता। वह यह भी कहता जाता कि कैसी सड़ी कुत्ती रास्ते में पड़ी हुई है। परन्तु ज्योंही कृष्ण महाराज की सवारी वहां से होकर गुजरी और उनकी दृष्टि उस कुत्ती पर पड़ी त्योंही वे हाथी से नीचे उतरे और उस स्थान पर आए जहां वह सड़ी कुत्ती पड़ी हुई थी। उन्होंने उसके पाम आकर उसे गौर से देखा। वे उसकी दावलि की प्रशंसा करते हुए कहने लगे—ओ हो ! कुदरत ने इस कुत्ती के दांत कैसे मोती के समान उज्ज्वल बनाए हैं।

कृष्ण महाराज के मुँह से उस कुत्ती की दावलि की प्रशंसा सुनकर वह देव बड़ा प्रमत्त हुआ और मन में सोचने लगा कि यास्तव में इन्द्र मभा में इन्द्र महाराज ने इनकी जैसी प्रशंसा की थी वैसे ही ये निकले। उन्होंने तो घृणित स्थान से भी गुण ग्रहण कर लिया। जबकि मारे सैनिक नाक-मुँह बंद किए हुए और अपशब्द कहते हुए निकल गए। तब देव ने अपना साक्षात् रूप प्रकट किया और चरणों में गिर कर अपने अपराध की माफी मांगी। जाते समय वह प्रसन्न होकर उन्हें भैरवी दे गया। उसके वजाने से बारह वर्ष पर्यन्त नगर में भयकर बीमारी का प्रकोप नहीं होने पाता।

तो कहने का मतलब यह है कि कृष्ण वासुदेव में गुण-ग्राहकता का गुण कितना जबरदस्त था। उसी गुण के कारण इन्द्र ने भी

अपनी देव सभा में उनकी प्रशंसा की भाई ! यदि यह विशिष्ट गुण उनकी आत्मा में नहीं होता तो क्या कभी उनकी इस प्रकार प्रशंसा हो सकती थी ? कदापि नहीं । तो संसार में सब तरह के लोग पाए जाते हैं । परन्तु यह बात भी ध्यान में रखनी चाहिए कि प्रत्येक में एकान्त रूप से गुण ही गुण या अवगुण ही अवगुण नहीं होते । हा, जिस व्यक्ति के जीवन में जहां दस अवगुण पाए जाते हैं वहां उसमें दो गुण भी दिखाई दे सकते हैं । परन्तु जो व्यक्ति गुण प्रादुर्भाव उसी को वे गुण दृष्टिगत होंगे । तो श्रावक का कर्तव्य है कि वह प्रत्येक पदार्थ में से गुण ही ग्रहण करे और अवगुण की ओर दृष्टिपात न करे ।

अतः मे पूज्य श्री श्रमणोपासक के अन्यान्य गुणों का वर्णन करते हुए कह रहे हैं कि —

मेरे गुरु नंदलालजी का, नित्य यही उपदेश है ।

न्यायी हो, निष्कपटी हो, गुण ऐसे होना चाहिए ॥५॥

भाई ! पूज्य श्री अपने गुरुदेव नंदलालजी म० के गुणों की प्रशंसा में कह रहे हैं कि वे भव्यात्माओं के समस्त सदैव यही उपदेश देते रहते थे कि श्रमणोपासक को अपने जीवन में हमेशा न्यायी और निष्कपटी होना चाहिए और जो उपर्युक्त गुणों से युक्त होता है वह सच्चे मायने में श्रावक माना गया है । एक मन्त्रा श्रावक सदैव यही भावना भाता है कि मुझे सच्चे गुरुओं की सत्संगति मिलती रहे और उनकी सेवा में रह कर मैं अपनी आत्मा का उत्थान करता रहूँ । परन्तु सच्चे गुरुओं की संगति और सेवा उसी पुण्यात्मा को प्राप्त होती है जिसके अखूट पुण्य होते हैं ।

तो इस प्रकार जो भव्यात्माएँ सच्चे गुरुओं की संगति में आकर यथायोग्य सेवा का लाभ लेंगे वे अवश्य ही भव सागर से परा हो जायेंगे ।

बिना विचारे कार्य करने का दुष्परिणाम

हां, तो कल मैं आप लोगों को सुना चुका हूँ कि राजा ने उस आम्र फल को बगीचे में लगाने के लिए और उसकी अच्छी तरह परवरिश करने के लिए बागवान को हिदायत कर दी। माली ने भी राजा की आज्ञानुसार जमीन को उपजाऊ बनाकर उसमें उस आम्र फल को बो दिया और सब प्रकार से उसकी सुरक्षा करने लगा। जब उस आम्रफल में से एक-दो अंकुर निकल गए तो उसने उसकी महाराज को सूचना दे दी। यह सुनकर महाराज भी बड़े प्रसन्न हुए और उसे देखने को कभी कभी जाने लगे।

कहिए ! महाराज की किननी पवित्र भावना थी ! वे यही सोचते रहते थे कि जब इस आम्र वृक्ष में फल लगेंगे तो इनके द्वारा हजारों रोगियों को फायदा पहुँचेगा। जो परोपकारी आत्माएँ होती हैं उनकी सदा दूसरों को लाभ पहुँचाने की ही भावना रहती है। तो राजा ने माली को हिदायत कर दी कि जब इस आम्रवृक्ष में फल लगने शुरू हो जाय तब मुझे आकर इसकी सूचना देना।

माली भी उस आम्रवृक्ष की जी जान से हिकाजत करने लगा। इस प्रकार अनुक्रम से वृक्ष बड़ा होने लगा और यथा समय उसमें फल भी लगने लगे। तब बागवान ने इसकी सूचना महाराज को जाकर दी। महाराज यह खुश खबरी सुनकर हर्ष के मारे फूले नहीं समाए। उन्होंने खुश होकर माली को काफी इनाम भी दिया।

माली अपने स्थान को लौट आया और उस आम्रवृक्ष की सेवा करने में दिन बिताने लगा। एक समय की बात है कि बड़े जोरों से हवा चली। उस हवा के चलने से एक पका हुआ आम रात्रि में जमीन पर गिर पड़ा। प्रातःकाल जब बागवान उस आम्रवृक्ष को

देखने आया तो मालूम हुआ कि एक पका हुआ आम वृक्ष से टूट कर गिर पड़ा है। उसने फौरन राजा की सेवा में वह आम ले जाकर पेश कर दिया।

राजा ने जब उस आम को अपने हाथ में लिया तो उसे देख-देख कर बड़ा खुश होने लगा। वह अपने मन में विचार करने लगा—ओ हो! आज कई वर्षों बाद मेरा मनोरथ पूर्ण हुआ है और धन्य है सेठ को जिसने मुझे परोपकार के लिए यह आम फल लाकर दिया। आज उस एक आम से अनेक आम उत्पन्न हो गए हैं। इससे दुनिया के सारे दुख दूर हो जायेंगे।

अब राजा उस आम को खाने का विचार ही कर रहा था कि उसके मस्तिष्क में दूसरा विचार उत्पन्न हो गया। उसने सोचा कि सबसे पहिले आम को मुझे नहीं खाना चाहिए। बल्कि इसे किसी सुपात्र की सेवा में भेंट कर देना चाहिए। बाद में मैं तो आम खाना ही रहूँगा। क्योंकि एक किसान भी जब चार मास पर्यन्त कड़ी परिश्रम करके फसल तैयार कर लेता है तब वह भी उस फसल में से दूसरे गरीबों को सद्भावना के साथ दान देता है और फिर अपने घर ले जाकर काम में लाता है। इसलिए मेरे यहां उत्पन्न हुआ आम्रफल भी सबसे पहिले किसी सुपात्र के पात्र में जाना चाहिए।

भाई! नाथद्वारा में श्रीनाथजी का प्राचीन मठ है। वैष्णव लोग श्रीनाथजी के अनन्य भक्त हैं। जब उनके अनुयायियों के घर में कोई नयी चीज आती है तो सबसे पहिले श्रीनाथजी को भेंट में चढ़ाई जाती है और बाद में काम में लाई जाती है।

तो इसी सद् विचार से राजा ने भी एक ब्राह्मण पंडित को बुलावाया और वह आम्र फल उसे दान में दे दिया। वह ब्राह्मण भी राजा को आशीर्वाद देता हुआ उस आम को लेकर अपने घर चला

गया। उसने घर पहुँच कर बिना किसी को दिए हुए स्वयं ने ही उस आम को खा लिया। उसने यह भी विचार नहीं किया कि मेरे घर में स्त्री, बच्चे वगैरह भी हैं और उन्हें भी आम का हिस्सा चखाना मेरा फर्ज है। परन्तु वह स्वार्थी ब्राह्मण था अतएव अकेला ही उसे चट कर गया।

इसीलिए नीतिकारों ने भी कहा है कि —

ब्राह्मण डूब्या मीठी धार, वाएया डूब्या काली धार ॥

भाई ! ब्राह्मण लोग भी खाने के अत्यधिक लोलुपी होते हैं। उन्हें जहाँ भी यजमानों के यहाँ से निमन्त्रण मिल जाता है तो वे बड़े खुश हो जाते हैं और खाने पर इस प्रकार टूट पड़ते हैं जैसे भूखा गेर अपने शिकार पर टूट पड़ता है। उन्हें फिर अपने स्वास्थ्य का भी ख्याल नहीं रहता। वे ठूस-ठूस कर अपने पेट में मिष्ठान्न भर लेते हैं। परिणाम यह होता है कि कभी कभी उन्हें अपने प्राण भी गवाने पड़ते हैं। उन्नी प्रकार बणिक लोग भी लोभ के वशीभूत होकर कर्जदार को रुपिया व्याज पर दे डालते हैं। वे अपनी बहियों को देख-देख कर बड़े प्रमत्त होते हैं कि ओ हो ! इतना व्याज हो गया। परन्तु उन्हें यह ख्याल नहीं रहता कि लाभ तो तब होगा जबकि व्याज सहित रकम वापिस आ जायेगी। अन्यथा व्याज के लोभ में मूल पूंजी भी गारत हो जायेगी। तो बणिक भी अक्सर व्याज के लोभ में आकर मूल पूंजी को गंवा बैठते हैं और कालीधार हो जाते हैं।

तो वह लालची ब्राह्मण भी आम को अकेला ही खा गया। यह फल उसे खाने समय तो बड़ा स्वादिष्ट लगा परन्तु क्योंकि वह उसके पेट में पहुँचा त्योंही ब्राह्मण देवता के प्राण पनेर उड़ गए। घर के सारे लोग रोते ही रह गए।

परन्तु जब यह दर्द नाक खबर राजा के कानों में पहुँची तो एक क्षण के लिए वे भी खिन्न मनसा हो गए। उन्होंने विचार किया— अरे ! मैंने तो दान देकर शुभ कार्य किया था परन्तु उसका परिणाम इसके विपरीत ही निकला। मुझे क्या मालूम था कि यह अमृत फल के बजाय विषैला फल निकलेगा ! मैंने इस आम को उसे देकर व्यर्थ ही ब्रह्महत्या का पाप पल्ले बांध लिया। परन्तु अब राजा अफसोस करने के सिवाय कर भी क्या सकता था।

परन्तु दूसरे ही क्षण उसके दिमाग में तामसी विचार भी उत्पन्न हो गया। उसने विचार किया कि वह सेठ मेरा हितचिंतक नहीं परन्तु शत्रु था। वह मुझे जान से मार देना चाहता था। तभी तो उसने मुझे वह आम लाकर दिया। चलो ! अच्छा हुआ कि मैंने उसे उसी वक्त नहीं खाया और कुछ समय के लिए इन्तजारी की। अन्यथा मैं तो उसे खाकर कभी का मर गया होता और मैंने जिस उत्सुकता से इस आम्र फल का बीजा रोपण करवाया, बड़ा करवाया और फलों की इन्तजारी की वह सब व्यर्थ साबित हुई। अरे ! यह तो जहर का पेड़ निकल गया। अब भविष्य में इसके फल जो भी खाएगा वही अकाल में मृत्यु को प्राप्त हो जाएगा। इसलिए इस जहरीले वृक्ष को मुझे जड़ मूल से कटवा कर जलवा देना चाहिए ताकि फिर किसी के प्राण न जा सकें।

अतएव राजा ने उस वागवान को बुलवाया और उस आम्र फल के सम्बन्ध में वगैर निणय किए ही उस आम्र वृक्ष को जड़मूल से कटवा कर जला देने का हुक्म दे दिया। चू कि राजा ने बिना विचार के आम्र वृक्ष को कटवा देने का हुक्म दे दिया अतएव उसके दुष्परिणाम को भी राजा को ही भोगना पड़ेगा।

माली ने राजा की आज्ञा शिरोधार्य करके उस वृक्ष को जड़-भूल से काट दिया। उसमें से कुछ हिस्सा तो उसने जमीन में गाड़ दिया और कुछ हिस्सा जला दिया। यह कार्य करके उसने राजा को जाकर कह दिया—महाराज ! आपकी आज्ञानुसार मैंने उस आम्र वृक्ष को निर्मूल कर दिया है। अब उमके फल किमी के भी प्राण लेने में समर्थ नहीं हो सकते।

इस प्रकार राजा उस आम्रवृक्ष को कटवा कर इसन्न चित्त हो गया और अपने कार्य में व्यस्त हो गया। देखो ! एक दिन तो वह था जबकि राजा उस आम्र वृक्ष के फलों के लिए लालायित हो रहा था और विचार कर रहा था कि दुनिया के लोग इसके फलों को खाकर आरोग्य लाभ प्राप्त करेंगे। परन्तु जब उममें फल लग गए तो वह एक दिन आमूल नष्ट भी करवा दिया गया। तो पता नहीं मनुष्य के कब कसे विचार उत्पन्न हो सकते हैं।

भाई ! जिस समय इस वृक्ष का आरोपण किया गया था तो इसकी शोहरत दूर-दूर तक फैल गई थी। लोगों को मालूम हो चुका था कि इस वृक्ष के फल अधों को आंगवें देने वाले और अस्वस्थ को स्वस्थ बनाने वाले हैं। अब कई अधे, कोढ़ी और विविध प्रकार के रोगों से ग्रस्त लोग उममें फल आने की अवधि तक इन्तजारी करने के पश्चात् ठीक समय पर अपने भाग्य का फलला करने के लिए दूर देशान्तरों में चल कर वहां पहुँच गए। वे लोग राजा की सेवा में उपस्थित हुए और अपनी निरोगता के लिए उस फल की याचना करने लगे। परन्तु राजा ने उन सब लोगों को प्रेम भरे वचनों में कहा—भाइयों ! मैंने आप लोगों की निराशा को आशा में परिवर्तन करने के लिए ही सेठ के द्वारा दिए हुए आम्र फल को उगवा दिया था। यह बात भी हो गया और उसमें फल भी लग गए। परन्तु जब

माली ने मुझे एक पके हुए आम को लाकर दिया तो उसे मैंने सबसे पहिले एक ब्राह्मण देवता को अर्पित कर दिया । वह भी उसे बड़े प्रेम से अपने घर ले गया परन्तु उसे खाते ही वह मर गया । जब यह खबर मेरे कानों मे पहुँची तो मुझे उस सेठ और आम्र फल पर अत्यधिक क्रोध आया । मैंने उसी वक्त माली को बुलवा कर आज्ञा दे दी कि इस जहरीले आम्र वृक्ष को जड़-मूल से उखेड़ कर जला दो । माली ने भी उसी वक्त उसे काट कर जला दिया है । मुझे अत्यधिक अकसोम इस बात का है कि मैं आप लोगों के कष्ट को निवारण करने मे नाकामयाव सिद्ध हुआ ।

राजा के मुँह से उक्त वचन सुनकर सब लोग हताश होकर पीछे पैरों लौट गए । परन्तु उन लोगों मे एक कुण्ट का रोगी भी था । उसके सारे शरीर से पीप और खून बह रहा था । वह अपनी असाध्य बीमारी से बड़ा कष्ट पा रहा था और इस प्रकार की जिंदगी से मृत्यु का आलिङ्गन करना बहतर समझता था । तो उसने महाराज से कर जोड़ प्रार्थना की—महाराज ! आपने उसे जड़ मूल से कटवा कर जलवा दिया तो यह बड़ा ही पुण्य का कार्य हुआ है । परन्तु मुझे तो आप उस स्थान पर भिजवाने का कष्ट करे जहा कि वह आम्र-वृक्ष लगाया गया था । मैं उस स्थान पर पहुँच कर ही सतोष प्राप्त कर लूँगा ।

राजा को भी उस कुण्ट से पीडित रोगी पर दया आगई और अपने नौकर को आज्ञा दी कि इसे उस स्थान पर ले जाओ जहां कि आम्र वृक्ष किसी दिन स्वाभिमान के साथ अपने अमृत तुल्य फलों के लिए इठला रहा था ।

नौकर उस कुण्टी को वाग मे ले गया और उस स्थान पर छोड़ दिया जहां कि एक दिन आम्र वृक्ष फलों से लदा हुआ खड़ा था । तब

उस व्यक्ति ने देखा कि यहां वृक्ष का तो नामोनिशान भी नहीं है परन्तु उसके कुछ सूखे पत्ते और छोटी-छोटी टहनियां अवश्यमेव वहीं बिखरी हुई पड़ी हैं। उस समय उसने अपने मन में विचार किया कि जब इस आम्र वृक्ष के फल गुणकारी हो सकते थे तो क्या इसके पत्तों और टहनियों में किंचिदपि गुण नहीं हो सकता ? और भले ही इनमें विष का काम करने की शक्ति क्यों न हो परन्तु मैं तो अब जीवन से निराश हो चुका हूँ। इनके खा लेने से यदि मेरी मृत्यु भी हो जायेगी तब भी कोई बात नहीं है और यदि वास्तव में इसके फल अमृत तुल्य थे तो इनमें भी चमत्कार नजर आ जाएगा। अतएव उसने पूर्ण श्रद्धा के साथ वहां से कुछ पत्ते और टहनियां उठाईं, उन्हें कुटा-पीसा और छान कर चूर्ण तैयार कर लिया। अब उसने उसमें से कुछ हिस्सा तो पानी के साथ पेट में उतार लिया और अवशिष्ट चूर्ण को सारे शरीर पर मल लिया। उसके सेवन करते ही उसका गरीर निरोग बन गया। भाई ! अमृत और विष अपना अपना तुरन्त चमत्कार दिखा देते हैं।

इस प्रकार जब वह पूर्ण रूप से स्वस्थ होकर राजा के सामने पहुँचा तो राजा भी उसे इस हालत में देखकर आश्चर्यचकित हो गया। उसने उससे निरोग बनने का कारण पूछा तो उक्त व्यक्ति ने कहा—अन्नगता ! मैंने तो प्राण विमर्जन करने के लिए वहां पड़े हुए पत्तों और टहनियों का चूर्ण बनाकर खा लिया था परन्तु कुदरत को कुछ और ही मंजूर था। मैं उसके सेवन करते ही पूर्ण स्वस्थ बन गया। महाराज ! वह आम्र वृक्ष और उसके फल विपरीते नहीं परन्तु अमृत तुल्य थे। आपने ब्रह्म निर्णय किए ही उसे कटवा कर बड़ा भारी अनर्थ कर डाला है। गेमा करने से आपकी सारी आशाओं पर पानी फिर गया।

राजा ने जब उसके पत्तों और टहनियों के चमत्कार की कहानी सुनी तो कुछ क्षणों के लिए राजा विचार सागर में गोते लगाने लगा अन्त में उसने उस बागवान को बुलवाया और उससे पूछा—क्यों रे ! तूने जो आम मुझे लाकर दिया था वह वृक्ष से तोड़ कर लाया था अथवा जमीन पर पड़ा हुआ ?

यह सुनकर उस बागवान ने जवाब देते हुए कहा—महाराज ! मैंने तो जमीन पर पड़ा हुआ आम लाकर दिया था ।

माली के मुँह से जब यह बात सुनी तो राजा अफसोस के साथ कहने लगा गजब हो गया ! मुझ से बड़ी भारी भूल हो गई । अरे ! मैंने बिना विचारे ही यह क्या अनिष्ट कर डाला । यदि मैं पहिले ही इस बात का निर्णय कर लेता तो आज मुझे भयकर पश्चाताप नहीं करना पड़ता । क्योंकि जो फल रात्रि में गिर गया था तो हो सकता है किसी जहरीले जानवर ने इस पर मुँह मारा हो और उसका जहर इसमें प्रवेश कर गया हो और इसी कारण उस ब्राह्मण की हत्या हो गई । वरना इसके फल तो वैसे ही अमृत के समान गुणकारी होते जैसा कि सेठ उसके विषय में गुण बताकर गया था । परन्तु अब मुझे इसकी प्राप्ति कहा से हो सकती है ! मेरे पास पश्चाताप के सिवाय अब कुछ भी शेष नहीं रह गया है और इसके लिए मैं जीवन भर पश्चाताप करता रहूँगा ।

भाई ! यदि राजा उस वृक्ष को कटवाने से पूर्व ही तर्क बुद्धि से आम्र फल के विषय में निर्णय कर लेता तो उसे जीवन भर पश्चाताप नहीं करना पड़ता ! परन्तु मानव इतना जल्दबाज होता है कि बिना निर्णय किए ही सजा देने को तैयार हो जाता है और आखिर में जब उसका परिणाम सामने आता है तो उसे पछताना पड़ता है ।

इसीलिए कहा है कि:—

बिना विचारे जो करे, सो पाछे पछताय ।

काम विगारे आपनो, जग में होत हंसाय ॥

पुनश्च —

उतावला सो बावला, धीरा सो गंभीरा ॥

तो राजा ने भी चू कि बिना विचार किए और जल्दबाजी आकर आम्न वृत्त को कटवा दिया इससे उसे भी जीवन भर पछत पड़ा। इसीलिए ज्ञानी पुरुष कहते हैं कि ऐ मानव ! बिना संविचारे किसी कार्य को जल्दबाजी में आकर नहीं करना चाहिए देखो ! तुम्हें यह मानव जीवन भी उसी अमृत तुल्य आम्न फल महश मिल गया है। यह भी तुम्हें अमृत के समान फल का वाला है। परन्तु चाद रखना ! यदि तुमने इसको विषय कषाय लगा दिया और जड़ से उखेड़ कर फेंक दिया तो फिर राजा की त ही इस जीवन में और भविष्य में भी पश्चात्ताप करना पड़ेगा। लिए इस मानव जीवन में सच्चे साधुओं की संगति में उपरि होकर और सेवा का लाभ लेकर जीवन को अजर-अमर बना दो।

इस प्रकार जो मानव सच्चे गुरुओं की संगति करेंगे और करके अपने जीवन को पवित्र बनाएंगे वे इस लोक तथा परलोक सुखी बन जावेंगे।

{ बेंगलूर (केन्टोन्मेट)
ता० २७-८-४६
शुक्रवार

* कषायाग्नि शान्त करो *

卐

कल्गान्त काल पवनोश्च तवहिकल्प,

दावानल ज्वलित मुञ्जल मुत्सुलिगम् ।

विश्वं जिघत्सुमिघ समुख मापतंत,

त्वक्षामकीर्तन जलं, शमयत्यशेषम् ॥

卐

भाई ! सम्पूर्ण विश्व के चराचर प्राणी क्रोध, मान, माया और लोभ रूपी कषायाग्नि में जलते जा रहे हैं । देवता, मनुष्य, तिर्यञ्च और नारक चारों ही गतियों के जीवों के मानस में कषायाग्नि ने अल्पाधिक मात्रा में अपनी चिनगारियां प्रज्वलित कर रखी हैं । इससे अबूता कोई भी ससारी प्राणी नहीं रह सका है और जन्म-मरण की श्रृंखला भी इसी कषायाग्नि के कारण बढ़ती जा रही है । इसलिए ज्ञानी पुरुष भव्यात्माओं को उपदेश देते हुए कहते हैं—ये जगज्जीवों ! तुम क्रोध, मान, माया और लोभ के वशीभूत होकर अपनी आत्मा का पतन करते जा रहे हो । तुम्हारी आत्मा में अनन्त ज्ञान, दर्शन, चारित्र्य, बल और भव्यावाध सुख भरा पड़ा है परन्तु इस कषाय के द्वारा उन पर आवरण आ चुका है और वे प्रकट रूप में नहीं आ रहे हैं । इसलिए इस कषाय रूपी अग्नि को प्रशांत करने का भरसक प्रयत्न करो । जब यह कषायाग्नि शान्त हो जाएगी तो

तुम्हारी आत्मा में विद्यमान शक्तिएँ प्रकट हो जायेगी और आत्मा वास्तविक स्वरूप प्रतिभासित होने लगेगा। परन्तु इस कपायाग्नि को शान्त करने के लिए तुम्हें अथक परिश्रम करना होगा। इसके लिए तुम्हें अपने जीवन में अपने म्थार्थों का बलिदान देकर उत्कृष्ट त्याग तपस्या आदि धार्मिक क्रियाओं का अवलम्बन लेना होगा। श्री तीर्थङ्कर भगवान की वाणी रूपी जल का प्रश्रय लेकर शान्त करेगा। इस प्रकार जब तुम्हारी आत्मा में यह कपायाग्नि शान्त हो जायेगी तो फिर तुम्हारी आत्मा भी भगवान स्वरूप बनकर अज अमर पद की धारक बन जायेगी और अनन्त सुख में लीन जायेगी। तो सदैव इस कपायाग्नि को शान्त करने की मफल चेष्टा करते रहो।

भाई! इस कपायाग्नि के द्वारा यह आत्मा चारों ही गति में अनन्त काल से परिभ्रमण करती आरही है परन्तु इसे कहीं शांति प्राप्त न हो सकी। क्योंकि शान्ति प्राप्त करने का मूल मंत्र कपायाग्नि को शान्त करना और जब तक यह आत्मा दृढता पूर्वक क्रोध, मान, माया और लोभ रूपी कपाय को अपनी आत्मा से करने का प्रयत्न नहीं करती तब तक आत्मशांति प्राप्त नहीं संकती। परन्तु पुण्योदय से आप लोगों को यह उत्तम मानव शरीर मिल गया है और इस शरीर में रहते हुए यदि आप चाहें तो सन् साधुओं की संगति में आकर और उनके द्वारा बताए हुए मार्ग अनुसरण करके हमेशा के लिए इस कपायाग्नि को शान्त कर सकते हैं। अब यदि आप चाहें कि मेरी जन्म-मरण की श्रवला टूट जाय और मैं कपायाग्नि में जलने से बच जाऊँ तब तो आप सहर्ष मा पुरुषों के द्वारा बताए हुए पद चिह्नों पर चलने का तैयार हो जाय अन्यथा कपायाग्नि में अनेक भवां तक जलते रहना तो निश्चि ही है।

तो मेरा भी आप लोगों से आग्रह पूर्वक कहना है कि आप अपने भाई-बहनों से जितना भी हो सके इस कपायाग्नि को शान्त करने के लिये इस जीवन में प्रयत्न करते रहना चाहिए। इस प्रकार यदि आपका इस तरफ लक्ष्य रहा तो आप एक दिन अवश्य ही कपायाग्नि को शान्त करने में समर्थ हो जायेंगे। जब कभी भी आपकी आत्मा में क्रोध, मान, माया और लोभ की भावना का उद्रेक होने लगे तो उसी समय क्षमा, निरभिमानता, निष्कपटता और निर्लोपता का जल छिड़ाल कर उस कपायाग्नि को शान्त करने का प्रयत्न करो। इस प्रकार आपके आचरण से कपायाग्नि शान्त होने लगेगी और आत्मा की अनन्त शक्तियाँ प्रकट होने लगेगी। तो सतत अभ्यास और जागरूकता से इस कार्य में सफलता प्राप्त हो सकती है।

देखो ! जितने भी महापुरुष होगए हैं उन्होंने सतत अभ्यास से ही इस कपायाग्नि को शान्त किया और आत्म शक्तियों को प्रकट कर मोक्ष पद को प्राप्त किया। तो वगैर कपायाग्नि को शान्त किए आत्मा को मुक्तावस्था प्राप्त नहीं हो सकती। इसलिए इसी मानव जन्म में आप कपायाग्नि को शान्त करके अनन्त जन्म-मरण की श्रृंखला को तोड़कर अक्षय्य सुखनिधि को प्राप्त कर सकते हैं।

भगवान् ऋषभदेव ने भी कपायाग्नि को शान्त करके तीर्थङ्कर पद को प्राप्त किया और जन्म मरण की श्रृंखला का अन्त करके मोक्ष को प्राप्त किया। तो भक्तामर स्तोत्र के उक्त चालीसवें श्लोक में आचार्य श्री मान्तु ग ने भगवान् ऋषभदेव की स्तुति करते हुए कहा है कि हे नाथ ! प्रलय काल के पवन से उत्तेजित अग्नि के सदृश तथा उड़ रही है चिनगारिया जिसमें ऐसी जलती हुई उज्ज्वल और सम्पूर्ण संसार को नाश करने की मानो जिसकी इच्छा ही है ऐसी सामने आती हुई दावाग्नि को आपके नाम का कीर्तन रूपी जल

शान्त कर देता है । अर्थात् आपके गुणों का गान करने से बड़ी भारी दावाग्नि भी भक्तजनों का कुछ भी अनिष्ट नहीं कर सकती ।

भाई ! उक्त श्लोक में आचार्य श्री के कहने का यही आशय है कि तीर्थङ्कर भगवान के नामस्मरण और गुण गान करने में यह आश्चर्यजनक शक्ति विद्यमान है कि यदि किसी व्यक्ति के सामने आठ महाभय भी उपस्थित हो गए हों तो उस समय शुद्ध प्रत करण से भगवान का नाम लेते ही उक्त भय इस प्रकार विलीन हो जाते हैं जैसे सूर्य के उदय होते ही अथकार विलीन हो जाता है । तो यहां पर तीमरे महाभय दावाग्नि के विषय में उल्लेख करते हुए कहा गया है कि यदि कोई पथिक कहीं जा रहा है और जब वह जंगल में से होकर गुजरने लगा तो क्या देखता है कि सारा जंगल दावाग्नि से जलने लगा है और प्रलयकारी पवन में उत्तेजित अग्नि अपने चिनगारियों के द्वारा सारे संसार को ही जला कर समाप्त कर देने की भावना रख रही है । ऐसी विपन्न परिस्थिति में उस पथिक क उधर से होकर गुजर जाना खतरे से खाली नहीं है । अतएव उस समय यदि वह आपके नाम का कीर्तन रूपी जल लेकर उस प छिड़क देता है तो वह दावाग्नि एकदम सहज भाव में शान्त हो जाती है और वह पथिक निर्भय होकर अपने गन्तव्य स्थान पर पहुँच जाता है । तो भगवान के नाम स्मरण में इतनी महत्वपूर्ण शक्ति रही हुई है ।

भाई ! अग्नि भी मुख्य रूप से दो प्रकार की होती है—दावाग्नि और यद्वानल । जो आग अपने आप जंगल में प्रज्वलित होकर उसे भस्म सात कर देती है उसे दावाग्नि कहते हैं और बाँ बड़े नमुटों में जो आग लगती है उसे यद्वानल कहते हैं । इन दोनों ही प्रकार की अग्नि में महान भयंकर और प्रलयकारी होती है ।

देखो ! शास्त्रकारों ने फर्माया है कि जब पचम आरे (काल) की समाप्ति होकर छठे आरे की शुरुआत होगी तब इतने जोर से आंधी चलेगी और इतने जोर से आग वरसेगी कि उनके जरिए पृथ्वीतल पर रहे हुए तमाम वृक्ष जल कर खाक हो जायेंगे, पहाड़ नष्ट हो जायेंगे और पशु-पक्षी तथा मानव जाति भी भारी सख्या में नष्ट हो जाएगी। उस समय सूर्य को भी इतनी प्रचण्डता होगी कि इस जमीन से भी आग निकलने लगेगी। तो तूफानी हवा और आंधी के चलने से अग्नि भी अपना उग्र रूप धारण कर लेगी और समूचे संसार को जलाने को तैयार हो जाएगी। परन्तु ऐसी दावाग्नि प्रवृत्ति हो जाने पर भी यदि भगवान के नाम का कीर्तन रूपी जल उस पर डाल दिया जाय तो वह अग्नि भी शांत हो जाती है। तो ऐमा भगवान के नाम में गुण विद्यमान है।

मैं आपके सामने सन् १९६५ के साल की सत्य घटना रख रहा हूँ। उस समय चातुर्मास काल में स्व० गुरु श्री जवाहरलालजी म० खाचरोद में सुश्रावक श्री केसरीमलजी भटेवरा के मकान में रहे हुए थे। उनके पडोस में कमरा छ गांव वालों का मकान था तो इतिहास से एक दिन रात्रि में पडोस के मकान में आग लग गई और दोनों मकानों का एक ही चांदा था। हवा भी जोरों से चलने लगी। आग ने भयंकर रूप धारण कर लिया। यह स्थिति देखकर गांव के लोग घटनास्थल पर एकत्रित होगए और अग्नि को बुझाने का प्रयत्न करने लगे परन्तु आग पर काबू न पा सके। उस वक्त कुछ लोगों ने म० श्री के पास आकर अर्ज की—महाराज अग्नि ने भयंकर रूप धारण कर लिया है और संभव है वह इस ओर भी मुड़ कर इस मकान को जला कर भस्म कर सकती है। अतएव अब आप कृपा कर दूसरे मकान में पधार जावें तो अत्युत्तम रहेगा। इससे आपको किसी प्रकार की अशान्ति होने का अवसर नहीं आने

पाएगा। परन्तु म० श्री को इतना दृढ़ आत्म विश्वास था और भगवान के नाम पर इतनी अटूट श्रद्धा थी कि उन्होंने लोगों से कहा- भाइयों ! तुम लोगों को मेरे सम्बन्ध में घबराने और परवाह करने की आवश्यकता नहीं है। सब कुछ ठीक हो जाएगा।

तो उक्त दृढ़ता पूर्वक वचन सुनकर लोगों को भी बड़ा आश्चर्य हुआ और वे आग बुझाने के कार्य में व्यस्त हो गए। भाई ! म० श्री बालब्रह्मचारी और सत्यवादी मन्त थे। उन्हें भगवान के नाम पर अटूट श्रद्धा थी। उनके नारे घर वालों ने ही भगवती दीक्षा अंगी-कार कर ली थी और छ जनों ने तो एक साथ दीक्षा ग्रहण की थी। तो उनकी आत्म दृढ़ता, त्याग तपस्या और भगवद् श्रद्धा का परिणाम यह निकला कि वह भयकर आग उनकी तरफ नहीं बढ़कर विपरीत दिशा में बढ़ गई और उसने तमोम बाजार को जला कर समाप्त कर दिया। परन्तु म० श्री जिम मकान में ठहरे हुए थे उसे तनिक भी आच न आई। तो अब आप समझ गए होंगे कि इसमें क्या रहस्य था ? उसका रहस्य था उनका त्याग-तप और भगवान के नाम पर अटूट श्रद्धा। तो भगवान के नाम से बड़ी भारी ताकत रही हुई है। उक्त घटना के विषय में मैंने खाचरोद चातुर्मास काल में लोगों ने निर्णय किया था।

देखो ! यह तो नवम्बर १९६४ के माल की घटना है। परन्तु अभी-अभी कुछ माल प्रवचन जर्मनी के डिक्टेंटर हिटलर का वजह से महायुद्ध का बीजारोपण हुआ था तो उस युद्ध में एक तरफ जर्मन, इटली और जापान की फौजों ने सम्मिलित रूप से भाग लिया और दूसरी तरफ रूस, अमेरीका और इंग्लैंड की फौजों ने। जर्मन की फौजों ने रूस की फौजों पर आक्रमण कर दिया और उनके कई देशों पर अपना आधिपत्य जमा लिया। परन्तु बाद में हिटलर

ने रूस के साथ एक साल के लिए संधि कर ली। तो अवधि समाप्त होने में जब दो चार दिन अवशिष्ट रह गए थे उस समय हिटलर ने सरहद पर अपनी फौजें जमा कर दी। उसने सोचा था कि दुश्मनों की फौजे सरहद पर इकट्ठी हों उससे पहिले ही मुझे इन्तजाम कर अपनी रक्षा करनी चाहिए। चूंकि वह डिकटेटर था अतएव उसकी डिकटेटर शिप के सामने किसी का कुछ भी नहीं चल सकती थी।

इस प्रकार जब जर्मनी के सैनिक रूस की सीमा में बढ़ने लगे और बढ़ते हुए उसकी राजधानी लेनिन ग्रांड तक पहुँच गए तो वहाँ घमासान लड़ाई होने लगी। उस युद्ध ने इतना जोर पकड़ा कि वहाँ घर-घर में लड़ाई होने लगी। उस समय हिटलर की आज्ञा प्राप्त करते ही जर्मन फौज ने अग्नि वर्षक बम बरसाए। इससे सारे नगर में आग लग गई और मकान धाँय-धाँय कर जलने लगे। सारे शहर में ऐसी भयकर आग लग चुकी थी जो छः महीने तक लगातार फायर ब्रिगड से बुझाए जाने पर भी नहीं बुझ सकती है। परन्तु ऐसी आपत्ति के समय रूस के नेता स्टालिन ने भगवान से प्रार्थना की—हे भगवन् ! इस भयकर अग्निकाण्ड को शान्त करो और लोगों को चैन से बसर करने का मौका दो। तो उस नास्तिक कहलाने वाले देश ने भी दारुण दुख के समय भगवान को याद किया। क्योंकि भगवान से बढ़कर दूसरी कोई शक्ति नहीं जो मानव जाति को दुख की आग से बचाने में समर्थ हो सके। हा, यह बात ठीक है कि सुख के समय यह कृतघ्नी मानव भगवान को भूल जाता है परन्तु दुख के पहाड़ टूटने पर अवश्यमेव याद करता है। तो स्टालिन ने भी शुद्ध अतःकरण से भगवान को याद किया। उसका परिणाम यह निकला कि जो भयकर अग्निकाण्ड छः महीने तक लगातार बुझाने पर भी शान्त नहीं होने वाला था वह एक दिन में ही भगवान का

नाम लेने पर शान्त होगया। उसे फिर आप "भु की माथा कह दो, कुशरत का करिश्मा कह दो या भगवान के नामस्मरण की शक्ति कह दो। परन्तु प्रार्थना के प्रभाव से उसी समय एक बदली उठी और एकदम इतने जोर की वर्षा हुई कि उससे वह अग्नि विलकुल शान्त होगई। फिर रूसी सैनिकों ने दुश्मनों को पीछे खदेड़ दिया। तो उस समय आपने भी अखबार में पढ़ा ही होगा और रेडियों में भी सुना होगा परन्तु मैंने भी अखबार में पढ़ा था और रेडियो में बोलते हुए सुना था कि—भगवान इस अग्निकाण्ड से रक्षा करो।

तो कहने का मुद्दा यह है कि आपत्ति के समय भगवान का नामस्मरण करने से सब प्रकार से शांति हो जाती है। भाई! नास्तिक लोगों में भी जब समय पड़ने पर भगवान के नाम पर विश्वास हो जाता है तब आस्तिक लोगों में भगवान के नाम पर पूर्ण श्रद्धा हो उसमें तो आश्चर्य ही क्या है। तो उक्त श्लोक में भी यही बात दर्शाई गई है कि जगल में दामानल भी क्यों न सुलग रहा हो परन्तु उस समय शुद्ध हृदय से यदि भगवान के नाम का कीर्तन रूपी जल छिड़क दिया जाय तो वह भीषण अग्नि भी शान्त हो जाती है।

भाई! आपने भक्त प्रह्लाद का नाम तो अच्छी तरह सुन रखा होगा। वैष्णव धर्म ग्रन्थों में प्रह्लाद का नाम बड़े सम्मान के साथ लिया गया है। बालक प्रह्लाद अपने प्रारम्भिक जीवन से ही भगवान का भक्त था और राम के नाम पर जिसकी अटूट श्रद्धा थी। परन्तु उसका पिता द्विरण्यकश्यप नास्तिक होने के कारण उससे द्वेष करने लगा था। उसे राम का नाम जहर के समान लगता था।

बालक प्रह्लाद गुरुजी के पास पढ़ने जाता परन्तु राम का नाम अपनी जयान पर हरदम रखता था। यह बोलता रहता था कि —

राम नाम लड्डू, गोपाल नाम घी,

हर के नाम मिश्री, तो घोल घाल पी ।

इस प्रकार उसने राम के नाम को अपने जीवन का मूल मंत्र बन रखा था । जब वह राम का नाम अपने पिता के सामने लेता तो वह उसे सुनकर क्रोधित हो जाता था । वह प्रह्लाद को हरचन्द समझाता कि राम का नाम अपने हृदय से निकाल दे और उसकी जगह मुझे भगवान समझ कर मेरा ही नाम लिया कर । परन्तु प्रह्लाद के रोम-रोम में राम का नाम दूध में घी, फूल में खुशबू और तिलों में तेल की तरह समा चुका था अतएव वह उसे अपने हृदय से निकालने में विलकुल असमर्थ था । क्योंकि उसे अपने शिक्षण गुरु, सहपाठियों और आस-पास के लोगों के जरिए ऐसे ही सत्कार वचन में मिले थे जिनसे उसे भगवान के नाम पर पूर्ण रूप से विश्वास हो गया था । वह खाते-पीते, उठते बैठते चलते फिरते, सोते-जागते और जीवन में प्रत्येक हरकत करते हुए भी राम के नाम को लिया करता था । वह एक क्षण के लिए भी भगवान को नहीं विचार सकता था ।

परन्तु दिन प्रतिदिन उसकी इस प्रकार की प्रवृत्ति हिरण्यकश्यप के हृदय को काँटे की तरह चुभती रहती थी । वह अपने मन में विचारता रहता कि ऐसा जिद्दी और मूर्ख बेटा किस काम का जो अपने बाप का नाम नहीं लेकर राम का नाम लेता हो । तो उसने परेशान होकर प्रह्लाद को मरवाने का विचार कर लिया ।

इस प्रकार हिरण्यकश्यप ने एक दिन अपने जल्लादों को हुक्म दे दिया कि प्रह्लाद को ले जाकर पहाड़ से गिरा दो । तो उन दुष्ट पुरुषों ने राजा की आज्ञा से उसे ऊँचे पहाड़ से भी गिरा दिया

परन्तु राम-नाम के प्रताप से वह गिर कर भी सुरक्षित रहा। उसका एक बाल भी बाका न हो सका। वह सही सलामत अपने घर पर आ गया।

जब हिरण्यकश्यप ने देखा कि प्रह्लाद तो पहाड़ से गिरा पर भी नहीं मर सका तो फिर उसने अपनी बहिन होलिका से कहा कि इसे अग्नि में लेकर बैठ जा। इससे यह जल कर समाप्त हो जाएगा। तो होलिका, जिसे यह वरदान था कि वह अग्नि में नहीं जल सकती थी, प्रह्लाद को अपनी गोद में लेकर बैठ गई परन्तु राम के प्रताप से वह अग्नि भी उसे नहीं जला सकी। परन्तु इस विपरीत राम-नाम की शक्ति के प्रभाव से वह होलिका ही जल कर राख बन गई और तभी से वैष्णव इतिहास में होली के त्यौहार का प्रादुर्भाव हुआ।

इसी तरह अनेक उपाय करने पर भी जब बालक प्रह्लाद का मृत्यु न हो सकी और इसके बावजूद उसका तेज अधिक से अधिक चमकने लगा तो हिरण्यकश्यप विशेष रूप से चिंतित होगया। उसने फिर एक दिन अपने अनुचरों को हुक्म दिया कि इसे ले जाकर गरम-गरम लोहे के स्तम्भ से चिपका दो। जब वे लोग प्रह्लाद को गर्म किए हुए लोहे के पाम ले गए तो उसने देखा कि स्तम्भ पर तो कीदियाँ काँ बनार रँग रही हैं अतएव उसने राम का नाम लेकर उसे पकड़ लिया। यह स्तम्भ भी उसका कुछ नहीं बिगाड़ सका जब स्तम्भ पर चिपकाए जाने से भी नहीं मर सका तो एक दिन उसे जहर का भी पान करा दिया गया। परन्तु राम का नाम लेते ही वह हलाकाल जहर भी उसके लिए अमृत के समान बन गया और उसके प्राण हरण नहीं हो सके।

इस तरह हिरण्यकश्यप के द्वारा जितने भी उपाय प्रह्लाद को मारने के लिए किए गए वे सारे के सारे व्यर्थ साबित हुए और प्रह्लाद हर परीक्षा में उत्तीर्ण साबित हुआ। तो राम नाम की दैवी शक्ति के सामने हिरण्यकश्यप की तमाम राक्षसी शक्तियाँ बेकार सिद्ध हुई और आखिर एक दिन उस जुल्मी शक्ति को भगवान के नाम की शक्ति के सामने झुकना ही पड़ा। इस प्रकार जब हिरण्यकश्यप के पापों का घड़ा पूर्ण रूप से भर गया तो कहा जाता है कि नृसिंह अवतार होकर उसके पाप का घड़ा फूट गया और उसकी मृत्यु होगई।

परन्तु लाखों वर्ष गुजर जाने के बाद भी इतिहास के पन्नों में प्रह्लाद का नाम राम-नाम के कारण आज तक जीवित रूप में है और सारा ससार उसके पवित्र नाम को लेकर अपने जीवन को धन्य मानता है। परन्तु इसके विपरीत हिरण्यकश्यप का नाम राम-नाम का विरोधी होने से द्विकारत की दृष्टि से लिया जाता है। तो वैष्णव धर्म में भी भगवान के नाम का अद्भुत चमत्कार दर्शाया गया है।

भाई ! प्रह्लाद का नाम इसलिए आदर की दृष्टि से लिया जाता है क्योंकि उसे सत्य का आग्रह था। जिस आत्मा में सत्य का आग्रह होता है वह कितनी ही विरोधी शक्तियों के द्वारा कुचला जाने पर भी मोने की तरह विशेष चमक लेकर दुनिया के सामने चमकने लगता है।

तो इसीलिए एक कवि ने प्रह्लाद की प्रशंसा में कहा है—

प्रह्लाद सा सत्याग्रही बालक शिरोमणि ।

झूठे शैतानी राज्य के, छुड़ाए किसी दिन ॥

दुनिया में कैसे वीर थे, मौजूदा किसी दिन ।

तारीफ जिनकी करते थे, हर जा में किसी दिन ॥टेरा॥

देखो ! प्रह्लाद के जीवन में सत्य का आग्रह था अतएव वा-
याल्यावस्था में ही सबका शिरोमणि बन गया । उसने अपने नास्तिक
और पापी पिता के शासन की शक्ति के सामने भी सत्य को नहीं
छोड़ा बल्कि एक दिन उसके ही छत्रके छुड़ा दिए । तो सत्य के
सामने कोई भी विरोधी शक्ति नहीं ठहर सकती । उसे परास्त होना
ही पड़ता है । क्योंकि सिद्धान्तकारों ने कहा है कि सत्य ही भगवान्
है । जिसके जीवन में सत्य रूपी भगवान् प्रतिष्ठित हो जाता है वा
अजर-अमर पद को प्राप्त कर लेता है ।

आप लोग भी दिन रात भगवान् की मालाएँ फेरते ही रहते
हैं परन्तु फिर भी आपके जीवन में कोई चमक नहीं आने पाती ।
तो इसका कारण क्या है ? कारण स्पष्ट है कि हमने अपने जीवन
में सत्य भगवान् को प्रतिष्ठित नहीं किया है । और जब तक हमारे
जीवन में सत्य नहीं आता है तब तक हमारी मालाएँ कोई नया रंग
नहीं ला सकती । परन्तु इस रूप में तो केवल त्राह्य रूप से मणिप
और जवान ही चिसे जा रहे हैं और इस प्रकार माला फेरने से
जीवन में कोई सिद्धि प्राप्त होने वाली नहीं है । परन्तु हा, जब
भगवान् के नाम की माला फेरने के साथ-साथ जीवन में सत्य का
आचरण करोगे तब ही जाकर कुछ सिद्धि प्राप्त होने वाली है ।

और किसी मन चले कवि ने तो यहा तक कह दिया है कि—

माला तो कर में फिरे, जीम फिरे मुख माय ।

मनवा तो चहुँ दिशि फिरे, यह तो सुमरन नाय ॥

अर्थात् हाथ में माला के मणिप फिराने से और जीम के द्वारा
भगवान् का नाम उच्चारण करने से ही जीवन में कोई सिद्धि प्राप्त
होने वाली नहीं है । परन्तु जीवन में तभी सफलता प्राप्त होगी जब

कि तुम अपने मन को सब तरफ से खींचकर एक तरफ केन्द्रित कर लोगे । इस प्रकार मन को केन्द्रित करके जब तुम भगवत् नाम की माला फेरोगे तो वह शुद्ध हृदय से फेरी हुई भगवान के नाम की एक माला भी जीवन का उद्धार कर देगी । तो कहने का तात्पर्य यह है कि जीवन में सत्य का आचरण करना आवश्यक है । अन्यथा वह स्मरण नहीं किन्तु जीवन की वरवादी के समान है । तो स्मरण वही कहा जा सकता है और वही जीवन में सिद्धिदायक हो सकता है जो मन को एकाग्र करके शुद्ध अतः करण से किया जाता है ।

तो भगवान के नाम में वह अद्भुत शक्ति विद्यमान है कि दावाग्नि जैसा महान भय भी जीवन में उपस्थित होने पर भी यदि शुद्ध हृदय से भगवान का नाम लिया जाता है वह नाम रूपी पानी उस भयकर अग्नि को भी शान्त कर देता है ।

परन्तु भगवान के नाम में तो इससे भी बढ़कर शक्ति मौजूद है । देखो ! भगवान के नाम रूपी जल से यह द्रव्य दावाग्नि शान्त हो जाय तो इसमें आश्चर्य ही क्या है ? परन्तु भगवान के नाम में तो वह अलौकिक शक्ति विद्यमान है कि इस आत्मा के माथ जो अनन्तकाल से कपाय रूपी अग्नि चली आ रही है और जिससे यह समस्त ससार जलकर अपने जन्म-मरण की श्रृंखला को बढ़ाता जा रहा है तो वह आत्म धातक कपायाग्नि भी भगवान का शुद्ध हृदय से नाम लेने से शान्त हो जाती है और यह आत्मा मोक्ष पद को प्राप्त कर लेती है ।

भाई ! राग और द्वेष के अन्तर्गत क्रोध, मान, माया और लोभ रूप चारों कपायों का समावेश हो जाता है तो इस राग द्वेष रूपी अग्नि से हम सब जल रहे हैं । संसार का कोई भी प्राणी इस

अग्नि से बचा हुआ नहीं है। चूँकि हम ससारी जीव हैं और जब तक हम संसार में रह रहे हैं तब तक हमारा एक के प्रति राग और दुःख के प्रति द्वेष होता ही रहता है। क्योंकि राग का प्रतिवादी द्वेष हर वक्त तैयार ही रहता है और इस राग-द्वेष रूपी अग्नि को उपशान्त करने के लिए ही माधु, श्रावक के वेप में हर तरह की साधनाएँ चल रही हैं। प्रत्येक साधक क्रोध, मान, माया और लोभ रूप कपायाग्नि को शान्त करने का भरमक प्रयत्न कर रहा है। परन्तु फिर भी यह कपायाग्नि शान्त नहीं होने पा रही है। जब तक आत्मा में छद्मावस्था है तब तक कपायों का जीवन में रहना स्वाभाविक है और इस कपायाग्नि में समूचा संसार जल रहा है। इस अग्नि की लपट से देव, नाटक, तिर्यञ्च और मनुष्य कोई भी नहीं बच सका है। यानि चारों गतियों में यह कपायाग्नि लगी हुई है। और संसार बढ़ने का भी यही कारण है। इसलिए जानी पुरुष कहते हैं कि इस कपायाग्नि को सतत अभ्यास के द्वारा शान्त कर दो। यदि इस कपायाग्नि को शान्त करने का प्रयत्न नहीं किया तो तुम्हारा जन्म-मरण बढ़ता ही जाएगा और तुम मोक्ष के द्वार तक नहीं पहुँच सकोगे। इसलिए संसार में पुनरागमन से बचने के लिए तुम्हें कपाय का निमित्त मिलने पर भी कपाय का सेवन नहीं करना चाहिए।

श्रीमद् दशवैकालिक-सूत्र के आठवें अध्याय की चालीसवीं गाथा में शास्त्रकारों ने बताया है कि —

येहो य माणो य अणिग्गहीया, माया य लोहो य पवड्ड माण ।

चत्तारि एए नमिणा कपाया, मिचन्नि मूणाए पुण्णभवस्स ॥

अर्थात्—क्रोध, मान, माया और लोभ रूप चार कपाय पुनर्जन्म रूपी मूल का निचन करने वाली है। अतएव इन कपायों के उत्पन्न होने पर भी शान्त भाव से दमन करने का प्रयत्न करते रहो।

भाई ! यह कपायाग्नि भी चार प्रकार से उत्पन्न होती है । प्रथम तो खुली जमीन की वजह से कपाय उत्पन्न होती है । जैसे कोई कहता है कि यह जमीन मेरी है जबकि दूसरा आवेश में आकर कहने लगता है कि इस जमीन पर मेरा कब्जा है और मैं इसका हक नहीं छोड़ सकता और इसी तकरार में लड़ाई शुरू हो जाती है । इस जमीन के हक के लिए देवता, मनुष्य और पशु भी लड़ाई करने को तैयार हो जाते हैं । तो जमीन के कारण भी सहज भाव में क्रोध, मान, माया और लोभ का उद्रेक हो जाता है ।

दूसरे-ढकी हुई जमीन के कारण भी कपायाग्नि की उत्पत्ति हो जाती है और फिर वह महल, मकान, कोठी या साधारण घर ही क्यों न हो परन्तु जब एक व्यक्ति कहता है कि हम मकान या मकान के हिस्से पर मेरी मालिकी है और दूसरा कहता है कि यह मकान तेरा नहीं मेरा है । और इस प्रकार मकान के खातिर भी क्रोध, मान, माया और लोभ का सेवन कर लिया जाता है ।

तीसरे-इस पार्थिव शरीर के कारण भी कपायाग्नि प्रज्ज्वलित हो उठती है । जैसे कि एक व्यक्ति का शरीर बैडौल, काला और कुरूप है और दूसरे का शरीर सुडौल और मनमोहक है तो पहिला व्यक्ति दूसरे की सुन्दरता को देख-देख कर द्वेष करने लगता है । वह अपने मन में सोचता है कि अरे ! मुझे तो कोई पसंद ही नहीं करता और कोई भी मेरी तरफ दृष्टि उठा कर नहीं देखता । तो इस शरीर के कारण भी एक दूसरे पर क्रोध, मान, माया और लोभ की प्रवृत्ति जागृत हो जाती है ।

और चौथे नम्बर में उपधि के कारण से भी कपायाग्नि उत्पन्न हो जाती है । उपधि भी छः प्रकार की है-जैसे कम मोल या अधिक

मोल की चीज से कम भार या अधिक भार की चीज से और चेतन वाली या अचेतन वाली चीज से भी क्रोध, मान, माया और लोभ का उद्रेक हो जाता है। इन छः प्रकार की चीजों में दुनिया भर की चीजों का समावेश हो जाता है। जैसे मिट्टी कम मोल की और सोना मारी मोल का है परन्तु उनके कारण भी कपाय पैदा हो जाती है।

तो उपर्युक्त भार कारणों से कपायाग्नि प्रज्वलित हो जाती है। परन्तु ज्ञानी पुरुष कहते हैं कि कपायाग्नि के इन चार कारणों को जानकर और इन वस्तुओं के निमित्त से जो कपाय उत्पन्न होती है तां उससे अपनी आत्मा का अहित मत होने दो और जहाँ तक धन सके तो कपाय का निमित्त मिलने पर भी क्रोध, मान, माया और लोभ से बचते रहो। भाई! कपाय का निमित्त मिलने पर भी अपनी आत्मा में यही विचार करो कि मेरी आत्मा कुछ और है और ये जड़ पदार्थ कुछ और हैं। इन पदार्थों को तो इस आत्मा को एक दिन छोड़ना ही पड़ेगा। तो फिर ठीक है कि कोई न्वडे पर स्वेच्छा पूर्वक छोड़ दे अन्यथा लम्बे पर तो सबको छोड़ना ही पड़ेगा। तो वही हाल किसी रूप में भी छोड़े बिना इस आत्मा का उद्धार नहीं हो सकना और मरने के बाद तो छोड़ना ही होगा। जब किसी के मन में वैराग्य-भावना जागृत हो जाती है तो वह स्वेच्छा पूर्वक मय धन वैभव को न्वडे पर छोड़कर माधु वृत्ति धारण कर लेता है। तो इस प्रकार से त्याग करना वास्तविक त्याग कहलाता है। बाकी आयुष्य पूर्ण होने के बाद भी तो छोड़ना ही पड़ता है। परन्तु इस प्रकार से छोड़ना वास्तव में त्याग नहीं है।

भाई! वर्तमान युग में उत्कृष्ट आयु सौ वर्ष की मानी गई है। जबकि पूर्व भूमि में करोड़ वर्ष की, युगलिया काल में तीन पल्लोपम की और देवताओं की उत्कृष्ट आयु तैंतीस सागरोपम की मानी गई

है। परन्तु इतनी लम्बी आयु को भोगने के बाद भी तो सबको सर्वस्व त्याग कर जाना ही होगा। तो फिर खड़े पैर ही भौतिक पदार्थों को क्यों न छोड़कर आत्मोद्धार कर लिया जाये ?

देखो ! मानव को जो भी भोगोपभोग पदार्थ उपलब्ध हुए हैं और उनके प्रति जब उसका समस्त भाव उत्पन्न हो जाता है तो वहीं आत्मा में कपाय का उद्रेक हो जाता है और समूचा संसार इस कपायाग्नि में जलता हुआ दुखी हो रहा है। परन्तु फिर भी जीवन में त्याग वृत्ति नहीं आने पाती। इसलिए ज्ञानी पुरुष कहते हैं कि—
भग्यजीवों ! तुम कब तक इस कपायाग्नि में जलते रहोगे ? आपको हमेशा महापुरुषों की वैराग्य पूर्ण वाणी श्रवण करने को मिलती है परन्तु फिर भी तैलिया पत्थर की तरह बनकर अपने ऊपर उस वाणी का कोई असर ही नहीं पड़ने देते। और आप अभी तक उमरी श्रेणी में अपने कदम जमाए हुए हो जहा कि पहले से जमे हुए थे। तो इस प्रकार की आपकी प्रवृत्ति तो वैसी ही है जसे कि कोई विद्यार्थी प्रथम कक्षा में पढ़ रहा है और कितना ही समय निकल जाने पर भी उसी कक्षा में पड़ा हुआ है। परन्तु यदि वह विद्यार्थी उसी प्रथम कक्षा में ही पड़ा रहेगा तो जीवन में आगे तरक्की कैसे कर सकेगा ? इसी प्रकार यदि कोई साधु या श्रावक कहलाते हुए भी अपने तप, सयम, नियमादि में जा वृद्धि उत्तरोत्तर करनी चाहिए वह नहीं कर रहा है और वर्षों ही गुजर जाने के बाद भी वह अपने जीवन में कोई उत्थान नहीं कर रहा है तो वह साधु या श्रावक किस प्रकार जीवन में तरक्की कर सकेगा ? और यदि कोई साधु या श्रावक जैसे पहिले गालिफें बोलता था उमी प्रकार माठ साठ वर्ष की अवस्था हो जाने के बाद भी गालिफें बोलता है तो उसने अपने आत्म गुणों में क्या महत्त्वपूर्ण विकास किया ? मैं तो समझता हूँ कि

उसके पूर्व जीवन में और वर्तमान जीवन में कोई अंतर नहीं होने पाया। इसलिए तीर्थङ्कर भगवान की वाणी श्रवण करने का मार तभी है जबकि आप उसे जीवन में उतारें और उत्तरोत्तर आत्मोन्नति करते जायें। अन्यथा केवल सुन लेने मात्र से आत्मोन्नति नहीं हो सकती।

जैसे आपने संत महापुरुषों के मुखारविन्द से बार-बार क्षमा के विषय में उपदेश तो सुन लिया परन्तु इम कान से सुनकर दूसरे कान से निकाल दिया और समय आने पर सहनशीलता और क्षमा जीवन में नहीं ला सके तो इसका अर्थ यह हुआ कि कई वर्षों तक को तीर्थङ्कर भगवान की अनमोल वाणी सुनी हुई व्यर्थ चली गई। परन्तु सुनने का मार तभी है जबकि उस पर अमल किया जाये। इस प्रकार जब आपके जीवन में सहनशीलता की धारा बहने लगेगी तब फिर आपको खाने, पीने, उठने-बैठने, बातलाप करने और किसी भी प्रकार के क्रोध का कारण बनने पर भी क्रोध नहीं आएगा। फिर आपके जीवन में सहजभाव में परिवर्तन होने लगेगा। तो ज्ञानी पुरुष कहते हैं कि यदि तुम पुनर्जन्म के चक्कर से निकलना चाहते हो तो जिन चार कारणों से कषाय उत्पन्न होती है, उन कारणों से उपस्थित हो जाने पर भी तुमको अपने भाव घर में रहना चाहिए और भाव घर से बाहर कदम नहीं रखना चाहिए। जो मानव सदैव अपने भाव घर में निवास करता है अर्थात् क्षमा, संतोष, निर्मयता, सहनशीलता, निरभिमानता, दयानुता, निर्लोभता, निष्कपटता आदि आदि आन्म गुणों में रमण करता रहता है वह घर में रहने पर बाहर रहने पर और एकाकी जीवन में या जन समूह के बीच रहने पर भी सर्वत्र आनन्द ही आनन्द का अनुभव करता है। परन्तु इसके विपरीत यदि वह कषाय के आश्रय में चला गया तो उसे कहीं भी आनन्द मिलने वाला नहीं है। तो ज्ञानी पुरुष सदैव यही उपदेश

देते हैं कि ऐ मानव ! तुम अपने आत्म गुणों में ही रमण करते रहना और कषाय के वशीभूत होकर आत्मा की अवनति मत करनेना । देखो ! तीर्थङ्कर भगवान का नाम सदैव कषयाग्नि को शांत करने वाला है ।

तो ऐसे ही भगवान ऋषभदेव भी कषयाग्नि से सर्वथा रहित थे और भवि जीवों को भी कषयाग्नि से रहित होने का उपदेश देते थे । तो उन्हीं भगवान ऋषभदेव को हमारा सर्व प्रथम नमस्कार है ।

भाई ! ऐसे तीर्थङ्कर भगवान के जितने भी गुणों का बखान किया जाये वह स्वल्प ही रहेगा । क्योंकि हम अल्प बुद्धि वाले सर्वज्ञ महापुरुषों के गुणों का वर्णन करने में सर्वथा असमर्थ हैं । फिर भी भक्तिवशात् यत्किंचित गुणों का वर्णन अपनी दूरी भाषा में करने को तैयार हो जाते हैं । उन तीर्थङ्कर भगवान के गुणानुवाद करके और उनकी परम पवित्र वाणी सुनकर हमको भी अपने जीवन को उनके सदृश बनाने का प्रयत्न करना चाहिए ।

देखो ! क्षमामूर्ति श्रमण भगवान महावीर स्वामी जिस समय महान क्रोध के धारक चंड कोशिया विषधर का उद्धार करने के लिए जंगल में पधारे और उस विपैले सर्प की बाबी के मन्त्रिकट ही ध्यान में स्थित होगए तो उसकी दृष्टि भगवान पर पड़ी । उस चंड कौशिक के क्रोध के कारण नगर के सभी लोगों ने उस जंगल में अपनी आवश्यकताओं की पूर्ति के लिए आना-जाना भी छोड़ दिया था । उस क्रोधी सर्प ने कई निरपराधी प्राणियों को अपने क्रोध का शिकार बना लिया था । परन्तु जब उसने एक व्यक्ति को निर्भीकता पूर्वक अपने ही पास आना देखा तो उसने लोभित होने लगे ।

से प्रज्ज्वलित हो उठी। वह क्रोधायमान होता हुआ भगवान महावीर के पास आया और उसने अपने तेज दांतों से भगवान के अगुठे को दशन कर लिया। उसने तो अपनी जाति की प्रकृति का क्रोध के रूप में परिचय दे दिया परन्तु इसके विपरीत क्षमामूर्ति भगवान महावीर शान्त भाव से ध्यान में स्थित रहे। उनके मन में भी अपने विरोधी के प्रति किसी प्रकार के अमद् विचार उत्पन्न नहीं हुए। जब सर्प ने उनके अगुठे को डसा तो उसमें से खून के बदले दूध की धारा बहने लगी। इस प्रकार का अद्भुत चमत्कार देख चङ्कौशिक सर्प गभीरता पूर्वक चिन्तन-मनन करने लगा और मनन करते हुए उसे जाति स्मरण ज्ञान उत्पन्न होगया। उसने अपने पूर्वजन्म के साधु भव को जान लिया। इस प्रकार जब वह विचार सागर में गोते लगाने लगा तो भगवान महावीर ने चङ्कौशिक को संबोधन करते हुए कहा—चङ्कौशिक ! संवुष्म ! अर्थात् अब भी समझ जा।

जब चङ्कौशिक ने भगवान के मुखार्चिन्द से और समेत ने 'संवुष्म' शब्द सुना तो वह अपने पूर्व जन्म के दुष्कृत कर्म पर पश्चात्ताप करने लगा। वह अपनी आत्मा को विस्कारते हुए मन में कहने लगा—अरे पापी ! तू पूर्व जन्म में साधु वेप में था और मोन मार्ग की ओर प्रयाण कर रहा था परन्तु क्षणिक क्रोध के कारण तुम्हें इस भव में महान क्रोध की मूर्ति विपथर के रूप में उत्पन्न होना पड़ा है। अरे ! जब भिक्षा के लिए जाते हुए तेरा पैर एक मरी हुई मेंटनी के ऊपर पड़ गया था तब तेरे शिष्य ने तुम्हें कहा था—गुरुजी ! तुम्हारे पैर के नीचे आकर बैठकी मर गई है अतएव प्रायश्चित्त करो। तब तूने भी प्रत्युत्तर में कह दिया—हा ! मैं प्रायश्चित्त कर लूँगा और इस प्रकार शिष्य के द्वारा बार-बार कहने पर भी तूने क्षमा धारण की। परन्तु जब प्रतिक्रमण समाप्त होगया तो शिष्य ने आश्चर्यजनक पृष्टा—गुरुजी ! बैठकी मारने का प्रायश्चित्त ले लिया था

नहीं ? तो इस वार शिष्य के द्वारा पूछने पर तू अपने घर को छोड़ कर बाहर होगया अर्थात् तू अत्यन्त क्रोध में आ गया और क्योंकि तू उसे ढङ्ग देने को जोश में आकर खड़ा हुआ तो मकान की छत नीची होने से तेरे सिर में जोर से आघात हुआ और तू उमी समय काल धर्म को प्राप्त होगया । उसी क्रोधावेश में मरने के कारण तुझे यहा भी भयकर विषधर की योनि को धारण करनी पड़ी और इस योनि में भी तुझे आज तक पाप ही पाप करने पड़े हैं । तो उस समय भी यदि तू पहिले की तरह ही क्षमा धारण किए रहता और क्रोध कपाय के चगुल में नहीं फसता तो तेरी आज यह दुर्दशा नहीं होने पाती । यद्यपि शिष्य भी छिद्रान्वेपी था और गुरु के छिद्रों को हर समय देखा करता था जो कि उसके धर्म के प्रतिकूल आचरण था परन्तु फिर भी गुरु का तो क्षमाशील ही बने रहना चाहिए था । तो शिष्य की अविनीतता, अविवेकता और छिद्रान्वेपिता के कारण गुरु को भी अपने आत्म गुणों से बाहर हो जाना पड़ा ।

भाइ ! श्रीमद् उत्तराव्ययनजी-सूत्र के प्रथम अध्ययन की चालीसवीं गाथा में शिष्य का गुरु के प्रति कैसा व्यवहार होना चाहिए इस विषय पर वर्णन करते हुए शास्त्रकार फर्मा रहे हैं कि—

न कोवए आयरियं, अप्पाणपि न कोवए ।

बुद्धां वधाई न सिया, नसिया तोत्त गवेसए ॥

अर्थात्—शिष्य को अपने गुरु के समीप रहते हुए ऐसा कोई भी आचरण नहीं करना चाहिए जिससे गुरु को क्रोध दशा उत्पन्न हो जाए और शिष्य स्वयं भी क्रोध न करे । दूसरे शिष्य का परम कर्तव्य है कि उसे ज्ञानी पुरुषों का उपघात (हानि) नहीं करना चाहिए तथा किसी के छिद्र भी नहीं देखने चाहिए । तो शिष्य को गुरु के प्रति मेरु पर्वत से भी अधिक कर्तव्य निभाना पड़ता है ।

परन्तु कई मनचले लोग कह बैठते हैं कि साधुओं को तो सीधी रोटिएँ मिल जाती हैं अतएव मस्त पड़े हुए जीवन व्यतीत करते हैं। परन्तु मेरा उन लोगों से यही कहना कि यदि साधु जीवन में सीधी रोटिएँ मिल जाती हैं तो जरा तुम भी आकर सीधी रोटिएँ खालो न। और तब फिर तुम्हें अनुभव हो जाएगा कि ये सीधी रोटिएँ खानी हैं अथवा लोहे के चने चवाना हैं? अरे भाई! इन सीधी रोटियों के पीछे एक सच्चे साधक के पीछे जिम्मेवारी कितनी बही रही हुई है। अब आपको उक्त गाथा से मालूम होगया होगा कि शिष्य को कितनी सावधानी से अपना जीवन गुजारना पड़ता है। जब क्रोध आने जैसी स्थिति उत्पन्न हो जाए परन्तु उस समय यदि गुरु कहे कि देखो! तो उस समय शिष्य को जहर की घूँट उतारते हुए कहना चाहिए—जी हाँ! गुरुजी! अब ऐसा कभी नहीं करूँगा और यदि शिष्य फिर भी विपरीत आचरण करता है तो वह अपने कर्तव्य से च्युत हो जाता है। तो क्रोध तो साधु या साधक किसी को भी नहीं करना चाहिए।

भाई! यह क्रोध कपाय भी कभी तो स्व प्रतिष्ठित और कभी पर प्रतिष्ठित रूप में हो जाया करता है। परन्तु अधिकतर दूसरे के जरिए ही पैदा होता है।

तो भगवान महावीर ने चंडकाशिक सर्प को उपदेश दिया और कहा—देख! इन क्रोध के कारण तेरी आत्मा का कितना पतन होगया है। अरे! नू प्रथम तो अमुर जाति में उत्पन्न हुआ और बाद में तू इन भय में पेट से रंगने वाला सर्प बन गया है। इसलिए तू अब भी सन्नक्त जा और अपने पापकर्मों का प्रायश्चित्त कर विमुक्त बन जा।

क्रो।

तो उक्त वचनों को श्रवण कर चडकौशिक के हृदय पर गहरा असर पड़ा और वह अपने पूर्व जन्मकृत पापों पर गंभीरता पूर्वक विचार करना हुआ पश्चात्ताप करने लगा। वह अपनी आत्मा को धिक्कारता हुआ कहने लगा अरे पापी ! तेरे जैसा भी कौन अधम होगा जिसने भगवान के अगूठे को भी ढस लिया। अब तेरा उद्धार कैसे हो सकता है।

परन्तु भगवान ने उसे पुन कहा—चडकौशिक ! अभी तक भी तेरा कुछ नहीं बिगड़ा है। तू अब भी समझ जा और अपनी आत्मा का कल्याण कर ले। इस प्रकार श्रमण भगवान महावीर चडकौशिक को समझा कर वहां से रवाना होगए।

तब चडकौशिक ने विचार किया कि इस क्रोध के कारण ही, मेरी सारी करनी का फल नष्ट होगया और मुझे सर्प की योनि धारण करनी पड़ी अतएव अब मुझे क्रोध त्याग कर पूर्ण रूप से क्षमा धारण कर लेनी चाहिए। अरे ! मेरी दुष्ट प्रवृत्ति के कारण इस नगर के लोगों ने भी इस जंगल में आना-जाना छोड़ दिया है और बेचारे जंगल के जानवरों को भी यहां रहना दूभर होगया है। परन्तु धन्य है भगवान महावीर को ! जिन्होंने मुझ जैसे अधम, पापी और नीच को भी क्षमा कर दिया। मैंने तो क्रोध से पागल होकर उन्हें ढस लिया परन्तु उन्होंने तो मुझ पर किंचिदपि दोष नहीं किया। बल्कि मुझे उपदेश देकर मेरा उद्धार कर दिया। क्योंकि महापुरुषों के हृदय में एक पापी से पापी आत्मा के प्रति भी करुणा का सागर छलकता रहता है। वे अपने शरीर पर सकटों के पहाड़ मेल कर भी संसार के प्राणियों का उद्धार करते हैं।

इस प्रकार भगवान महावीर का उपदेश प्राप्त होने से उसके जीवन में आत्म-जागृति की एक लहर सी दौड़ गई। उसने उसी

दिन से चारों प्रकार के आहार का त्याग कर दिया। वह जमाशीलता की मूर्ति बन गया और अपने गुँह को बाँधी में डालकर बाँधी के हिस्से को बाहर ही निश्चेष्ट रूप में रहने दिया। अब उसने आत्मा और शरीर को जुदा-जुदा समझ कर अपने शरीर से समत्वभाव भी हटा लिया। इस प्रकार वह शान्त भाव से स्थिर होकर आत्म चिन्तन में लीन हो गया।

इधर जब श्रमण भगवन्त महावीर स्वामी को नगर के लोगों ने निर्विघ्नता पूर्वक लौटते हुए देखा तो उनके आश्चर्य का ठिकाना न रहा। वे सोचने लगे कि या तो सर्प मर गया होगा अथवा उसके क्रोध शांत हो गया होगा। और उसी कारण भगवान् मही-मलान्त रूप में वहाँ से लौट सके हैं। तो वे लोग यही अनुमान लगाकर शहर से बाहर निकले और ढरते हुए उस और जगल में आए जहाँ कि वह क्रोध भी मूर्ति चङ्कौशिक जमाशील बनकर अपना गुँह बाँधी में डालकर पड़ा हुआ था। उन्होंने दूर से देखा कि सर्प तो पड़ा हुआ है परन्तु यह पता नहीं चला कि वह जीवित दशा में है अथवा मर चुका है। अतएव इस बात की परीक्षा लेने की दृष्टि से उनमें से किसी ने उसके ऊपर पत्थर फेंका और किसी ने लकड़ी का घोचा धी लगा दिया। परन्तु इतना सब कुछ होने के बावजूद भी वह सर्प शान्त भाव से अपने धर्म ध्यान में लीन रहा। उसने अपने मन में भी किसी का अनिष्ट नहीं सोचा। उसी आत्मा में भगवान् महावीर के उपदेश का नगा उनका नेत्र चढ़ चुका था और वह अपनी शुभ भावनाओं में उनका तल्लीन हो चुका था कि उस पर बाह्य वस्तुओं का कोई असर न हो सके। वह अपने शरीर और आत्मा को जुदा-जुदा मानने लगा था। इसी कारण लोगों के कितना ही सहानुभूति पर भी उसने उर उठ नहीं दिया।

जब लोगों को पूर्ण रूप से विश्वास हो गया कि यह तो क्षमा की मूर्ति बन गया है तो फिर किसी ने उस पर दूध डाला किसी ने घी और किसी ने शक्कर डाल कर उसकी पूजा करनी प्रारम्भ कर दी। परन्तु फिर भी वह उसी शान्त भाव से अनशन व्रत ग्रहण करके पड़ा रहा। किन्तु उसकी इस प्रकार लोगों के द्वारा अब श्रद्धा पूर्वक पूजा-प्रतिष्ठा होने से उसका परिणाम उसके लिए विपरीत ही निकला। उस दूध और घी की चिकनाई के कारण तथा शक्कर की मिठास के कारण उसके शरीर पर लाल कीड़ियाँ आ-आ कर आतक जमाने लगीं। उन्होंने उसके शरीर को छेदन कर उसे छलनी के सदृश बना दिया। इतनी महान वेदना होने पर भी वह शान्त भाव से सब कुछ सहन करता रहा। तो एक महापुरुष की क्षण भर की सुसंगति से उसके जीवन में कितना भारी परिवर्तन आ गया। उस संगति के प्रभाव से वह महान् ब्रवी से भी क्षमाशील बन गया। अन्यथा आज हम देखते हैं कि आप श्रावक कहला कर भी जब कायोत्सर्ग में लीन होते हैं और उस समय यदि कोई मच्छर आपके शरीर को छू लेता है तो आपका धैर्य जाता रहता है और आप फौरन पूजनी से उस स्थान को खुजलाने लगते हो। तो कहिए! जब आप इतनी सी भी वेदना कायोत्सर्ग में रहते हुए भी नहीं सहन कर सकते तब कोई बड़ा उपसर्ग उपस्थित हो जाय तो उसमें तो सतोष रख ही कैसे सकते हैं! जबकि एक सर्प होते हुए भी वह चण्डकौशिक अपनी वेदना को किस प्रकार शान्त भाव से सहन कर रहा है। भाई! उन कीड़ियों ने उसके शरीर को काट-काट कर छलनी बना दिया परन्तु फिर भी उमने अपने शरीर को हिलाया तक नहीं। तो उस क्षमाशीलता के कारण और परिणामों की विशुद्धता के प्रभाव से वह वहाँ से मर कर आठवें देवलोक में जाकर उत्पन्न होगया और आज तक वह वहाँ के सुख भोग रहा है।

तो उक्त दृष्टान्त के द्वारा कहने का यही प्रयोजन है कि कषाय का निमित्त मिल जाने पर भी कषाय से बचते रहो और यह क्रोध, मान, माया और लोभ रूप कषाय तभी शान्त होगी जबकि आप सतत अभ्यास के द्वारा शान्त करने की कोशिश करते रहोगे।

भाई ! एक समय वह भी रहा है मेरे जीवन में जबकि मुझे मेरी संप्रदाय की ओर से गणवच्छेदक का पद दिया गया था। परन्तु एक दिन वह भी आया मेरे जीवन में जबकि मुझे श्रमण सघ बन जाने पर संघ हित के लिए अपनी पदवी का खुशी-खुशी त्याग भी करना पड़ा और मैंने उस पदवी को सहर्ष छोड़ दी और मैंने हा नहीं परन्तु बड़े-बड़े आचार्यों ने भी संघ हित के लिए अपनी-अपनी पूज्य पदवियों का सहर्ष त्याग कर दिया। तो उस समय हम लोगों ने यही सोचा कि इन पदवियों के द्वारा तो आत्मा की सिद्धि होने वाली नहीं है तब फिर संघ हित के लिए इनका विसर्जन क्यों न कर दिया जाय। हा, यदि जीवन में परोपकार ही करना है तो बिना पदवी के भी किया जा सकता है और इसी लक्ष्य को निर्धारित करके हम सबने अपनी-अपनी विविध पदवियों का परित्याग कर दिया। यदि हम भी उस समय हृदय में उदारता नहीं लाते और कषाय का प्रश्रय लेते रहते तो क्या लवे अर्मे से चली आने वाली पदवियां हममें छूट सकती थीं ? कदापि नहीं। परन्तु यह शुभ-कार्य तभी हो सका जबकि हमने अपनी कषायों को मन्द किया। तो भाई ! कार्य करने वालों के लिए तो बिनाल क्षेत्र मौजूद है। कहीं भी और किसी भी रूप में रहकर परोपकार सेवा आदि कार्य किए जा सकते हैं।

देखो ! आज कांग्रेस कार्यकर्त्ताओं में भी पद लोलुपता इतनी फ़ररता से प्रवेग कर गई है कि वे अपनी कुर्मियों को किसी प्रकार

भी छोड़ने को तैयार नहीं हैं। उन लोगों की यह दृढ़ धारणा सी होगई है कि जब तक वे सत्ता पर आरुढ़ रहेंगे तब तक ही जन सेवा कर सकेंगे अन्यथा नहीं कर सकेंगे और फिर उन्हें उस पद की प्राप्ति के लिए कितनी वचनाएँ करनी पड़ती हैं ! परन्तु वे लोग ठंडे दिमाग से यह विचार नहीं करते कि हमें तो जनता की सेवा करनी है तो फिर किसी रूप में भी रहते हुए की जा सकती है। परन्तु सेवा करने का तो उनका एक बहाना मात्र है। वे उसकी आड़ में वास्तव में अपनी जेबें गरम करने का ही लक्ष्य रखते हैं और वाह्य रूप में सेवा का ढिंढोरा पीटते रहते हैं। यदि वास्तव में उनका लक्ष्य सेवा का ही है तो वे भारतवर्ष के लाखों गावों में से कहीं जाकर भी अपना सेवा क्षेत्र बना सकते हैं और अपनी हविश पूरी कर सकते हैं। परन्तु वे तो कुर्सियों से चिपके रह कर ही सेवा के बहाने अपना उल्लू सीधा करना चाहते हैं।

तो भाई ! सेवा का क्षेत्र बहुत विशाल है परन्तु कमी है तो केवल निस्वार्थी सेवा भावियों की। यदि तुम सच्चे हृदय से जनता की सेवा करोगे तो वह सत्ता तो तुम्हें अनायास ही मिल जायेगी। उसे कृत्रिम रूप से प्राप्त करने के लिए उखाड़-पछाड़ करने की आवश्यकता ही क्या है ?

देख लो न, महात्मा गांधी तो तुम्हारे सामने ही हो गए हैं। वे तो कांग्रेस महासभा के चार आने के सदस्य भी तो नहीं थे। परन्तु उनके जीवन में सेवा की लगन थी। लगन थी अतएव वे जनता की सच्ची भावना से सेवा करने के कारण जनता के वापू बन गए और महात्मा गांधी के नाम से पुकारे जाने लगे। इसी प्रकार यदि आप भी मसर में बड़ा बनना चाहते हैं और यश कमाना चाहते हैं तो जनता जनार्दन के हृदय में धुल मिल जाओ और निस्वार्थ भावना

से सेवा करने लगे। इस प्रकार यदि तुम सच्चे सेवक के रूप में ससार के रंग-मंच पर आगए तो फिर ससार तुम्हें ऊँचा बना देगा और उस सत्ता के लिए तुम्हें बाहरी ढंग से कोई प्रयास नहीं करना पड़ेगा। इसलिए प्रद प्राप्ति की अपेक्षा सेवा की तरफ विशेष रूप से लक्ष्य रखो। क्योंकि सच्चे हृदय से की गई सेवा का कभी भी फल व्यर्थ नहीं जाता। उसका मीठा फल तुम्हें अवश्य ही प्राप्त होगा।

और चारों प्रकार की कषाय जिन-जिन कारणों से पैदा होती है तो उन्हें भी रोकने का प्रयत्न करते रहो। इसीलिए नीतिकारों ने कहा है कि —

“कम खाना, कम खाना, कम जाना, ऊँचे-नीचे वचन सहना और अरिहत्तों के नाम लेना।”

तो उपरोक्त बातों पर यदि आप अपने जीवन में लक्ष्य रखेंगे और उन पर अमल करते रहेंगे तो आपका जीवन भी निखर जाएगा और आप जनता में सम्मान के पात्र बन जाओगे। परन्तु सब कुछ जानते हुए भी समय पर आप ध्यान नहीं रखते और कषाय के वशी भूत हो जाते हैं। जबकि आपको कषाय का निमित्त मिलने पर भी उसके चंगुल में नहीं फसना चाहिए।

जैसे कि आप जूने पहिनने को घाटा कम्पनी की दुकान पर जाते हैं। तब दुकानदार आपको आपकी फरमाइश के मुताबिक तरह तरह के मगने-मंडंगे ढाँकों के जूने दिखलाता है। उन जूतों के ढेर से देखकर उस समय यदि आप अपने मन में विचार करने लगें कि ‘अरे! यह दुकानदार भी कितना मूर्ख है जो मुझ जैसे मेठ का बाधू नाथ को जूने दिखला रहा है और मेरा सरावर अपमान कर

हा है ! परन्तु इस प्रकार की कल्पना करना मिथ्या और भ्रम पूर्ण है । क्योंकि जिसकी दुकान पर जो चीज होगी वही तो दिखाई जायेगी । इसके अतिरिक्त वह दूसरी तरह की चीज कहां से दिखला सकता है ? इसलिए ऐसी स्थिति उत्पन्न हो जाने पर भी कषाय का प्रथम मत लो । उस समय यही विचार करो कि —

जापे जैसी वस्तु है, तैसी ही दिखलाय ।

उसका बुरा न मानिए, वह लेन कहां से जाय ?

अर्थात्-जिसके पास जैसी वस्तु होगी वैसी ही तो वह आपको दिखलाएगा ! दूसरी वस्तु आपको कहां से लाकर दिखला सकता है । हा, यदि आप किसी हलवाई की दुकान पर या इत्रफरोश की दुकान पर जायेंगे तो वहां आपको तरह-तरह की मन भावनी मिठाइयां और तरह-तरह के खुशबूदार इत्र दिखाए जायेंगे जिन्हें देखकर आपकी तबियत हरी हो जायेगी । तो आपको हर हालत में चर्मकार की बुद्धि नहीं रखकर गुण ग्राहक बनने की ही कोशिश करनी चाहिए ।

और स्व० पूज्य खूबचंदजी म० ने भी अपनी कविता में बताया है कि आप चर्मकार के मार्निंग न बनकर अपनी जवान से हीरा, पन्ना, माणक, मोती आदि अनमोल जवाहिरात के समान शब्द निकालो जिनमें आपकी कीमत आंकी जा सके । जब आपके मुँह में फूल बरसने लगेंगे तो सुनने वाले लोग भी सहजभाव में कहने लगेंगे कि इनके वचन तो ऐसे निकलते हैं जैसे कि मोती बिखर रहे हैं । तो दूसरों की वाणी सुनकर आपको भी उनके अनुरूप बनने की कोशिश करनी चाहिए । वचन भले ही आपके मुँह से थोड़े और सीमित ही क्यों न निकलें परन्तु वे मीठे और सारगर्भित

निकलने चाहिएँ । जिन्हें सुनकर लोग तुम्हारे सामने श्रीर पीठ पीछे भी तुम्हारी तारीफ करने लगें । परन्तु ऐसा तभी हो सकेगा जबकि तुम कषाय को मन्द करने की कोशिश करोगे ।

तो यह कषायग्नि इस आत्मा के साथ अनादि काल से लगी हुई है जो उग्र रूप धारण करती हुई आत्मा का अधः पतन करती जा रही है । परन्तु इस बार आपको पुण्योदय से वह सुअवसर हाथ लग गया है जबकि आप इस कषायग्नि को आंशिक रूप में शान्त कर सकते हैं । इस जन्म में यदि आप भगवान के नाम का कीर्तन रूपी जल सर्वत्र उस पर डालते रहेंगे तो एक दिन वह मूलतः नष्ट हो जायेगी और फिर कभी भी आत्मा को जलाने नहीं पाएगी और कषायग्नि के पूर्ण रूप से शान्त हो जाने पर आप परमात्मा स्वरूप में विलीन हो जायेंगे ।

भाईयों ! यही ग्रन्थ मैं आपके समक्ष पुनकुला नामक ग्रन्थ की दूसरी गाथा के आधार पर रखने जा रहा हूँ । यहां आचार्य ने बताया है कि—

निण चरण कमल सेवा, सुह गुरुगय पञ्जुवासण चैव ।

सज्जय वावढरां, लभति पभूय पुञ्हेहि ॥२॥

अर्थात्—तीर्थङ्कर भगवान के चरण-कमलों की सेवा और सन्ने गुरुओं की सेवा का लाभ भी अखूट पुण्य के बिना प्राप्त नहीं होता । जो आत्मा अखूट पुण्य लेकर आती है उसे ही उक्त योगों की प्राप्ति होती है । इनका विस्तृत वर्णन मैं कल के प्रवचन में कर चुका हूँ ।

अब आचार्य श्री आगे वर्णन करते हुए कह रहे हैं कि स्वाध्यायी होता अर्थात् तीर्थङ्कर भगवान की वाणी का स्वाध्याय

करना भी अखूट पुण्य के द्वारा ही हो सकता है। बिना पुण्य के मानव से स्वाध्याय भी नहीं हो सकता। और वह स्वाध्याय भी पांच प्रकार का बताया गया है—वाचना, पृच्छना, पर्यटना, अनुप्रेक्षा और धर्म कथा। परन्तु आज यदि किसी व्यक्ति से पूछा जाता है—भाई ! स्वाध्याय तो हमेशा नियमित रूप से होता ही होगा ? तो वह व्यक्ति फौरन उत्साह के साथ जवाब दे देता है—हां महाराज ! स्वाध्याय तो रोजाना नियमित रूप से होता ही है। देखिए ! मैं प्रातः काल विस्तर से उठ कर चाय पीता हूँ और फिर तुरन्त ही अखबार पढ़ने बैठ जाता हूँ और यह कार्यक्रम कई वर्षों से नियमित रूप से चलता आ रहा है। कहिए महाराज ! ठीक है न !

तो भाई ! आजकल के लोगों ने केवल अखबार के समाचार पढ़ लेने को ही स्वाध्याय मान रखा है। परन्तु स्वाध्याय करने का मेरा मतलब कुछ और ही है। मेरा मतलब अखबार पढ़ने से नहीं परन्तु शास्त्रों और धर्म ग्रंथों के पढ़ने को स्वाध्याय कहा जाता है। यद्यपि अखबार में भी वाचना होती है परन्तु इसमें स्त्री कथा, देश कथा, राज कथा और भक्त-कथा आदि सांसारिक बातों का ही विशेष रूप से समावेश होता है और इससे ससार घटने के बजाय और अधिक बढ़ जाना है। क्योंकि जैसे समाचार होंगे वैसे ही भावना में राग द्वेष का उद्रेक हो जाएगा और राग द्वेष आ जाने के कारण आत्मा का अव. पतन ही सम्भवित है। तो तीर्थङ्कर भगवान की पवित्र वाणी के वाचन को ही यहा स्वाध्याय बताया गया है और धर्म कथाओं के पढ़ने से ही आत्म कल्याण हो सकता है। परन्तु नीरवधुर भगवान की वाणी का स्वाध्याय भी अखूट पुण्य वाले को ही प्राप्त होता है।

भाई ! इन आध्यात्मिक और आत्मोद्धार की बातों का ज्ञान तभी हो सकता है जबकि मनुष्य सत महापुरुषों के समागम में आने की दिलचस्पी रखता हो । वगैर सत्सङ्गति किए आत्मज्ञान नहीं हो सकता । मैंने कई भाइयों को देखा है जो सप्रदायवाद के चक्कर में फँस कर अपने घर बैठे-बैठे ही कुछ साधु-साध्वियों के बनाए हुए भजनों को गाकर ही स्वाध्याय की इनि श्री समझ लेते हैं । वे इतने में ही आत्म संतोष कर लेते हैं । परन्तु इससे आगे बढ़ने की कोशिश ही नहीं करते । तो इस प्रकार का आचरण भी ठीक नहीं है क्योंकि पढ़ना ही है तो फिर तीर्थङ्कर भगवान की अनमोल वाणी का ही स्वाध्याय क्यों नहीं करते जिससे कुछ सार तो निकले और समय का सदुपयोग तो हो ? तो मैं देख रहा हूँ कि स्थानकवासी समाज में तो स्वाध्याय करने की परिपाटी तो बिलोप सी होगई है । परन्तु जब हम दूसरी तरफ दृष्टिपात करते हैं तो हम देखते हैं कि इतर समाज में और खास तौर से दिगम्बर समाज में स्वाध्याय की परिपाटी दिन प्रति दिन तरक्की करती जा रही है । प्रत्येक दिगम्बर जैन भाई मंदिरजी में जाकर नियमित रूप से दस पंद्रह मिनट के लिए भी शास्त्रजी का स्वाध्याय करता ही है । तो इसी कारण आज वे अपने धर्म में मजबूत भी बने हुए हैं । वे आप लोगों की तरह भेरूँ, भवानी शीतला या पीर-पैगम्बर के यहां लौकिक कामना में जाकर अपना उन्नत मस्तक नहीं झुकते । परन्तु भाई ! अफसोस के साथ कहना पड़ता है कि आप लोग बड़े-बड़े महापुरुषों के उपदेश सुनने के बावजूद भी उन पर आचरण नहीं करते । बल्कि आप द्रलमुल नीति के अनुसार हर किसी के बल जाते हैं और यही कारण है कि आज स्थानकवासी समाज का दिन प्रति दिन ह्रास होता जा रहा है । आपकी नमाज में से बहुत से लोग इतर समाज में चले गए और आपके धर्म तथा धर्म गुरुओं के तिष्ठ बल गए ।

कहिए ! क्या अब भी आप अपनी आंखों पर पट्टी बांधे सुख की निद्रा में सोते ही रहेंगे । अब जागरण की वेला आ गई है । इसलिए मोह निद्रा को त्याग कर सजग हो जाओ और अपनी समाज की चोर-लुटेरों से सतर्कता पूर्वक रक्षा करो । परन्तु यह रक्षा केवल स्वाध्याय के बल पर ही हो सकती है । जब तक घर-घर में स्वाध्याय का पुर जोर प्रचार नहीं होगा तब तक हम अपने समाज की रक्षा करने में असमर्थ ही रहेंगे ।

तो तीर्थङ्कर भगवान की वाणी का नियमित रूप से थोड़े समय के लिए भी स्वाध्याय किया करो । यदि आप तीर्थङ्कर भगवान की वाणी रूपी लगाम के कब्जे में रहोगे तो निश्चित रूप से समझिए कि आप मिथ्यात्व, अविरति, प्रमाद, कषाय और अशुभ योगों की प्रवृत्तियों से भी बचते रहेंगे । परन्तु यदि बिना लगाम के घोड़े के समान मन के मुताबिक चलने वाले बन गए तो आपकी जीवन रूपी गाड़ी ऊबड़-खाबड़ रास्ते में जाकर खतरों में पड़ जायेगी । इसलिए आवश्यक है कि आप लोग भी दिगम्बर समाज की तरह स्वाध्याय प्रेमी बन जायें । हमारी समाज में सब प्रकार की माधन सम्पन्नता होते हुए भी स्वाध्याय की बड़ी भारी कमी है ।

और इसी भारी कमी की पूर्ति के लिए मंत्री पं० मुनि श्री पद्मलालजी म० ने भी स्वाध्याय सघ की स्थापना की है जिससे कई भाई सुश्रावक बनकर चातुर्मास काल में यत्र-तत्र आमंत्रित होकर उपदेश देने जाते हैं । इसके अलावा कई मुनिराज भी स्वाध्याय पर विशेष रूप से लोगों को प्रेरित करते रहते हैं और स्वाम तौर से इस कमी की पूर्ति के लिए स्व० जैन दिवाकर श्री चौधमलजी म० ने बहुत वर्ष पहिले ही 'निर्ग्रन्थ प्रवचन' नामक पुस्तक का प्रकाशन करवा दिया था । उसमें बत्तीस ही सूत्रों का कतिपय मूल गाथाएं भाषार्थ

सहित संप्रहित की गई है ताकि उनका प्रत्येक जैन और अजैन भी स्वाध्याय करके जैन धर्म के सम्बन्ध में जानकारी प्राप्त कर सकें। जैसे वैष्णवों के यहाँ गीता में अठारह अध्याय हैं उसी प्रकार 'निर्ग्रन्थ-प्रवचन' में भी अठारह अध्यायों में भगवान की बातें संकलित हैं। ताकि हर एक भाई नियमित रूप से एक दो अध्यायों का स्वाध्याय आसानी से कर सके और इसका सभी भाषा-भाषियों में अधिक से अधिक प्रचार हो सके इसलिए इसका अभी तक नौ दस भाषाओं में अनुवाद भी कराया जा चुका है। तो इसके प्रकाशित कराने का एक मात्र यही उद्देश्य था कि हर कोई सभी शास्त्रों का स्वाध्याय नहीं कर सकता और अजैन भी यदि जैन धर्म के सिद्धांतों से अवगत होना चाहें तो वे भी सक्षिप्त होने से इसका स्वाध्याय कर सकेंगे और तीर्थङ्कर भगवान की वाणी के रहस्यों को भलि-भाति समझ सकेंगे। तो इसी लक्ष्य की पूर्ति के लिए इसका प्रकाशन कराया गया है। भाईयो! यदि अभी आप से कोई शास्त्रीय बातों के सम्बन्ध में कुछ प्रश्न कर बैठें तो आप प्रत्युत्तर नहीं दे सकते। क्योंकि आपके जीवन में स्वाध्याय करने की आदत नहीं है। परन्तु इस निर्ग्रन्थ-प्रवचन के द्वारा आप लोगों में स्वाध्याय की आदत हो जायेगी। फिर आप शास्त्रीय प्रश्नों के प्रत्युत्तर बखूबी दे सकेंगे। इसलिए आपको स्वाध्याय करने की आदत डालनी ही चाहिए। अरे! आप लोग दिन रात लौकिक ज्ञान तो प्राप्त करते ही रहते हैं परन्तु पारलौकिक ज्ञान प्राप्त करने की भी नितान्त आवश्यकता है क्योंकि इसके बिना आत्मा की मुक्ति भी नहीं हो सकती। इसलिए मैं तो यहाँ तक चाहता हूँ कि स्थानकवासी समाज का एक-एक घन्टा स्वाध्यायी बन जाये जिगने एक दिन हमारा समाज उन्नति के गिनार पर चढ़ जाये। यदि आपने अपने जीवन में स्वाध्याय की आदत डाल ली तो आप अमृत पुण्य का उपाजन कर सुखी बन जायेंगे।

भाई ! स्वाभ्याय करते समय भी एक बात का ध्यान अवश्य रखें कि वाचन करते हुए यदि कहीं कोई बात समझ में न आ सके तो उसे अपने गुरु महाराज या किसी जानकार श्रावक से पूछ कर शका का समाधान कर लें । अन्यथा इसी प्रकार केवल पढ़ जाने से कोई सार निकलने वाला नहीं है । जैसे कि श्रीमद् ठाणागर्जी-सूत्र में एक जगह बताया गया है कि नारक में दो दृष्टिें पाई जाती हैं— अर्थात् नरक का नेरिया सम्यक दृष्टि और मिथ्या दृष्टि वाला भी होता है और फिर दूसरे स्थान पर उसी बात को इस प्रकार कह दिया कि नारक में तीन दृष्टिें भी होती हैं—यानि सम्यक, मिथ्या और मिश्र दृष्टि भी पाई जाती हैं । तो जब साधारण बुद्धि वाले दोनों स्थानों पर उक्त बात को पढ़ते हैं तो वे शका में पड़ जाते हैं और विचार करने लगते हैं कि एक स्थान पर तो इस बात को इस प्रकार कह दी और दूसरे स्थान पर उसी बात को इस प्रकार कैसे कह दी ? ऐसी स्थिति उत्पन्न होने पर यदि आपने किसी ज्ञानी महापुरुष से पूछताछ कर ली तब तो शका का निवारण हो जायेगा अन्यथा शका शील ही बने रहेंगे । तो शास्त्रों के जानकार से अवश्यमेव शका का निराकरण कर लेना चाहिए । उसमें पूछने पर वह आपको बतायगा कि भाई ! दोनों स्थानों पर कही गई बातें ठीक हैं और यथार्थ हैं । क्योंकि नरक के नेरिए की जब मृत्यु होती है तब वह या तो सम्यक् भाव में उद्विग्न होता है अथवा मिथ्या भाव में मरता है । तो इस प्रकार से नारक में दो दृष्टिें पाई जाना भी ठीक है और तीन दृष्टियों वाला बताया गया है नारक को तो वह ठीक है । अर्थात् नारक जीव मिश्र भाव वाला भी होता है । परन्तु जब नरक के नेरिए में मिश्र भाव आ जाता है तब उसकी उद्विग्नता होती ही नहीं है । तो इस प्रकार से नारक में दो और तीन दृष्टियों का पाया जाना यथार्थ है । भाई ! यह प्रश्न तो अत्रपि स्व० वागीमान

मठके ५० मुनि श्री नदलालजी म० ने तीन थुई वाले राजेन्द्रसूरिजों से शास्त्रार्थ के दौरान में पृच्छा था परन्तु प्रसंगवशात् गुरु महाराज से धारणा करने के कारण आप लोगों के सामने भी रख दिया है। तो मिश्र दृष्टि वाले जीव नक, तिर्यञ्च, मनुष्य और देव गति में भी पाए जाते हैं। परन्तु जब तक जीव के मिश्र दृष्टि के भाव रहेंगे तब तक उसकी मृत्यु होगी ही नहीं और इसी दृष्टिकोण से ठाण्गण्डी सूत्र में दो और तीन दृष्टिें बताई गई हैं।

तो कहने का तात्पर्य यह है कि इसी प्रकार से म्याध्याय करते समय जहा जहा शका उत्पन्न हो तो गुरु महाराज से पूछ कर उसका निराकरण कर लेना चाहिए। क्योंकि यदि शका बनी रहती तो स्वाध्याय में उदासीनता आ जायेगी।

अब इसके बाद आचार्य श्री फर्मा रहे हैं कि सीखे हुए धार्मिक ज्ञान का धार-धार पर्यटन करते रहना चाहिए। इससे सीखा हुआ ज्ञान विस्मृति में नहीं आने पाता। क्योंकि भाई! यह जीव अधम की बातें जल्दी नहीं भूलता जबकि धर्म की बातों को यह जीव जल्दी सुला देता है क्योंकि किमी गुरु ने अपने शिष्य से प्रश्न किया कि—

पान सड़े, घोड़ा अढ़े, विद्या विसर जाय।

ताता खीरे, बाटी बज. कहो चेला कुण न्याय ?

तब शिष्य ने गुरुजी के प्रश्न का उत्तर देते हुए कहा कि— गुरुजी फेरी नहीं।

अर्थात्—फेरे बिना पान भी मड़ जाते हैं, घोड़ा भी अढ़ने लगता है, विद्या भी विसर जानी है और बाटी भी जलने लगती है। इसलिए यदि मयकों फेरते रहोगे तो सड़ने, अढ़ने विसरने और जलने की नीयत नहीं आने पाएगी।

तो मैं यहा आपको पर्यटन के सम्बन्ध में कहने जा रहा था कि यदि आप सीखे हुए धार्मिक ज्ञान को बार-बार दुहराते रहेंगे तो वह हमेशा ताजा रहेगा । जैसे आपने बड़ी मेहनत करके और समय खर्च करके सामायिक, प्रतिक्रमण, नवतत्त्व लघु दडक आदि-आदि धार्मिक ज्ञान तो उपार्जन कर लिया परन्तु यदि उस सीखे हुए ज्ञान का बार-बार पर्यटन नहीं करेंगे तो वह ज्ञान विस्मृत हो जायेगा और यदि उस सीखे हुए धार्मिक ज्ञान का बार-बार पर्यटन होता रहेगा तो वह हमेशा के लिए कायम रह जाण्गा । आज कइयों के मुँह से सुना जाता है कि महाराज ! हमने बचपन में सामायिक-प्रतिक्रमण पञ्चीस बोल आदि सब कुछ सीख लिया था और उस समय तो हमें याद थे परन्तु ज्योंही हम घर धँचे में लगे और ससार चक्र में घानी के बेल की तरह फिरने लगे तो वह सीखा हुआ ज्ञान विस्मृत होगया और आज हमको कुछ भी याद नहीं रहा । तो भाई ! उस सीखे हुए धार्मिक ज्ञान के भूल जाने का एक मात्र यही कारण है कि उसका बार-बार पर्यटन नहीं किया । यदि उस ज्ञान का पर्यटन होता रहता तो वह ज्ञान आज भी ज्यों का त्यों बना रहता । परन्तु धार्मिक ज्ञान का मीखना और उसका पर्यटन करना भी अखूट पुण्य का कारण है । तो आप लोग सदैव ख्याल रखें कि जो भी धार्मिक ज्ञान सीखें उसका बार-बार पर्यटन अवश्यमेव करने रहें ताकि वह ज्ञान जिंदगी भर याद रह सके ।

इसके बाद नम्वर आता है अनुप्रेक्षा का अर्थात् मोखे हुए ज्ञान के विषय में यह विचार करने रहना कि यह बात यहां किस आशय से कही गई है । तो विचार करने को अनुप्रेक्षा कहते हैं । जैसे व्याख्यान में गुरु महाराज कोई बात कहते हैं तो लोग सुनकर अपने-अपने घर या बाजार में जाते हैं और फिर वहां दो-चार व्यक्ति इकट्ठे होकर व्याख्यान में सुने हुए विषय पर चर्चा करते हैं और

कहते हैं कि महाराज ने वह बात उम्र आशय से नहीं परन्तु इस आशय से कही थी और इस प्रकार अनुप्रेक्षा करने से विचार करने से आत्मा के सात आठ कर्म ढीले पड़ जाते हैं। उनका बहुत लम्बा चौड़ा समार स्वल्प रह जाता है। यही बात श्रीमद् उत्तराध्ययन सूत्र के अनतीसवें अध्ययन में भी बताई गई है।

श्रमण भगवान् महावीर स्वामी से उनके परम शिष्य भगवान् गौतम स्वामी ने प्रश्न किया—भगवन् ! अनुप्रेक्षा से इस जीव का क्या लाभ होता है ?

तब भगवान् ने फर्माया—हे गौतम ! अनुप्रेक्षा करने से इस जीव के आयुष्य कर्म को छोड़कर बाकी के मात कर्मों की तीव्र वधनों से बंधी हुई प्रकृतियां शिथिल वधन वाली हो जाती हैं और वे लंबे काल वाली प्रकृतियां स्वल्प काल वाली रह जाती हैं, तीव्र रसवाली मंद रसवाली तथा अधिक प्रदेश वाली अल्प प्रदेश वाली बन जाती हैं। इस प्रकार यह आत्मा दीर्घ कालीन ससार को स्वल्प काल में ही पार कर जाती है। तो भगवान् ने भी अनुप्रेक्षा का इतना बड़ा महत्त्व बताया है।

अब धर्म कथा का नम्बर आता है। यों 'तो' समार में कई प्रकार की कथाएँ प्रचलित हैं। जैसे काम कथा, स्त्री कथा, देश कथा, भक्त कथा, राज कथा, अर्थ कथा आदि आदि। परन्तु मनुष्य को इन कथाओं से मर्दव बचने रहना चाहिए और इनके स्थान पर धर्म कथा ही करना चाहिए। धर्म कथा करने से यह आत्मा जो अनन्त काल से कर्म बन्धनों में जकड़ी हुई चली आ रही है तो वह इन बन्धनों से छूट कर सुत्तानस्या को प्राप्त कर लेती है और धर्म कथा करने को भी शानी पुत्रों ने स्वान्याय कहा है। तो ये पांच प्रकार

के स्वाध्याय भी अखूट पुण्य वाली आत्मा ही कर सकती है । बिना अखूट पुण्य के स्वाध्याय होना भी बहुत मुश्किल है ।

भाई ! ऐसे तो दुनिया में लाखों ही तरह के ग्रंथ प्रकाशित हो चुके हैं और मैंने तो उन ग्रंथों की सख्या के सम्बन्ध में सुना ही नहीं परन्तु कलकत्ता की लायब्रेरी में स्वयं जाकर उन ग्रंथों को देखा भी है । उस लायब्रेरी में पुस्तकों की सख्या चार लाख के करीब है और इतनी सारी पुस्तकें जो प्रकाशित हुई हैं तो वे सब मनुष्यों के लिए हैं न कि पशुओं के लिए । परन्तु फिर भी उन पुस्तकों में लौकिक ज्ञान भरा हुआ है जो हमारे ससार को बढ़ाने वाला है । परन्तु लोकोत्तर ज्ञान तो आपको केवल धर्म शास्त्रों के स्वाध्याय से ही प्राप्त हो सकता है । तो पांच प्रकार का स्वाध्याय करने से आत्मा के कर्म हल्के हो जाते हैं और आत्मा निर्मल बन जाती है । परन्तु पुण्यवान के अतिरिक्त धर्म शास्त्रों का स्वाध्याय हर एक को प्रिय भी नहीं लगेगा ।

आज आपको ईसाई अपने धर्म ग्रन्थ बाइबिल का, मुसलमान अपनी कुरान का और वैष्णव लोग अपनी गीता या वेद-पुराण का नियमित रूप से स्वाध्याय करते हुए नृष्टि गोचर होंगे परन्तु अपनी समाज में कुछ संस्कार ही इस प्रकार के पड़े हुए हैं कि लोगों में धर्म शास्त्रों के स्वाध्याय करने की अभिरुचि ही जागृत नहीं होती । हां, कुछ लोग अवश्यमेव स्वाध्याय करते हैं परन्तु अधिकतर लोग उपन्यास, कहानी और अखबार आदि ही पढ़ने के शौकीन नजर आते हैं और उन लोगों से यदि धर्म ग्रन्थों को पढ़ने के लिए जोर देकर कहा भी जाता है तो वे नाक-भौं मिकोड़ने लगते हैं और कहाने घाजी करके छुटकारा ले लेते हैं । परन्तु भाई ! अन्धे काम के लिए नाक-भौं क्यों मिकोड़ते हो ? यह तो तुम्हारे भले के लिए

ही कहा जाता है । यदि तुम स्वाध्याय भ्रमी बन जाओगे तो तुम्हारा यह लोक और परलोक भी मफ़ल हो जाएगा ।

और फिर अंत में आचार्य श्री कह रहे हैं कि संसार में किसी को सम्मान और बड़प्पन जो मिलता है वह भी अखूट पुण्य से ही प्राप्त होता है । दुनिया में मान-सम्मान और यशोगान की सबको तमन्ना रहती है परन्तु मान सम्मान भी ऐसे ही हरेक को नहीं मिल जाता ! परन्तु जिसने पूर्व जन्म में अखूट पुण्य का संचय किया होगा उसी को इस जन्म में मान-सम्मान प्राप्त हो सकेगा । तो बड़प्पन प्राप्त करने के लिए हर एक को पुण्य का संचय करना चाहिए । भाई ! लंबी-चौड़ी प्रजा होती है परन्तु उनमें राजा तो एक ही होता है जो सारी प्रजा के द्वारा मान-सम्मान और प्रतिष्ठा प्राप्त करता है । तो राजा बनने के स्वादिशमन्द तो आप लोग भी होंगे और दुनिया का हर बच्चा बच्चा यही इच्छा करता है कि मैं राजा बन जाऊँ परन्तु उसके लिए कितने त्याग और तप की आवश्यकता है ? तुम पूर्व जन्म में इतना त्याग और तप भी तो करके नहीं आए जिससे तुम भी राज्य सिंहासन पर आरोढ़ हो सको । क्योंकि शास्त्र कारों ने कहा है कि —

तप दिन मिले न राम ।

अर्थात्-घोर तपस्या के बिना राज्य की प्राप्ति नहीं हो सकती । जो जो आत्मा पूर्व जन्म में बहुत दान देकर घोर तप करके, शील पाल कर और उत्तम भावना पाकर आती है उसी को भविष्य में राज्य सिंहासन की प्राप्ति होती है । परन्तु बिना तप और त्याग के राजा तो क्या एक मामूली सेठ भी नहीं बन सकने । तो अखूट पुण्योदय में ही यह आत्मा तीर्थङ्कर राजा, चक्रवर्ती, वासुदेव, बलदेव, सेठ, सेनापति वगैरह-वगैरह उच्च पदाधिकारी बन सकते

हैं और यही बात आप धार्मिक क्षेत्र और सांसारिक क्षेत्र में भी देख सकते हैं। तो धार्मिक क्षेत्र में भी जिसके अखूट पुण्य होते हैं, वही आचार्य, उपाचार्य, उपाध्याय, गणी, गणावच्छेदक, प्रवर्तक, स्थविर या प्रसिद्ध वक्ता वगैरह की पदविए धारण कर संसार में पूजा प्रतिष्ठा और यश को प्राप्त करते हैं और आज वर्तमान में जो लोग ऊँची सत्ता पर राष्ट्रपति, प्रधान-मंत्री, मंत्री, राज्यपाल या उप-मंत्रियों के रूप में नजर आ रहे हैं तो उन्होंने भी पूर्व जन्म में बड़ा भारी त्याग और तप किया है जिसकी वजह से आज वे सत्ताधीश बनकर लोगों के द्वारा मान-सम्मान प्राप्त कर रहे हैं। तो पहिले उन्होंने जनता की सेवा की है, त्याग किया है, जेलों में यातनायें सहनी हैं और सर्वस्व का खोलावर कर अपने प्राणों की बाजी लगाई है और तब कहीं प्रजा ने उन्हें अपना नेता बनाकर मान-सम्मान दिया है। तो बड़ा बनने के लिए बड़ा भारी त्याग करना पड़ता है और बलिदान देना पड़ता है। बिना तप त्याग के कोई भी बड़ा नहीं बन सकता है।

भाई ! एक बड़ा वह भी कहलाता है जिसे आप बाजार में चाट वाले की दूकान पर जाकर बड़े शोक से चट कर जाते हैं। परन्तु वह बाजारू चाट का नन्हा सा बड़ा भी बड़े गर्व के साथ दुनिया के लोगों को सत्रोवन करते हुए कहता है कि भाई ! आज आप मुझे बड़ा कहकर पुकारते हैं और मुझे खाकर बड़े प्रमत्त होते हैं तो मैं भी बड़ा ऐसे ही नहीं बन गया हूँ। मैंने भी बड़ा बनने के लिए नाना प्रकार के कष्ट सहन किए हैं और तब कहीं आप लोग मुझे बड़ा फहर रहे हैं। तो मैं आप लोगों को बड़ा बनाने के लिए और नसीहत देने के लिए अपनी जीवन गाथा सुना देना उपयुक्त समझता हूँ। आशा है आप उसे सुनकर अपने जीवन में कुछ तप और त्याग की भावना लाकर बड़ा बनने की कोशिश करेंगे।

तो अब आप मेरी बड़ा बनने की कहानी जरा ध्यान पूरे सुन लीजिए। भाई ! मैं पहिले मूंग या चवले के रूप में था और नर के रूप में कहलाता था। परन्तु फिर मे पानी में भिगोया गया और सुखा कर ढाल के रूप में बना लिया गया। तो मैं नर से नारी के रूप में परिवर्तित होगया। परन्तु इनने पर ही मेरी कहानी समाप्त नहीं होगई। मुझे अभी कई अग्नि परीक्षाओं में से होकर गुजरना पडा। देखो ! फिर मेरे ऊपर से झिलके उतारे गए और गंगा स्नान कराया गया। इसके बाद परीक्षक ने मुझे भिल्ला और चक्की में पीसकर मेरे शरीर का चूर्ण बना दिया। उस समय मुझे जिस वेदना का अनुभव होरहा था वह मैं ही जानता हूँ। परन्तु इस पर भी उस निर्दयी को दया नहीं आई और उमने एक भगोने में लेकर मुक्त जल हुए पर नमक मिर्च आदि कई तरह के मसाले डालकर मुझे मथ डाला। ऐसी परिस्थिति हो जाने पर भी मैं सताप धारण किए रहा और समझने लगा कि अब तो मेरे दुखों का अन्त होगया है। परन्तु इनने पर ही उसे मन नहीं आया और उमने अपनी स्त्री से चूल्हे पर कढाई चढाने को कहा। स्त्री ने भी उसकी आज्ञा का पालन किया और उमने भी चूल्हे पर कढाई चढाकर उसमें तेल डाल दिया। मैं देख देख कर बड़ा चिंतित होरहा था और अपने मन में सोच रहा था कि भगवान् ! क्या अभी मुझे और भी दुःख से पहाड सहन करने पड़ेंगे ? परन्तु उस वक्त भगवान की प्रार्थना से अतिरिक्त मेरे पास कोई चारा भी तो नहीं था।

हां, तो जब तेल न्छोलने लगा तो उम्मी वक्त उस घर की मास फिन ने मेरे घोल को हथेली पर लिया और गोल-गोल बनाकर एक एक करके उस न्छोलते हुए तेल में डालना शुरू कर दिया। मेरा मार शरीर उस वक्तककते हुए तेल में तलकर छुपा बन गया और गोल-गोल रूप में बदला गया। इस प्रकार उनने तीसरे ताकने से

कढ़ाई में से निकाल कर मुझे एक परात में रख दिया। अब मुझे पूर्ण रूप से विश्वास हो चुका था कि मेरे दुखों की इति श्री हो चुकी है। परन्तु अभी तक मेरे दुख की कहानी समाप्त नहीं हुई थी। मुझे अंतिम परीक्षा याने वलिदान भी देना पड़ा। तो वह मालिक मुझे इज्जत के साथ थाल में रखकर चौपड़ बाजार में ले गया और उसने मुझे शान के साथ सजा कर और दही से मेरे सारे शरीर को पोत कर एक कुण्डे में रख दिया। मैं इस प्रकार उम्र कुण्डे में बैठा हुआ शान के साथ इटला रहा था और बाजार के नजारे देख रहा था। मेरा रूप भी अब निखर चुका था और मनमोहक बन गया था। अब मुझे लोग भी बड़ा कहकर सन्बोधन करने लगे। कुछ लोग मेरे रूप को देखकर दूकान पर आकर बैठ गए। मैं भी अपना बड़ा नाम सुनकर हर्षित होने लगा। मैं सोचने लगा कि अब तो वास्तव में मैं बड़ा बन चुका हूँ। तो इतने ही में लोगों ने दूकानदार से एक एक आने के बड़े देने की फरमाइश की। दूकानदार ने भी फोरन उनकी फरमाइश के मुताबिक एक-एक दोने में मुझे रखकर उनकी सेवा में पेश कर दिया। अब तो मैं उनके हाथ में जाकर और भी अपने भाग्य पर इटलाने लगा। परन्तु इतने ही में मैं क्या देखता हूँ कि वे लोग मेरी तारीफ करते हुए मुझे चट कर गए। तो मैंने भी सोच लिया कि बड़ा बनने वालों को अपना वलिदान भी देना पड़ता है और इस प्रकार दुनिया की नजरों में बड़ा बनकर मैंने परोपकार में अपने जीवन का वलिदान भी दे दिया। अब मेरी जीवन गाथा समाप्त हो चुकी है।

तो मेरी बड़ा बनने की कहानी सुनकर आपको भी अपने जीवन में शिक्षा ग्रहण करनी चाहिए। यदि आपको भी मेरी तरह में बड़ा बनना है और दुनिया का नजरों में सम्मान पाना है तो आपको भी अपने जीवन में बड़ा भारी त्याग करना पड़ेगा। क्योंकि

बिना त्याग किए कोई भी बड़ा नहीं बन सकता । इसलिए बड़ा बनने के इच्छुकों को त्याग, सेवा, परोपकार आदि-आदि गुण भी धारण करने चाहिए ।

भाई ! आपके बेंगलोर शहर में भी बड़ा बनने के गुण धारण करने वाले सेठ कुन्दनमलजी लूंकड हैं जो अपने जीवन में कासी त्याग की भावना रखते हैं और चू कि इन्होंने अपना दिल बड़ा बना लिया है इसलिए आप सबने मिलकर इन्हे मंत्रिपति के पद पर आमीन कर दिया । मैं समझता हूँ कि सेठजी भविष्य में भी इसी प्रकार की त्याग भावना रखते रहेंगे । परन्तु कई लोग ऐसे भी हैं जो बड़ा बनने के इच्छुक तो हैं परन्तु त्याग, सेवा, परोपकार आदि आदि गुणों को अपनाना नहीं चाहते और लड़ना चाहते हैं । तो इस प्रकार की प्रवृत्ति से दुनिया की नजरों में बड़ा नहीं बना जा सकता । तो बड़ा बनने के लिए बड़ा भारी त्याग भी करना पड़ता है । और मैं तो तब दिल से यही भावना करता हूँ कि आप मर्यदा बन जाय परन्तु त्याग किए बिना नहीं बन सकते । इसलिए जीवन में त्याग भावना को साकार रूप दो । जैसे कि राजा या प्रधान मंत्री बनने की तो सभी भावना रखते हैं परन्तु उस पद पर आमीन होने के लिए उनमें ही बड़े त्याग और बलिदान की भी निजान्त आवश्यकता है । देवलो ! आप प० जवाहरलाल नेहरू अपने भारी त्याग-तप और बलिदान के कारण चालीस करोड़ भारतवासियों के प्रधान मंत्री और हृदय सम्राट बने हुए हैं । तो प्रया उन्होंने अपने जीवन में कम त्याग किया था ? अरे ! प० नेहरू ने महात्मा गांधी के पद चिन्हों पर चलकर चौदह वर्षों तक जेलों की यातनाओं सह्य की और देश के लिए अपना सर्वस्व बलिदान कर दिया । यहाँ तक कि श्लाहावाद में निर्भित अपना सर्व श्रेष्ठ आनन्द-भवन भी काँपेस को दे दाला और राजसी मृग वैभव का भी त्याग कर दिया । तो

यह कोई प्राचीन इतिहास की बात नहीं है। यह तो आपके और हमारे सामने की ही बात है। जब वे जेल से थे तो समाचार मिला कि उनकी धर्मपत्नि श्रीमती कमला नेहरू मृत्यु शय्या पर पड़ी हुई आपका इन्तजार कर रही हैं परन्तु फिर भी अंग्रेज सरकार उन्हें छोड़ने को तैयार नहीं हुई तो इतने असह्य कष्टों को भी उन्होंने जहर की घूट के मानिद शान्त भाव से सहन कर देश सेवा करते रहे। और उसी त्याग और तप का परिणाम है कि आज वे भारतीय शासन में प्रधान मंत्री पद पर आसीन हैं। आज उनका नाम देश और विदेशों में बड़ी इज्जत के साथ लिया जा रहा है और जहाँ कहीं भी विदेशी सरकारों के द्वारा आमंत्रित होकर जाते हैं वहाँ उनका भव्य स्वागत किया जाता है जैसा कि आज तक के इतिहास में किसी दूसरे का स्वागत नहीं हुआ।

तो कहने का सारांश यह है कि जब ढाल के बड़े को भी बड़ा बनने के लिए नाना प्रकार के कष्ट सहने पड़े और जीवन का बलिदान देना पड़ा और तब कहीं वह बड़ा बनकर सबके मुँह पर चढ़ा। तो इस ससार में मानव को बड़ा बनने के लिए कितने भारी त्याग और तप की आवश्यकता है। इसलिए मेरी तो आपको यही नेक सलाह है कि आप निस्वार्थ भावना से प्रत्येक सेवा क्षेत्र में कार्य करते जाओ और फल की आशा मत करो। परन्तु जब आपको सेवा फलवती हो जायेगी तो जनता जनार्दन स्वयमेव आपके गुणों का मूल्यांकन करके आपको बड़ा बना देगी और आपका पूजा प्रणिष्ठा करने लगेगी।

आज हम जितने भी अग्रगण्य महापुरुषों का नाम बड़ी श्रद्धा साथ लेते हैं तो उन सबने अपने जीवन में बड़े बड़े जन सेवा के कार्य किए हैं, त्याग किया है, और समय आने पर परोपकार के लिए अपने जीवन का उत्सर्ग भी किया है और तभी आज हम

उनका प्रातः काल उठते ही सबसे पहिले नाम लेकर नमस्कार करते हैं।

तो आचार्य श्री भी कह रहे हैं कि यह बड़प्पन भी असु-
पुण्य से ही प्राप्त होता है। बिना पुण्य उपार्जन किए कोई भी मनुष्य
में मान-सम्मान प्राप्त नहीं कर सकता इसलिए बड़प्पन प्राप्त करने
लिए प्रत्येक को पुण्य कर्मों का सचय करना चाहिए।

और नीतिकार भी इसी बात की पुष्टि में कहते हैं कि —

बड़प्पन, भलापन, गाढ़पन, होय तिरा घर हाय।

राही ऊपर तीन घर, सुन्या न देख्या कोय ॥

अर्थात्—बड़प्पन, भलापन और धर्म कार्य में गाढ़ापन ये तीनों ही बातें किसी-किसी को ही प्राप्त होती हैं। जैसे कि घास-कूम की दृष्टियों पर कोई भी बुद्धिमान बड़ी-बड़ी पट्टिों नहीं डालता परन्तु पट्टिों तो बड़ी-बड़ी मजबूत चुनी हुई दीवारों पर ही डाल जाती है। क्योंकि वे मजबूत दीवारें हों उन पट्टियों का भार वह करने में शक्य है। उन बेचारी घास-कूम की दृष्टियों में कहां सामर्थ्य है जो उन पट्टियों का भार वहन कर सके। तो यह बड़प्पन भी आवृष्ट पुण्य वाले को ही प्राप्त होता है और वही बड़प्पन निभाने की ताकत रखता है। वे बड़प्पन प्राप्त कर उसमें फूल नाला जाते परन्तु जीवन में गंभीरता धारण किए हुए रहते हैं। उनके एक शब्द से निरभिमानता की सौरभ आती है।

देखो ! प० जवाहरलाल नेहरू जब रूस, चीन, अमेरिका आदि बड़े-बड़े देशों में आमंत्रित होकर गए तो वहां उनका नामों में नारियों ने हार्दिक से स्वागत किया और उस स्वागत समारोह में बाकी सरदारों के तालों ही रूप भी खर्च हुए। परन्तु जब वे शक्ति

भारत को लौटे और भारतीय जनता ने जब उनका दिल्ली पालम हवाई अड्डे पर हृदय से स्वागत किया तब उनके अभिवादन के प्रत्युत्तर में पं० श्री नेहरू ने अपने हृदय के उद्गार प्रकट करते हुए 'बड़े ही मामिक और हृदयस्पर्शी शब्दों' में कहा—'प्यारे दोस्तों ! आप जो इस कड़कड़ानी दोपहरी में दूर-दूर से आकर इतनी भारी मर्या में मेरा स्वागत कर रहे हैं तो यह मेरा स्वागत नहीं परन्तु आपका स्वागत हो रहा है। यह भारत माना का स्वागत है और चालोस करोड़ भारतीय लोगों का स्वागत हो रहा है।

तो कहिए ! उनके शब्दों में कितनी गंभीरता और निरभिमानता प्रतिभासित होती है। क्यों न हो ! क्योंकि वे सच्चे मायने में बड़प्पन धारण किए हुए हैं। अन्यथा इतना भारी स्वागत होने पर अभिमान से फूना नहीं ममाना और अपनी प्रशंसा के अपने ही मुँह से पुल बाध देता। तो जिसमें वास्तविक बड़प्पन होता है उसमें निरभिमानता और गंभीरता का भी निवास रहना है।

तो आचार्य श्री कह रहे हैं कि बड़प्पन मिलता है वह भी अखंड पुण्य से मिलता है। और यही बात मैं अब कुछ समय के लिए आपको दृष्टान्त के द्वारा समझाने जा रहा हूँ। तो मैंने बल कहा था कि वह कष्ट का रोगी उस आम्रवृक्ष के सूखे पत्तों और टहनियों के चूर्ण को खाकर ही जब स्वस्थ दशा में आ गया तो राजा ने यह चमत्कार देखकर बड़ा पश्चाताप किया था। क्योंकि जो तीर कमान में से निकल जाता है वह लौटकर नहीं आता।

तो भाई ! यह तो द्रव्य दृष्टान्त है परन्तु हमें तो इसमें से भाषार्थ निकालना है कि हमको जो यह मनुष्य की जिंदगी मिली है यह आम्रवृक्ष के समान मिली है और यदि इसको हमने विषय-

भोगों में और कषाय का सेवन करने में नष्ट कर दिया तो आम्रवृक्ष नष्ट हो जाएगा और वाद में पश्चात्ताप करना हाथ में पड़ेगा। परन्तु यदि इस अमृत के समान आम्रवृक्ष की रक्षा की तो इसके फल खाकर हम अजर-अमर बन सकते हैं। क्योंकि इस मानव जीवन रूपी आम्रवृक्ष के द्वारा करनी करके देवता और विद्वान् भोग्य भी प्राप्त की जा सकती है। परन्तु मानव आज अमृत-फल पैदा करने के बजाय आफ और धतूरा के ही वृक्ष लगा रहे हैं और इसमें जब फल लगेंगे तो वे जहरीले ही लगेंगे। इसलिए ज्ञानी पुरुष कहते हैं कि इस मानव जीवन रूपी आम्रवृक्ष की कीमत करो और जीवन में विषय कषाय के फल मत लगाने दो।

और जेम्स उस नेट ने कहा था कि राजन् ! यदि आप इस आम्रफल को खालेंगे तो हमेशा के लिए सुखी बन जायेंगे। तो इसी तरह मत महापुरुष भी कहते हैं कि यदि तुमने इस मानव जीवन में करनी कर ली और शुभ-फल लगा लिए तो तुम भी हमेशा के लिए सुखी बन जाओगे। परन्तु यदि गुरुजनों का कहना नहीं मानकर इस मानव जीवन रूपी आम्रवृक्ष को विषय-भोगों के सेवन में ही गुजार दिया तो तुम्हारा जीवन दुखी बन जाएगा और फिर पश्चात्ताप करते रह जाओगे कि हाय ! हमने गुरुजनों का कहना नहीं माना और जीवन को विषय-कषाय में नष्ट कर दिया। अरे ! महाराज तो हमारे भले के लिए ही कहते थे परन्तु हमने उनकी आज्ञा का दल्दलन किया और उम्मीदवार आज हमें दुर्गों का सामना करना पड़ रहा है।

और श्रीमद् टाण्णगजी सूत्र में भी बताया गया है कि यदि देवताओं को देखकर कम धर्मय धाने देवता भी अकमोद और पश्चात्ताप करते हैं और अपने मन में विचार करते हैं कि हाय !

॥ हमें पूर्व जन्म में गुरुजनों ने तो बहुतेरा कहा था कि श्रावकजी !
 १. जानोपार्जन करो, विषय-कषायों से विरक्त बनो और धर्म करनी
 २. करने में अपने अनमोल समय का सदुपयोग करो । परन्तु उस
 ३. समय जवानी के नशे में और धनमद, बलमद, रूपमद आदि-आदि
 ४. में अंधा बनकर गुरु वचनों को हिकारत की दृष्टि से देखा और
 ५. विषय भोगों में मस्त बना रहा इसलिए आज कम ऋद्धि वाला देव
 ६. बना हूँ । यदि मैं गुरुजनों की आज्ञानुसार करनी कर लेता तो आज
 ७. मुझे इस प्रकार ऋद्धिशाली देवताओं को देखकर पश्चात्ताप नहीं
 ८. करना पड़ता । तो मेरा भी आप लोगों से कहना है कि आप भी
 ९. अभी से धर्म करनी करने में लीन हो जाओ ताकि फिर पश्चात्ताप
 १०. करने का मौका ही नहीं आने पाये और आज पुण्योदय से जब
 ११. मानव जीवन और देव दुर्लभ शरीर मिल गया है तो इमको अवश्य-
 १२. में सफल बनालो । परन्तु यदि इसे प्राप्त कर भी विषय भोगों में
 १३. गवा दिया और सत्गुरुओं की शिक्षाओं पर अमल नहीं किया तो
 १४. फिर तुम देव और मोक्ष गति के अधिकारी नहीं बन सकोगे और
 १५. इसके बजाय नरक या पशु गति में उत्पन्न होकर घोर यातनाएँ महन
 १६. करनी पड़ेगी ।

इस प्रकार गुरु महाराज मनुष्य जीवन की कीमत बता रहे हैं
 तो आप लोगों का भी परम कर्तव्य है कि कषायाग्नि की लपट से
 बचने की पूरी तरह कोशिश करना और उत्तम करनी करके मानव
 जीवन को सफल बना लेना । देखो ! कहीं यह चिंतामणि रत्न के
 नमान मिला हुआ मनुष्य जन्म व्यर्थ हो न चला जायें । इसलिए
 इमको हिकाजत करते हुए इसका पूरा-पूरा फायदा उठा लेना ।
 अन्यथा तुम्हारा भी वही हाल होगा जैसा कि उस राजा का हुआ ।
 उसे भी आन्त्रवृक्ष को बिना विचारे उलड़वा देने से हमें सा के लिए
 पश्चात्ताप करना पड़ा ।

और जैसे एक दृष्टान्त के द्वारा बताया जाता है कि—

ज्यों ब्राह्मण ने चितामणि लाधो, तो पुण्यतणो में जोगो रे ।

फाँकग सांठ नाखी दीधो, फेर न मिलवा को जोगोरे ॥

यो भव रत्न चितामणि सारिखो ॥ टेर ॥

भाई ! इस मानव शरीर को चितामणि रत्न की उपमा दी गई है । इस मनुष्य जन्म की इसी प्रकार से हिफाजत करनी चाहिए जैसे कि चितामणि रत्न किसी को मिल जाने पर की जाती है । परन्तु जो इसको फकर समझ कर विषय भोगों में गंवा देता है उसकी वैसी ही स्थिति होती है जैसी कि एक ब्राह्मण की हुई ।

देखा ! किसी समय एक गरीब ब्राह्मण अपने पेट की आग को बुझाने के लिए अपने घर में निकल कर किसी दूमरे गांध को ला रहा था । परन्तु भाग्योदय से रास्ते में किसी देवता ने उसकी गरीबी पर तरस खाकर एक चितामणि रत्न डाल दिया । उधोही उसकी दृष्टि उम चम-चमाहट करने वाली धनु पर पड़ी तो प्रमत्त होकर उसने उसे उठा लिया । उसने मोचा चलो परमात्मा ने प्रमत्त होकर मेरी गरीबी की पुकार सुन ली और यह चितामणि रत्न दे दिया । अब इसके द्वारा मेरी सभी मनोकामनाएं पूर्ण हो जायेंगी ।

उसने घर जाकर अपने मन में बगने की इच्छा की तो उसी क्षण शानदार यगला तैयार हो गया और इस प्रकार उसकी इच्छा नुसार सभी साधन जुट गए । अब यह आनन्द पूर्वक रहने लगा । परन्तु देवता ने अपने ज्ञान से जान लिया कि इसकी तकशिर में सुन

पूषक रहना लिला ही नहीं है। अतएव एक दिन वह देवता कौवे का रूप बनाकर आया और मुँडेर पर बैठ कर काव-काव करने लगा। उग्र ब्राह्मण ने बार-बार कांव-काव की आवाज सुनी तो उसे क्रोध आगया। उसने विचार किया कि यह दुष्ट कौवा काव-कांव करके मेरी निद्रा भग कर रहा है अतएव इसे पत्थर मारकर उड़ा देना चाहिए। तो उस मूर्ख ने भी बिना सोचे विचारे अपने पास रखे हुए चितामणि रत्न को ही उठाकर उस कौवे पर फेंक दिया। परन्तु ज्योंही उसने उस रत्न को फेंका त्योंही वह देवता कौवे के रूप में उस चितामणि रत्न को चोंच में दबा कर उड़ गया। वह उसकी ओर ताकता ही रह गया परन्तु वापिस चितामणि रत्न उसके हाथ में नहीं आ सका। उस चितामणि रत्न को गवा देने का परिणाम यह हुआ कि उसके साथ ही उसका सारा वैभव भी गायब हो गया और उसके बदले में वही पुराना झोपड़ी और फूटा ठोकरा रह गया।

तो ज्ञानी महापुरुष इस दृष्टान्त को सुनाकर भग्यात्माओं को सम्मानने का प्रयत्न करते हैं कि देखो ! यह मानव जीवन भी तुम्हें चितामणि रत्न के सदृश नाना प्रकार के कष्ट सहन करने के पश्चात् महजभाव में प्राप्त हो गया है अतएव इसको पूर्ण यत्न के साथ रखना इसके द्वारा सेवा, परोपकार, दान, जीत, तप, आदि-आदि धर्म करनी करके मनोवांछित सुख-वैभव प्राप्त कर लेना। परन्तु इसे विषय भोग और कपाय रूपी कौवे के पीढ़े मत फेंक देना। अन्यथा वह चितामणि रत्न बार-बार हाथ में आने वाला नहीं है। इसलिए

ज्ञानवान होकर समझदारी से काम लेना और अपने मानव जीवन को सफल कर लेना ।

इस प्रकार जो मानव अपने जीवन में कथायाग्निको शान्त करने का प्रयत्न करते रहेंगे और मनुष्य जन्म को चिंतामणि रत्न के समान समझ कर उसमें धर्म प्रवृत्ति करेंगे वे इस लोक तथा परलोक में सुखी बन जाएंगे ।

बैंगलोर (कन्टोन्मेन्ट)

ता० २८-८-४६

शुक्रवार



* सम्यक्त्व *

५

रक्तेक्षण समद कोकिल कण्ठ नील,
 क्रोधोद्धतं फणिनमुत्तरा मापततम् ।
 आक्रामति क्रमयुगेन निरस्तशक,
 त्वन्नामनागदमनी हृदि यस्य पुनः ॥

५

भाइयों ! आज के प्रवचन में मैं आपसे कतिपय सम्यक्त्व के सम्बन्ध में बात-चीत करने जा रहा हूँ । मानव में सम्यक्त्व की प्राप्ति होना अत्यावश्यक है । जब तक जीवन में सम्यग्दर्शन की प्राप्ति नहीं होती तब तक यह जीवन चौरासी लक्ष जीव योनियों में परिभ्रमण ही करता रहता है । सम्यक्त्व के बिना इस आत्मा की मुक्ति सर्वथा असंभव है । इसलिए सम्यक्त्व की प्राप्ति के लिए मानव को यथा-सक्य प्रयत्न करना चाहिए । यदि जीवन में भिन्न-भिन्न एक बार भी सम्यक्त्व की प्राप्ति होगई तो वह अनेक जन्म-जन्मान्तरों के पञ्चान् भी मोक्ष गति में पहुँचा देगा । तो सम्यग्दर्शन का महत्व शास्त्रकारों ने बड़ा भारी बताया है ।

श्रीमद् तत्त्वार्थ सूत्र के प्रथम अध्ययन में ही आचार्य श्री जमास्वाति ने फर्मा दिया है कि —

सम् गदर्शन, ज्ञान चारित्राणि मोक्ष-मार्गः ।

अर्थात्—सम्यग्दर्शन, सम्यग्ज्ञान और सम्यक्चारित्र, यह तीनों ही मिलकर मोक्ष का मार्ग है । इन्हीं को रत्नत्रय या तीन रत्न भी कहते हैं और रत्नत्रय ही मोक्ष का मार्ग है ।

यद्यपि इन तीनों की ही बड़ी महिमा है परन्तु इन तीनों में सम्यग्दर्शन की महिमा अद्वितीय है । क्योंकि सम्यग्दर्शन कारण है जबकि सम्यग्ज्ञान और सम्यक्चारित्र उसके कार्य हैं । सम्यग्दर्शन के होने पर ही ज्ञान और चारित्र सम्यक् होते हैं ।

भाई ! सम्यग्दर्शन के अभाव में कितना ही ज्ञान क्यों न हो और कितना ही चारित्र का पालन क्यों न किया जाये परन्तु दोनों ही क्रमशः मिथ्याज्ञान और मिथ्याचारित्र कहलाते हैं । इस प्रकार के ज्ञान और चारित्र दोनों ही ममार का भ्रमण कराने वाले हैं । ये आत्मा को मोक्ष गति की ओर अप्रसर नहीं करके चारों गतियों की ओर ही धकेलते रहते हैं । परन्तु जब जीवन में सम्यग्दर्शन की प्राप्ति हो जाती है तो ये दोनों ही सम्यक्ज्ञान और सम्यक्चारित्र बन जाते हैं और जिसके जीवन में एक बार भी सम्यग्दर्शन की प्राप्ति हो जाती है तो वह जल्दी या जन्म जन्मान्तरों के पश्चात् भी अवश्यमेव मोक्ष में जाता ही है ।

भाई ! आज का विषय आप लोगों को जटिल तो जरूर लगेगा परन्तु यदि आप एकाग्रचित्त होकर सुनेंगे और कुछ दिमाग पर जोर लगाएंगे तो आपकी समझ में आ जाएगा और आत्मा में आनन्द का उद्रेक होने लगेगा ।

हां, तो सम्यग्दर्शन की प्राप्ति उस समय होती है जबकि मोक्ष-नीय की अनन्तानुबन्धी चौकड़ी और मिथ्यात्व मोहनीय, मिथ

मोहनीय तथा सम्यक्त्व मोहनीय इन सात प्रकृतियों का क्षय, उपशम या क्षयोपशम हो जाता है और अनुकूल बाह्य निमित्त मिल जाते हैं। परन्तु सम्यग्दर्शन प्राप्त करने से पहिले इस आत्मा को तीन करण करने पड़ते हैं। इन करणों के द्वारा आत्मा के साथ बंधी हुई अनादि कालीन राग-द्वेष की गांठ खुल जाती है और उसकी दृष्टि, श्रद्धा या रुचि निर्मल बन जाती है। इस प्रकार उसे तत्त्वों का वास्तविक स्वरूप दृष्टिगोचर होने लगता है। जैसे जन्मान्ध पुरुष को बकायक नेत्रों से दिखलाई देने लग जाय तो उसे कैसी अजहद खुशी होने लगती है? यद्यपि यह कल्पना का ही विषय है परन्तु इसी प्रकार एक मिथ्यादृष्टि जीव को जब सम्यक्त्व की प्राप्ति हो जाती है तो उसे भी वैसा ही आनन्द प्राप्त होने लगता है।

तो अब हमें सम्यग्दर्शन का सीधी-सादी भाषा में अर्थ भी समझ लेना चाहिए। क्योंकि शब्द के अर्थ को जाने बिना विषय का परिज्ञान अधूरा ही रह जाएगा और फिर आपसे पूछे जाने पर आप किसी दूसरे को सम्यग्दर्शन के विषय में सरलता पूर्वक समझा भी नहीं सकेंगे। तो सम्यग्दर्शन का मतलब है यथार्थ बात को समझ लेना। जब यह आत्मा यथार्थ बात को समझ लेती है। तो समझ लेती कि उसे सम्यक्त्व की प्राप्ति हो चुकी है। परन्तु सम्यग्दृष्टि जीव को अपने सम्यक्त्व की निर्मलता के लिए निम्न बातों की तरफ नज़र रखना पड़ता है। अन्यथा सम्यक्त्व में दूषण लगने का भय रहता है।

हा, तो सम्यग्दृष्टि को सबसे पहिले इस बात का ख्याल रखना आवश्यक है कि वह—“परमत्यसंघो” अर्थात् परमार्थ परममय करे।

हमारे उसे इस बात का भी ख्याल रखना चाहिए कि —

‘एम निग्गथे पावयणो अट्ठे, एस मरमट्ठे, ते ते अणट्ठे ।’

अर्थात्—निर्गन्थों द्वारा प्ररुचित वचन अर्थ रूप है, परमार्थ रूप है और इनके अलावा गगो-द्वेषी पुरुषों के वचन अनर्थकर है। चूंकि सम्यग्दृष्टि इस बात को भलि-भाति समझ जाता है अतएव वह अर्थ और परमार्थ से विपरीत आचरण और श्रद्धा करने वाली की मोहवत से हमेशा वचता रहता है। अर्थात् जो लोग यह समझते हैं कि भगवान् है ही नहीं, धर्म गुरु कोई चीज नहीं है, धर्म-कर्म सब व्यर्थ की चीजे हैं तो इस प्रकार का जो प्रलाप करने वाले हैं उनकी सगति में जाने में पाप की ओर ही प्रवृत्ति होगी। इसलिए कहा गया है कि ऐसे मिथ्यात्वियों की मोहवत नहीं करनी चाहिए अन्यथा आपकी श्रद्धा का भी दिवाला निकल जाएगा।

तो सम्यग्दृष्टि को उपरोक्त बातों का पूरा पूरा ध्यान रखना चाहिए। ऐसा करने से उसका सम्यक्त्व निर्मल रूप में रहेगा और वह जीव मोक्ष के निकट यथाशीघ्र पहुँच सकेगा।

ऐसे विशुद्ध सन्यस्त्य के धारक और उपदेशा भगवान् अपभ-देय की महामाहिम स्तुति करते हुए आचार्य श्री मानतुंग कह रहे हैं कि हे नाथ ! आपका गुणस्तवन करने से यदि किसी प्राणी के सामने आठ प्रकार के महाभय भी उपस्थित हो जायें तो वे भी जण मात्र में दूर हो जाते हैं। तो भक्तान्तर स्तोत्र के उक्त श्रुतालीमंत्र श्लोक में आचार्य श्री ने चौथे महाभय सर्व के विषय में वर्णन करते हुए कहा है कि जिस पुण्य के राज्य में आपके नाम की नागदमनी जड़ी है वह पुण्य अपने पैरों से लाने नेत्र वाले मदनमत्त कोयल के फरवटने वाले, कोव में उड़ते हुए और उड़ाया है ऊपर की फण जिसने ऐसे (दमने के लिए) रूपटते हुए साँप को निंदर हाँकर उल्लपन करता है अर्थात् उसमें ऊपर में चला जाता है। अर्थात् आपका नाम

भय करने वाले भक्तजनों को भयकर सापो का भी कुछ भय नहीं होता है ।

तो उक्त श्लोक में आचार्य श्री के कहने का यही आशय है कि कोई पथिक कार्यवशात् किसी गांव को जा रहा है परन्तु रास्ते में क्या देखता है कि उधर से एक भयकर सर्प उसके ही सामने आ रहा है । यह सर्प भी क्रोध के मारे लाल-लाल नेत्र किए हुए है, कोयल की तरह जिसका काला शरीर है और उद्वन होकर जिसने पथिक को डसने के लिए फण ऊपर की ओर उठा लिया है और आक्रमण करना ही चाहता है । परन्तु ऐसी विषम परिस्थिति में यदि वह पथिक अपने हृदय में भगवान के नाम की नागदमनी रूपी जड़ी धारण कर लेता है तो उसके प्रभाव से उस सर्प की क्रोधाग्नि भी शान्त हो जाती है । वह सर्प शान्त भाव से दूसरी ओर चला जाता है और पथिक भी निर्विघ्नता पूर्वक अपने गन्तव्य स्थान पर पहुँच जाता है । तो भगवान के नाम में इस प्रकार की अलौकिक शक्ति रही हुई है । हा, उसके लिए मानव के हृदय में अटूट श्रद्धा की परमावश्यकता है । क्योंकि श्रद्धा के बिना जीवन में कुछ भी करने वाला नहीं है ।

भाई ! इसी विषय में मैं आपके सामने एक पुरानी परन्तु सत्य घटना रखने जा रहा हूँ जिसे सुनकर आपको मानूस होगा कि भगवान के नाम में कैसी अलौकिक शक्ति विद्यमान है ।

आपने नारनोल शहर का नाम तो सुना ही होगा । वहाँ एक समय किसी मेठ के लड़के को साँप ने डस लिया था । यह लड़का गृन्थित अवस्था में हो गया जहर चढ़ जाने के कारण । उनके पिता ने अपने प्रिय पुत्र का बहुतेरा इलाज करवाया परन्तु बच्चे के शरीर

की मूर्च्छा दूर नहीं हुई। पिता भी शोकातुर होकर विचार करने लगा कि अरे ! जो कुछ भी मेरा धन है वह तो एक मात्र यही लड़का है। यदि यह लड़का ही मर गया तो मेरी लाखों की संपत्ति किस काम की है। हाय ! मेरे बुढ़ापे का सहारा कौन बनेगा और अंतिम समय में मुझे धर्म का साधु भी कौन देगा ?

इस प्रकार नाना प्रकार के सकल्प-विकल्प करने के बाद वह बैठ अपने पुत्र को उठाकर वहीं विराजित आचार्य श्री के पास ले गया और उन्हीं के श्री चरणों में सुला दिया। उसके बाद हाथ जोड़कर वह शाहू विनीत भाव से निबगिड़ाते हुए शब्दों में अर्ज करने लगा भगवन् ! अब तो इस लड़के के आप ही सब कुछ हैं। मैं सब जगह से निराश होकर आपकी सेवा में उपस्थित हुआ हूँ। मुझे आप पर पूर्ण विश्वास है कि आप इसे जीवित कर मुझ अंधे को रोशनी प्रदान करेंगे। क्योंकि इसके बिना मैं भी जीवन नहीं रह सकता।

बैठ की इस प्रकार की करुणा जनक स्थिति देखकर आचार्य श्री के हृदय में भी अनुकम्पा की लहर दौड़ गई। उन्होंने उसी वक्त भावमहित "विषादहार-स्तोत्र" की रचना करना प्रारम्भ कर दी और उसे इकनालीस गायत्री में सम्पूर्ण किया।

और उसी स्तोत्र की कुछ गायत्रियों में आपके समक्ष रख रहा :-

मा सुदत्त, श्री पाल नरेश, मागः जल मरुत सुविशेष ।

तदा पुनि तुन ही भवें सहाय, ग्यानद मे घर पहुँचें आय ॥२५॥

तना दुःखमन वसः ॥ श्री, द्रौपदी पण रात्री पर घोर ।

मोना-नन्दमण दीनों गाम्भ रायण नीत वगीक्षण राज ॥२६॥

सेठ मुदर्शन साभ दियो, शूली को सिंहासन कियो ।

बारिसेन तुम धरियो ध्यान, तरक्षण उपस्थो केवलज्ञान ॥२७॥

मिह सर्पादिक जीव अनेक, जिन मुमरे तिन राखी टेक ।

ऐसे कीरनि जिनकी करू, शाह कहे शरणागत रहू ॥२८॥

इम अवसर जीवे यह बाल मुक्त सदेह मिटे तत्काल ।

बाबी छोट विन्द महाराज, अपना विन्द निवाहो आज ॥ २९॥

सतरह सौ पद्रह शुभ स्थान, नारनील तियि चौदश जान ।

पढे सुने तहाँ परमानंद, कल्पवृक्ष महा सुखरुद ॥३०॥

उक्त विपापहार स्तोत्र में भगवान की गुणस्तुति करते हुए
आचार्य श्री ने कहा है कि हे भगवन् ! आपके नाम में अद्भुत
शक्ति रही है । आपका नामस्मरण करते ही श्रीपाल का जहाज तिर
गया, चंदन वाला की हथकड़िया और वेडियां टूट गई, सीता का
अभिन कुरङ जलकुण्ड घन गया, सेठ मुदर्शन की शूली का सिंहासन
घन गया और द्रौपदी का मभा में चीर बढ गया । अतएव हे नाथ !
मेरे ऊपर भी जो यह मकट उपस्थित होगया है तो इसे भी निवारण
कर दीजिए । क्योंकि श्रद्धाहीन प्राणियों को मदेह होगया है कि
यह बालक हर्मिज जीवित नहीं हो सक्ता और यदि इमने पुन-
रुज्जीवन को प्राप्त नहीं किया तो लोगों की र्म में श्रद्धा हट जावेगी
इसलिए मेरी लाज रक्वना आपके ही हाथ है ।

इस प्रकार आचार्य श्री ने स्तोत्र का निर्माण कर उस वर्ष
दक्षिण बालक के मन में सुनाया । स्तोत्र की समाप्ति के साथ ही वह
सदृश मायनेत होकर उठ कर बैठ गया । इसके बाद वह अपने
पिता के साथ हमता हुआ घर चला गया । यह देख लोगों के दिलों

में भी बड़ा आश्चर्य उत्पन्न होगया और वे भी धर्म के प्रति श्रद्धावान् बन गए ।

तो भाई ! भगवान के नाम में अद्वितीय शक्ति रही हुई है और इसीसे वह लडका भी जिसके जीवित होने की कोई आशा नहीं थी, पुनरुज्जीवन को प्राप्त कर हसते-हंसते अपने घर को लौट गया और इस स्तोत्र की रचना वि० १७१५ में की गई थी आज भी लोग उस स्तोत्र का बड़ी श्रद्धा के साथ श्रवण कराते हैं । तो जहर किसी भी जानवर का हो परन्तु भगवान का श्रद्धा पूर्वक नाम लेने में उतर जाता है ।

देखो ! श्रीमद् टाणांगजी-सूत्र में चार प्रकार के जहर बताए गए हैं । इस मसार में भी चार प्रकार के विशेष रूप से जहरीले जीव बताए गए हैं । इनमें प्रथम बिच्छू का, दूसरे सर्प का, तीसरे नवर में मेंढक का और चौथे नम्बर में मनुष्य का जहर बताया गया है और उक्त जहरों की शक्ति का परिमाण बताते हुए कहा गया है कि यदि बिच्छू काट जाय तो उसका जहर अर्द्ध भारत, सर्प का जहर सम्पूर्ण भारत, मेंढक का जवूद्वीप और मनुष्य का जहर ढाई द्वीप परिमाण में भी शरीर हो तो उसमें समा जाता है ।

भाई ! बिच्छू, सर्प और मेंढक के जहर से तो एक ही आदमी मर सकता है और उपचार करने पर पुन जीवित भी हो सकता है । परन्तु मनुष्य का जहर इतना जवर्दस्त है कि इसका जहर ढाई द्वीप परिमाण शरीर में भी व्याप्त हो सकता है और मनुष्य के जहर ने तो हजारों-लाखों के ही प्राणों का सहार करवा दिया है । तो दुनिया अपने जहर की तरफ दृष्टिपात नहीं करती हुई दूसरों के ही जहर की तरफ निहारती रहती है । परन्तु भगवान तीर्थङ्करों के नामस्मरण में इन चारों प्रकार के जहरों का उपशमन करने की शक्ति विद्यमान है ।

भाई ! जब मैंने सन्त १९६१ में चित्तौड़ के किले पर चातुर्मास किया था तो एक समय की बात है कि उपाश्रय में बहुत से लोगों ने सामायिक कर रखी थी। तो उसी समय अचानक श्री फतहलालजी भडक्क्या को एक जहरीले विन्छू ने डक मार दिया। वे उसके दर्द में वैचेन होगए। तो उसी समय मंत्रवादी को बुलवाया गया। उसने भी मंत्रों का उच्चांगण किया परन्तु उन्हें आराम नहीं मिला। परन्तु उनके पास ही उनके भाई श्री भैरोलालजी भी बैठे हुए थे। उन्होंने नामायिक पूर्ण कर कहा कि अब और किसी मंत्रवादी को बुलाने की आवश्यकता नहीं है। मैं इन्हें अभी स्वस्थ बनाये देता हूँ। ता उन्होंने उसी समय चौबीस तीर्थद्वारों के नाम पाच सात भरतवा उल्टे रूप में सुनाये। परिणाम यह हुआ कि उनका जहर उतर गया और श्री फतहलालजी को उसी वक्त दर्द से राहत मिल गई। तो चौबीसी के उल्टे रूप में नाम बोलने से जहर उतर जाता है। और एक समय जब श्री भैरोलालजी को विन्छू ने काटा तो श्री फतहलालजी ने भी उन्हें उसी क्रिया के मुताबिक चौबीस तीर्थद्वारों के नाम सुनाये और उनका जहर भी फौरन उतर गया।

भाई ! विन्छू के जहर को उतारने का दूसरा तरीका यह भी बताया गया है कि यदि किसी को विन्छू काट लाये तो उसे मौ अङ्गों को क्रमशः उल्टे गिनकर सुना दिये जाय तो भी जहर उतर जाता है। अरं ! जब अको को भी उल्टे रूप में गिनते से जहर उतर सकता है तब तीर्थद्वार भगवान के नाम में तो अनन्त गुणी जाति रही हुई है। भगवान के नाम से तो संसार के सभी जहर उपशान्त हो सकते हैं। पर तु इसमें भी विश्वास की नितान्त आवश्यकता है। और नमस्कार मंत्र को भी उल्टा सुनाने से जहर उतर जाता है। तो भगवान के नाम में यह अलौकिक शक्ति है कि नाम स्मरण करते ही विन्छू, सर्प, मेढक या मनुष्य का जहर भी तत्क्षण उतर जाता है।

अरे ! जानवरों का तो जहर भगवान के नाम स्मरण से उतर ही जाता है परन्तु इस आत्मा के अन्दर जो अनादि काल से विषय कषाय और राग द्वेष का भयकर जहर भरा हुआ है वह भी शांत हो जाता है । तो भगवान के नाम से तो अनादिकालीन विषय कषाय रूपी जहर भी उपशांत हो जाता है और आत्मा सदा के लिये बाह्य भ्रमंजर जहरों से मुक्त होजाती है ।

भाई ! मैं वैष्णव इतिहास की भी इसी विषय की एक घटना आपके सामने रख देना उचित समझता हूँ । तो एक समय की बात है कि श्रीमद् रामचरित मानस के रचयिता गोस्वामी श्री तुलसीदास जी जब बनारस में असि घाट पर भगवद्भजन कर रहे थे तो एक व्यक्ति को किसी जहरीले सर्प ने काट लिया । घर के लोगों ने उसका बहुत उपचार करवाया परन्तु जहर नहीं उतरा और उस व्यक्ति की हालत गिरती ही गई । और जब सबने यह निश्चय कर लिया कि अब तो यह मर चुका है तो उस मृत पुरुष की अर्था बनाकर उसे जलाने के लिये असि घाट की तरफ रवाना हो गए । उनके पीछे पीछे उसकी पत्नि रोती चिल्लाती सती होने के लिये जा रही थी । परन्तु योगानयोग बीच रास्ते में ही गोस्वामीजी का शुभागमन हो गया । और ज्यों ही उस स्त्री की दृष्टि गोस्वामीजी पर पड़ी त्यों ही उसने मौके से फायदा उठाने की गर्ज से श्रद्धा पूर्वक स्वामीजी के चरण पकड़ लिये । उस समय तुलसीदासजी के मुह से भावुकता में आकर शब्द निकल गये । वेटी ! तेरा चूड़ा अमर रहे । उक्त शब्द सुनते ही उस स्त्री ने कहा-भगवन् ! आपके मुखार्विन्द से निकले हुए शब्द कभी मिथ्या नहीं होंगे । परन्तु मेरे पति तो मर चुके हैं और मैं भी उनके साथ सती होने जा रही हूँ ! तब फिर आपके मुह में निकले हुए शब्द कैसे पार पड़ेंगे ?

यह बात सुनते ही तुलसीदासजी विचार नग्न होकर नग्न में
 अहने लगे अरे ! मेरे तुम्ह से उक्त शब्द कैसे निकल गए ? तो इसी
 बदनाम को उन्होंने अपने शब्दों में इस प्रकार वर्णन किया है कि—

तुलसी जाना देव क, ली नमो गीरा ।

बूढ़ा तेरा कमर रहो, यह मेरी बत्तीरा ॥ १ ॥

पति हनना चल गया, हम नी जाकर हार ।

तुलसी तेरा वचन तो, किंचित् लगे पाए ॥ २ ॥

अर्थात्—ज्यों ही उस ली ने तुलसीदासजी को शीश नमन तो
 उन्होंने भी सहज मात्र में उसे सौभाग्यवती होने का शुभाशीर्वाद दे
 दिया । परन्तु जब उसके पति के मरने का बाद उन्हें नान्स हुई
 तो वे विचार सागर में निमग्न हो गए । परन्तु जब उन्होंने देखा कि
 मेरे तुम्ह से निकले हुए शब्द यदि प्रनालित नहीं होंगे तो लोगों का
 विश्वास बर्न और बर्न गुरु के प्रति उजाड़ना । अतएव उसी सन्य
 उन्होंने क्या किया ? तो यही बात नीचे के दोहे में दर्शाई गई है कि—

सुर्ग नरा संगय क, कम शीरा ज हाथ ।

तुलसीदास गर्ज क, ज राखे गनुनाथ ॥ ३ ॥

अर्थात्—तुलसीदास ने जब अर्थों को अपने पास संग्रही और
 फिर तन्य होकर अर्थना करने लगे—हे रामचन्द्र सहारा ! मैं
 आम्ना मऊ हूँ और नऊ की लाज रखना आम्ना बर्न है । यदि इस
 सन्य मेरी लाज बनी जाती है तो सन्य हो कि वह मेरी नहीं
 । परन्तु आपकी लाज जा रही है । अतएव इस संकट को निवारण कर
 अपनी लाज रख लीविए ! इस प्रकार शुद्ध हृदय से भगवान का
 स्मरण कर उन्होंने अपना हाथ उनके करीर पर फेर दिया ; तो उसी

समय कुदरत का यह करिश्मा हुआ कि हाथ फेरते ही वह मृत व्यक्ति अंगड़ाई लेता हुआ जीवित दशा में उठ बैठा। क्योंकि अभी तक उसके शरीर से प्राण परवेरु नहीं उडे थे। तो भगवान का नाम लेते ही उसका जहर उतर गया और वह स्वस्थ दशा में आगया। हा, यदि उसके प्राण शरीर से पृथक होगए होते तब तो टूटी पर बूटी कारगर सिद्ध नहीं हो सकती थी। परन्तु शरीर में प्राणों का संचार होने के कारण वह बाह्य जहर भगवद् नाम से शांत होगया। तो वह व्यक्ति अच्छा होकर गोस्वामीजी के चरणों में गिर पड़ा और सब लोग भी इस चमत्कार को देखकर आश्चर्य चकित रह गए। अब सब लोग अपने दिलों में एक नया उल्लास, उत्साह और विश्वास लिए अपने घर लौट आए। भाई ! उक्त घटना का वर्णन उनके जीवन चरित्र में किया गया है।

तो भाई ! भक्तामर स्तोत्र का उक्त इकतालीसवा श्लोक भी इसी बात का द्योतक है कि जो व्यक्ति श्रद्धा पूर्वक भगवान के नाम रूपी नागदमनी जड़ी को अपने हृदय में धारण किए हुए रहता है उसे ससार में कोई भी सताने वाला नहीं मिलता। यदि मिल भी जाता है तो वह अपने द्वेष को भूल कर शांत भाव से चला जाता है तो ऐसे भगवान ऋषभदेव के नाम में शक्ति विद्यमान है और उन्हीं भगवान ऋषभदेव को हमारा सर्व प्रथम नमस्कार है।

अब मैं आपके समक्ष शास्त्रीय चर्चा करते हुए पुण्यकुलक नामक ग्रंथ में आचार्य श्री ने जिस जिस बात के लिए अखूट पुण्य का कारण बताया है वह रख देना उचित समझना हूँ। तो आचार्य श्री ने तीसरी गाथा में वर्णन करते हुए कहा है —

सुद्धो, बुद्धो, सगुरुहि संगमो, उवसम, दयालुत्तं।

दिम्बित्वा कारणं जड, लभेति पभूय पुत्रेहि ॥३॥

भाई ! उपरोक्त गाथा मे बताया गया है कि जिसके अखूट पुण्य होते हैं उसी को शुद्ध बुद्धि की प्राप्ति होती है । तो बुद्धि का अर्थ है समझ और उसी को जैनागम की भाषा में सम्यक्त्व कहा है ।

मैं पहिले बता चुका हूँ कि सम्यक्त्व का सीधा-सादा अर्थ है यथार्थ बात को समझ लेना । अर्थात्—जो जैसी वस्तु हो उसको उसी रूप में देखना, समझना । तो ऐसी विशुद्ध बुद्धि को ही सम्यग्दर्शन कहते हैं और सम्यक्त्व भी उसी को प्राप्त होती है जिसके अखूट पुण्य होते हैं और दस बोलों में से एक बोल में बताया गया है कि.—

सद्धा परम दुल्लहा ।

अर्थात्—श्रद्धा प्राप्त होना दुर्लभ ही नहीं परन्तु महान दुर्लभ है । तो शुद्ध बुद्धि का होना, सम्यक्त्व का होना, और वस्तु को जैसी की तैसी मानना यह भी अखूट पुण्य से ही प्राप्त होता है । अन्यथा दृष्टि भेद हो जाने पर सम को विषम और विषम को सम समझने लगता है ।

श्रीमद् उत्तराध्ययन सूत्र के तीसरे अध्ययन की नवमी गाथा में बताया गया है कि —

आहच्च सवण लच्छु, सद्धा परम दुल्लहा ।

सोष्वा ने आउयंमगं, बहवे रिभस्सइ ॥६॥

अर्थात्—मुक्ति मार्ग का श्रवण होने के बावजूद भी श्रद्धा का होना अत्यन्त दुर्लभ है । क्योंकि न्याय मार्ग को सुन लेने के पश्चात् भी बहुत से जीव पतित हो जाते हैं । तो सच्ची वस्तु सुनना और उस पर विश्वास करना भी परम दुर्लभ है । अरे ! इस आत्मा को

ससार में परिभ्रमण करते हुए अनन्त काल व्यतीत होगया परन्तु फिर भी जीवन मे सम्यक्त्व की प्राप्ति नहीं हो सकी ।

यदि जीवन में एक वक्त भी सम्यक्त्व की प्राप्ति हो जाती तो शास्त्रकारों ने उत्तराध्ययन-सूत्र के उनतीसवे अध्ययन के उनसठवें बोल मे फर्माया है कि —

‘नाण सम्पन्न याण्ण भते ! जीवे किं जण्णयइ ? नाण सम्पन्नया एण जीवे सच्च भावाहिगम जण्णयई । नाण सम्पन्ने जीवे चाउरन्ते संसार कन्नारे न विण्णस्सइ ।

जहा सुई ससुत्ता, पडिया न विण्णस्सइ ।

तहा जीवे ससुत्ते, ससारे न विण्णस्सइ ॥

नाण विण्णयतप चरित्र जोगे सपा उण्णइ ।

ससमय, पर समय विसार एय असं घायण्णज्जे भवइ ॥५६॥

अर्थात्—उक्त गाथा मे ज्ञान सम्पन्न करने का फल बताया गया है । श्रमण भगवन्त महावीर स्वामी अपने परम शिष्य श्री गौतम स्वामी के प्रश्न करने पर प्रत्युत्तर मे फर्मा रहे हैं कि हे गौतम । ज्ञान सम्पन्न जीव समस्त पदार्थों के यथार्थ भावों को जान सकता है और वह फिर चतुर्गति रूप ससार अटवी में दुख प्राप्त नहीं करता । जैसे घागे से सहित सुई खोने नहीं पानी उसी प्रकार ज्ञानी जीव ससार मे भटकने नहीं पाता । वह ज्ञान, चारित्र और विनय के योगों को प्राप्त कर लेता है और अपने तथा पर के दर्शन को ठीक रूप में जानकर असत्य-मार्ग मे गुमराह नहीं होना और कदाचिद् वह आत्मा कर्मों के कारण ससार मे भटक भी गई तब भी अंध पुद्गल परावर्त काल से अधिक नहीं घूम सकती । और समय आने पर अवश्यमेव मोक्ष प्राप्त कर लेती है ।

तो मोक्ष प्राप्ति का मूल कारण है सम्यक्त्व ! जबकि सम्यक्त्व भी अखूट पुण्य के उदय से प्राप्त होती है । जब सम्यक्त्व जीवन में आ जाता है तो उस आत्मा से तमाम धर्म क्रियाएँ ठाँक ढग से होने लगती हैं । अन्यथा बिना सम्यक्त्व की प्राप्ति के इस आत्मा के द्वारा की गई सारी क्रियाएँ निष्फल हो जाती हैं और मोक्ष भी सम्यक्त्व की प्राप्ति के बिना नहीं मिल सकता । इसलिए हर हालत में सम्यक्त्व का प्राप्त होना आवश्यक है ।

भाई ! स्व० जैन दिवाकर श्री चौथमलजी म० भी समकित को संबोधन करते हुए कह रहे हैं कि —

जरासी आइजा ऐ, आइजा ! मुझको सुखी बनाइ जा ।

अरी ! समकितदेयी ! तू मेरे जीवन में छोटे से रूप में भी आजा ! यदि तू जरा सी भी मेरे जीवन में आगई तो मेरी आत्मा हमेशा के लिए सुखी बन जायेगी ।

परन्तु ज्ञानी पुरुष कहते हैं कि ऐ मानव ! तू समकित प्राप्ति की अभिलाषा तो कर रहा है परन्तु उसकी प्राप्ति तभी हो सकेगी जबकि मेरी आत्मा को जलाने वाली अनन्तानुबधी क्रोध, मान, माया और लोभ की चौकड़ी शान्त हो जायेगी—ठंडी पड़ जायेगी और चौथे गुणस्थान पर पहुँच जायेगी । इसके विपरीत जब तक यह कषायग्नितेरी आत्मा को जलाती रहेगी तब तक समकित की छाया भी तेरी आत्मा पर नहीं पड़ने पाएगी । इसलिए सबसे पहिले सम्यक्त्व की प्राप्ति के लिए कषायग्नितेरी शान्त करने का प्रयत्न करना बहुत जरूरी है ।

भाई ! कषाय भी चार प्रकार की हैं—अनन्तानुबधी, अप्रत्याख्यानावरणीय, प्रत्याख्यानावरणीय और संज्वलन । और क्रोध, मान,

माया-लोभ रूप से सोलह प्रकार की कषाय हो जाती है। परन्तु उक्त चारों कषायों में से जिसकी आत्मा में अनन्तानुबन्धी क्रोध, मान, माया और लोभ रूप कषाय होती है उसे समकित की प्राप्ति नहीं होती। यदि वह आत्मा उक्त प्रकार की कषायविग्नि में जलती हुई मृत्यु को प्राप्त हो जाती है तो वह सीधी नरक गति में जाकर उत्पन्न हो जाती है और उक्त कषाय की स्थिति या म्याद जीवन भर की होती है। अर्थात्—जैसे आपकी किसी से लड़ाई हो जाय और उस समय यदि आत्मा में अनन्तानुबन्धी क्रोध, मान, माया और लोभ रूपी कषाय का प्रवेश हो जाय तो उसकी गांठ जीवन पर्यन्त बनी रहती है। वह उस गांठ को मरणान्त समय तक भी नहीं खोल सकता। इसीलिए कहा गया है कि जब तक इस प्रकार की कषाय आत्मा में रहती है तब तक सम्यक्त्व की प्राप्ति नहीं होती।

परन्तु जब इस अनन्तानुबन्धी क्रोध, मान, माया और लोभ रूप कषाय की मजबूत गांठ ढीली पडने लगती है तो वह अप्रत्याख्यानी के रूप में नजर आने लगता है। और जब तक अप्रत्याख्यानी क्रोध, मान, माया और लोभ रूप कषाय जीवन में व्याप्त रहती है तब तक श्रावकत्व की प्राप्ति नहीं हो सकती और अप्रत्याख्यानी कषाय की स्थिति में यदि किसी को मृत्यु होती है तो वह मर कर सीधा पशु योनि में उत्पन्न होता है।

और जब आत्मा से अप्रत्याख्यानी क्रोध, मान, माया और लोभ रूपी कषाय की चौक हट जाती है तब उसके जीवन में श्रावक पना आ जाता है। तो श्रावक के जीवन में प्रत्याख्यानी क्रोध, मान, माया और लोभ रूप कषाय का निवास तो रहता ही है और जब तक यह प्रत्याख्यानी कषाय रूप चौक जीवन में रहती है तब तक साधुत्व की प्राप्ति नहीं हो सकती। तो प्रत्याख्यानी कषाय चौक की

ग्रन्थि खुलने पर ही जीवन में साधुता का प्रवेश होता है और इस चौक में मरने वाला प्राणी मनुष्य गति में जाकर उत्पन्न होता है ।

परन्तु जब साधक के जीवन में पानी को दो हिस्सों में विभक्त करने के लिए खींची हुई लकीर जैसी स्थिति उत्पन्न हो जाती है अर्थात् उसकी आत्मा में जब सज्जलन क्रोध, मान, माया और लोभ रूप कषाय जैसी दशा ही अवशिष्ट रह जाती है तब उसके जीवन में सच्चे मायने में साधुता का निवास हो जाता है । इस प्रकार के तनिक-सी कषाय-दशा के अवस्थित रह जाने पर भी आत्मा को मोक्ष की प्राप्ति नहीं हो सकती । अपितु उस आत्मा को देवगति ही प्राप्त होती है और यह दशा दसवें गुणस्थान पर्यन्त आत्मा की रहती है । वहा से भी यह आत्मा काल धर्म को प्राप्त कर देवयोनि में ही जन्म धारण करती है । परन्तु मोक्ष तो फिर भी प्राप्त नहीं हो सकता ।

इसलिए जैन धर्म विशेष रूप से आत्मा के निज गुणों पर ही जोर देता है । जबकि आत्म गुणों पर चारों ही प्रकार की कषायों का आवरण आया हुआ है और जब तक सपूर्ण रूप से कषायों का आवरण नहीं हट जाता तब तक आत्मा मोक्ष गति की अधिकारिणी नहीं बन सकती । उसे कषायानुसार विभिन्न योनियों में जनम धारण कर फल भोगना ही पडता है । हा, यदि आप भी शुद्ध बुद्धि अर्थात् सम्यक्त्व की प्राप्ति चाहते हैं और निकट भविष्य में यथा शीघ्र मुक्तावस्था को प्राप्त करना चाहते हैं तो कषायों को आत्मा से जड़मूल से उखाड़ कर फेंक दीजिए । आपके जीवन में फिर कषायों को उत्तेजना देने वाले चाहे कितने ही निमित्त क्यों न मिल जाय परन्तु आप क्रोध, मान, माया और लोभ के बशीभूत न होने पायें ।

और शास्त्रकारों ने भी फर्माया है कि —

कोहं च माणं च तद्देव मायं, लोभं च उत अहंकारं च दोषा ।
 एयाणि वता अरहा महेसी, एकुब्बइं पावणं कारवेइ ॥२६॥

श्रीमद् सूत्रकृतांगजी-सूत्र के छठे अध्ययन की उक्त छव्वीसवीं गाथा में शास्त्रकारों ने श्रमण भगवन्त महावीर स्वामी की गुणस्तुति करते हुए फर्माया है कि भगवान महावीर तभी पूर्णत को प्राप्त हुए और तभी पूर्ण आध्यात्मिक दशा में आए जबकि उन्होंने पूर्ण रूप से क्रोध, मान, माया और लोभ रूप चारों कपायों का वमन कर दिया। जैसे कोई व्यक्ति खीर-खांड के भोजन में परोक्ष रूप से मक्खी खा लेने के पश्चात् उस भोजन को एकदम हो हो। करके बाहर निकाल देता है और उस वमन किए हुए भोजन को फिर वह स्वयं भी देखना पसंद नहीं करता और दूसरे व्यक्ति भी उसे देखने की इच्छा नहीं करते। क्योंकि जो भी उस वमन किए हुए पदार्थ को ओर दृष्टिपात कर लेता है उसे भी वमन करने की आशका हो जाती है। तो ठीक इसी प्रकार से जिस आत्मा को अहत् पद प्राप्त करने की तमन्ना होती है वह उक्त चारों कपायों का वमन कर देता है। वमन करने से उसकी आत्मा में पवित्रता आ जाती है। श्रमण भगवान महावीर स्वामी ने भी चारों ही प्रकार की कपायों का सर्वथा वमन कर अरिहत पद को प्राप्त किया था। भाई! वमन किए हुए पदार्थ को तो कुत्ते और काग ही खाने की इच्छा करते हैं। परन्तु मनुष्य तो उसकी तरफ मुड़कर भी नहीं देखता।

तो भगवान महावीर ने अपनी आत्मा में रही हुई कपायों का पुरुषार्थ करके वमन कर दिया और वे अरिहत भगवान बन गए। अरिहत पद प्राप्त कर लेने के पश्चात् उनसे फिर कोई भी बात अज्ञात नहीं रहती। वे फिर चौंसठ इन्द्रों के पूजनिक तथा केवल ज्ञान और केवल दर्शन के धारक बन जाते हैं। तो भगवान महावीर ने अर्हत

दशा को प्राप्त कर लेने के बाद न तो स्वयं ने पाप कर्म किए, न दूसरों से करवाए और न पापकर्म करने वालों को मन से भी भला समझा ।

इस प्रकार भाइयों ! सम्यक्त्व की तभी प्राप्ति होती है जबकि आत्मा से कषायों का शमन होने लगता है । परन्तु जब तक आत्मा में कषायों का गठ सम्बन्ध रहता है तब तक सम्यक्त्व उस आत्मा से कोसों दूर रहती है । तो इसीलिये जैन धर्म के आचार्य और महा पुरुष भव्य प्राणियों को संबोधित करते हुए कहते हैं कि ऐ भव्या-त्माओं ! मिथ्यात्व के साथ गठ बन्धन करते हुए तो तुम्हें अनन्त काल व्यतीत होगया परन्तु तुम्हारी आत्मा का कल्याण न हो सका । परन्तु अब समभाव में अपनी आत्मा को लेकर अपना कल्याण कर लो । यह मानव शरीर तुम्हें सम्यक्त्व की प्राप्ति के लिये ही प्राप्त हुआ है ।

भाई ! प्रत्येक आत्मा को निम्न बातों पर समभाव लाना नितान्त आवश्यक है.—

लाभा लाभे सुहे दुक्खे, जीविए मरणे तहा ।

समो निन्दा पससामु, तहां माणव माणाओ ॥ ६० ॥

उन्नाध्यय के उन्नीसवें अध्याय की ६० वीं गाथा में शास्त्रकारों ने फर्माया है कि प्रत्येक मुमुक्षु आत्मा को लाभ या अलाभ, सुख या दुःख, जीवन या मरण, निन्दा या प्रशंसा और मान या अपमान जैसी परिस्थिति उत्पन्न हो जाने पर भी समभाव रखना चाहिये । साधक को उक्त दसों ही बातों की दशा में अपने आपको बहुत सभाल कर रखने की आवश्यकता है । परंतु बिरली ही आत्माएँ उक्त दस बातों की स्थिति प्राप्त होजाने पर समभाव में रह सकती हैं । जबकि सावा-

रण आत्माए तो तत्क्षण कषाय के वश में होकर अपने घर से बाहर निकल जाती है। उसका परिणाम यह होता है कि उनको ससार में परिभ्रमण करते हुए अनेकानेक योनियों में दुख उठाना पड़ता है। तो सम्यक्त्व की प्राप्ति के लिये दसों बातों के उपस्थित होजाने पर समभाव रखना चाहिये। परन्तु समभाव रखना बहुत मुश्किल है। जैसे किसी व्यक्ति को इच्छित वस्तु की प्राप्ति हो जाती है तो दूसरे व्यक्ति को उससे ईर्ष्या होने लगती है। ईर्ष्यालु व्यक्ति फिर अच्छी बात के लिये भी कुतर्क करने लगता है। ऐसा करने से उसकी आत्मा का पतन होता है। तो अच्छी बात के लिये जिज्ञासा दृष्टि से तर्क तो अवश्यमेव करना चाहिये परन्तु बुरी बात के लिये कभी भी तर्क नहीं करना चाहिए।

भाई ! स्व० जैन दिवाकरजी म० कभी कभी फर्माया करते थे कि जहां कुतर्क होता है वहीं दिलों में फर्क आजाता है। इसलिये मनुष्य को अच्छी बात के लिये ही तर्क करना चाहिये न कि बुरी बात के लिये। क्योंकि संसार में हेतु और कुहेतु भी बहुत तरह के हैं। देखो ! एक समय की बात है कि संवत् १६७६ की साल जबकि स्व० पूज्य खूबचंदजी म० अलवर में विराज रहे थे तब उनके पास एक ब्राह्मण पंडित आया। वह बातचीत के दौरान में कहने लगा महाराज ! “चोरी करना भी धर्म है”।

उक्त पंडित की धर्म विरुद्ध बात सुनकर भी पूज्य श्री गम्भीर रहे। वे पूर्ण धैर्यवान थे। उन्होंने उससे पूछा - पंडितजी ! आप यह बताइए कि चोरी करना किस प्रकार से धर्म है ?

तब वह पंडित प्रत्युत्तर देते हुए कहने लगा—महाराज ! जैसे किसी व्यक्ति के घर में दस सदस्य हैं और उन दसों ही सदस्यों के भरण-पोषण की जिम्मेवारी केवल उसी व्यक्ति पर है। घर में

नादारी भी बेहद है । एक दिन उसके घर में ऐसी विषम परिस्थिति उत्पन्न होगई कि एक टाइम के लिए भी अनाज खाने को न रहा ।

ऐसी परिस्थिति में वह व्यक्ति उदासीन होकर बैठ गया और विचार करने लगा कि मैं घर का मुखिया हूँ ! मुझे घर के दसों आदमियों का किसी भी प्रकार से पेट पालन करना आवश्यक है । परन्तु मुझे इस जिम्मेवरी को निभाने के लिए क्या प्रयत्न करना चाहिए ? क्योंकि इस समय मेरे पास एक भी पैसा नहीं है और कमाई भी नहीं है । यदि मैं इनके खाने का प्रबन्ध नहीं करता हूँ तो मैं अपने कर्तव्य से च्युत होता हूँ । अब तो ऐसी गरीबी में मुझे कोई उधार भी नहीं दे सकता । दूसरे आज कंट्रोल का समय होने से अनाज भी खुले रूप से बाजार में नहीं बिकता । अब यदि अनाज नहीं आएगा तो इन सबके भूखो मरने की नौबत आजाएगी । और आज कल व्यापारियों की संग्रह करने की नीति भी होगई है जिससे ब्लोक से अनाज भी महंगा मिलता है ! अतएव अब मुझे कहा से और किस प्रकार से अनाज लाकर अपने कुटुम्बीजनों की प्राण रक्षा करनी चाहिए ?

वह इसी प्रकार के सोच-विचार में निमग्न था कि सहसा उसके दिमाग में चोरी करने का विचार उत्पन्न होगया । उसने सोचा कि चोरी से बढ़कर मेरे पास दूसरा उपाय नहीं है जिससे अनाज प्राप्त कर अपने कुटुम्ब को मरने से बचा सकूँ । अतएव वह दृढ़ निश्चय करके चुपचाप किसी व्यापारी के गोदाम में घुस गया और मन दो मन अनाज भी चुरा कर ले आया । तब घर की स्त्रियों ने अनाज को पीस कर आटा बनाया और रोटिऐं बनाकर सबने बड़े प्रेम से खाली । इस प्रकार से महाराज ! उस व्यक्तियों ने चोरी का अवलम्बन लेकर सबके प्राणों की रक्षा कर ली । अब आप ही-

फर्माइए ! कि उसने चोरी करके धर्म का कार्य किया अथवा अधर्म का ? महाराज ! भाग्य से आप भी उसके घर पधार गए तो उसने श्रद्धा पूर्वक आपको भी उसमे से दो रोटिएँ बहुरा दी । तो उसे चोरी करने में धर्म हुआ या पाप ?

भाई ! उक्त पंडित की कुतर्क को सुनकर पूज्य श्री डिगमिगाए नहीं परन्तु उन्होंने उसके प्रश्न का सचोटे प्रत्युत्तर दिया । हां यदि कोई दूसरा साधु होता तो वह फौरन निस्सकोच भाव से कह देता कि हां भाई ! ऐसा करने में तो उसे धर्म ही हुआ । परन्तु पूज्य श्री तो विचक्षण एवं अनुभवशील थे अतएव उन्होंने कहा—पंडितजी ! चोरी करना तो तीनों काल में ही पाप है । चोरी करना कभी भी धर्म नहीं कहा जा सकता । क्योंकि चोरी करने पर चोर को ही जेल खाने की हवा खानी पड़ती है । देखो ! यदि वह व्यक्ति सठ के रिपोर्ट करने पर पुलिस के द्वारा चोरी के अपराध में पकड़ लिया जाता और उसे सजा सुना दी जाती तो बताओ ! जेलखाने की हवा कौन खाता ? क्या उसे ही अकेले को सजा भुगतनी पड़ती अथवा अन्य कुटुम्बीजनों को भी जेलखाने की हवा खानी पड़ती ? यहाँ आप उत्तर में कह सकते हैं कि महाराज ! चोरी करने पर सजा तो उसी व्यक्ति को ही भोगनी पड़ती ! तो अब आप ख्याल कर सकते हैं कि यदि चोरी करना धर्म होता तो उसे चोरी के अपराध में पुलिस भी नहीं पकड़ सकती थी । तो सिद्ध हुआ कि कैसी भी परिस्थिति उत्पन्न होने पर चोरी करना धर्म नहीं कहा जा सकता । यह ध्रुव सत्य है कि चोरी करना हर हालत में पाप ही है

भाई ! यदि ऐमे काम में भी धर्म हो जाएगा तब तो कल तुम भी कह दोगे कि महाराज ! मेरा लग्न करा दो तो आपको बड़ा भारी धर्म होगा ! क्योंकि लग्न करने के बाद जब मेरे दो-चार लड़के हों

जाएँगे तो मैं उनसे एक-दो को आपका शिष्य बना दूँगा। या इसी प्रकार से यदि आपकी कृपा से दस-बीस हजार की प्राप्ति हो जायेगी तो उससे दो-चार हजार शुभ कार्य में लगा दूँगा। तो कहिये, पंडितजी ! इन कार्यों में भी धर्म होगा या नहीं ? परन्तु पंडितजी ! याद रखिए ! पाप कर्म तो पाप-कर्म ही रहेगा ! उस पाप-कर्म में भी यदि आप धर्म के दर्शन करना चाहेंगे तो कदापि नहीं हो सकेंगे ।

इसलिए भाई ! तर्क भी हमेशा वैसी ही करनी चाहिए जिससे कि प्रत्येक के हृदय पर अच्छा असर पड़े और अच्छा फल निकले और यदि असत्य बातों में तर्क की गई तो वह तर्क नहीं कुनर्क ही कही जायेगा और उसका श्रोताओं के हृदय पर भी बुरा असर पड़ सकेगा ।

आज हमारे समक्ष कई ऐसे पाश्चात्य शिक्षण में डिग्री प्राप्त किए शिक्षण शास्त्री भी उपस्थित होते हैं जिन्होंने धर्म ग्रंथों का पठन एव अवलोकन नहीं किया होता है । तो ऐसे व्यक्तियों के मुँह से यही विचार धारा व्यक्त होती है कि सामायिक प्रतिक्रमण, पौषध, व्रत नियमादि करने और व्याख्यान सुनने से क्या लाभ है ? ऐसा करने से तो समय की बरबादी और दुरुपयोग होता है । इसलिए यदि ससार में आए हो तो खूब खाओ, पिओ और मौज करो । इस अनमोल शरीर को फिजूल ही दुख नहीं देना चाहिए । क्योंकि यह मनुष्य की जिंदगी बार-बार मिलने वाली नहीं है । अतएव इस छोटी-सी जिन्दगी में जो कुछ भी भोगोपभोग किया जा सके कर लेना चाहिए ।

तो भाई ! उक्त विचार धारा वाले व्यक्तियों की भी ससार में कोई कमी नहीं है । ऐसे नास्तिक विचारों वाले व्यक्ति भी इस ससार

में मौजूद हैं। वे लोग पाप और धर्म जैसी चीज को ही नहीं मानते। परन्तु मैं कहूँ कि जो लोग ऐसा कहने हैं कि ऐसा करने में और पैसा करने में क्या लाभ है ? तो मैं भी उन लोगों से पूछ लूँ कि आपके इस प्रकार बोलने में भी क्या लाभ है ? अरे ! भाई ! तू तो कुछ भी नहीं करता और सबको व्यर्थ बताता है परन्तु याद रख ! इसके बावजूद वे लोग तुझ से लाख दर्जे अच्छे हैं जो कुछ न कुछ धर्माचरण करते तो हैं ? परन्तु जिसके दिमाग में भूसा भर जाता है वह इसी प्रकार के निरर्थक शब्दों का उच्चारण करता रहता है जो कि उसके लिए भी हानिकारक होते हैं और दूसरों के लिए भी आत्मघातक सिद्ध होते हैं।

अरे ! कोई कोई तो यहां तक कहने का दुस्साहस कर लेते हैं कि “इन साधुओं को तो तोप से ही उड़ा देना चाहिये। आज ये साधु देश के लिये भार स्वरूप हैं। और इनकी अहिंसा ने तो हमको कायर बना दिया है। इसलिये अब इन साधुओं की देश को कोई जरूरत नहीं है।”

परन्तु भाई ! इस प्रकार के द्वेष पूर्ण शब्द निकालने वाले भी गलत रास्ते पर हैं। और यदि सब पूछो तो उन्होंने कभी भारतीय इतिहास को उठाकर ही नहीं देखा और अहिंसा की वास्तविक परिभाषा को ही नहीं समझा। यदि वे अहिंसा की परिभाषा समझ लेते और इतिहास को आचोपात गंभीरता के साथ देख लेते तो उन्हें इस प्रकार मनमाने शब्द निकालने की हिम्मत ही न होती।

देखो ! आज तक अहिंसा भगवती ने मत्सर के प्राणीमात्र की रक्षा की है। अहिंसा वीरों को शस्त्र है न कि कायरों का। कायर पुरुष अहिंसा को वारण ही नहीं कर सकता। यह भगवती अहिंसा प्राणियों को दुर्गति से निकाल कर सद्गति में ले जाती है।

इसका पालन करते हुए प्रत्येक आत्मा इस लोक तथा परलोक में सुखी बन जाती है। तो अहिंसा दुख से उन्मुक्त कराने वाली है न कि दुख के सागर में डालने वाली। और जो कुछ प्राणियों को ससार में दुख की प्राप्ति है वह केवल पाप के कारण ही होती है। मनुष्य जैसे जैसे कर्म करता है उसी के अनुसार उसे सुख या दुख की प्राप्ति होती है। तो अहिंसा ने मनुष्य को कायर नहीं बनाया किंतु उसके पाप ने ही उसे बुजदिल और नपुंसक बना दिया है। और जो तुम इस प्रकार की कुतर्क यहां करते हो तो यह तर्क यहां तो चल जायेगी परन्तु जब तुम यहां से मरकर नक में जाकर उत्पन्न होओगे और नेरिपे के रूप में जब तुम अपने पाप कर्मों का फल भोगने के लिये वहां के परमाधर्मी देवों के सामने उपस्थित होओगे तब तुम्हारी एक भी तर्क चलने वाली नहीं है। इसलिये कुतर्क में अपना और दूसरों का समय बरबाद नहीं करते हुए मानव को अच्छी बात में ही तर्क उपस्थित करनी चाहिये इस प्रकार अच्छी बात में तर्क करने से शुद्ध सम्यक्त्व की प्राप्ति होती है।

तो आचार्य श्री फर्मा रहे हैं कि शुद्ध सम्यक्त्व की प्राप्ति भी पुण्योदय से ही प्राप्त होती है। परन्तु सम्यक्त्व की शुद्ध रूप रेखा जानने से पूर्व हमें मिथ्यात्व की परिभाषा जान लेनी चाहिये। तो जो जैसी वस्तु हो उसे उस रूप में नहीं मानकर असत्य रूप में मानना मिथ्यात्व कहलाता है। भाई! आपने पच्चीस बोल के थोकड़े को तो देखा ही होगा। उसमें तेरहवें बोल में दस प्रकार के मिथ्यात्व बताए गए हैं। अर्थात् जीव को अजीव और अजीव को जीव, धर्म को अधर्म और अधर्म, को धर्म, साधु को असाधु और असाधु को साधु, ससार के मार्ग को मोक्ष का मार्ग और मोक्ष के मार्ग को ससार का मार्ग तथा कर्मों से रहित आत्माओं को कर्म सहित

और कर्म सहित आत्माओं को कर्मों से रहित मानना मिथ्यात्व बताया गया है ।

अब आप उक्त दस प्रकार के मिथ्यात्व की तरफ जरा गहराई से विचार करेंगे तो आपको मालूम होगा कि जीव मे अजीव की और अजीव में जीव की कल्पना करना या मान्यता करना मिथ्यात्व माना जाता है । जबकि जो वस्तु जैसी हो उसे वैसी ही मानना सम्यक्त्व कहलाता है । इस प्रकार तीर्थङ्कर भगवान ने सम्यक्त्व तथा मिथ्यात्व दोनों का ही स्वरूप स्पष्ट रूप से बता दिया है । परन्तु हमारा कर्तव्य है कि वस्तु के स्वरूप को समझ कर जो वस्तु ग्रहण करने योग्य हो उसे ग्रहण करें और जो त्यागने योग्य हो उसे सहज भाव में छोड़ दें । इस प्रकार वस्तु के स्वरूप को यथार्थ रूप से समझ कर त्यागन करने और ग्रहण करने में हठाग्रह नहीं होना चाहिये । क्यों कि जहां हठाग्रह और दुराग्रह है वहीं मिथ्यात्व है और यथार्थता है वहीं सम्यक्त्व है ।

भाई ! जब संवत् २००३ की साल मेरा चातुर्मास जामनगर में था तब वहीं एक मंदिर मार्गी सत भी चातुर्मास काल में रहे हुए थे । वे श्रीमद् तत्त्वार्थ सूत्र का अध्ययन करते थे । एक समय उन्होंने एक भाई को मेरे पास तत्त्वार्थ सूत्र लाने को भेजा । मैंने उस भाई के साथ कहलाया कि मेरे पास प्रधानाचार्य श्री आत्मारामजी म० सा० द्वारा प्रकाशित तत्त्वार्थ सूत्र मौजूदा है । इसमें विशद रूप से तत्त्वार्थ सूत्र का समन्वय किया गया है । आखिर उन्होंने उसे भगवा लिया । उन्होंने उसका आद्योपात्त अध्ययन किया और कहलाया कि यह ग्रन्थ तो बड़े अच्छे ढंग से लिखा गया है । और उस ग्रंथ को देखकर ही उनकी मुझसे मिलने की इच्छा हुई ।

आखिर एक दिन रास्ते में उनसे मिलना होगया । हम दोनों में आपस में बड़े ही प्रेम और शिष्टता पूर्वक वार्तालाप हुआ । इन

दोनों बातचीत कर अपने अपने स्थान को लौट आये । इसी प्रकार कुछ दिनों बाद एक दिन फिर हम दोनों का रास्ते में मिलन होगया । परन्तु आज उन्होंने मुझसे मंदिर में चलने का आग्रह किया । तब मैंने प्रत्युत्तर में कहा कि आपके और मेरे मंदिर में जाने में बड़ा अंतर है ! क्योंकि आप तो मंदिर में मूर्ति को भगवान समझ कर जाते हैं और मैं मंदिर में मूर्ति को भगवान समझ कर नहीं जाऊंगा । अतएव आपके साथ मेरा मंदिर में जाना अनुचित होगा । और जैन धर्म का सिद्धांत भी है कि जो वस्तु जैसी हो उसको वैसी ही मानना समकित कहलाता है । जबकि इसके विपरीत मान्यता रखना मिथ्यात्व है । तो यदि आपकी भी यही मान्यता है श्रद्धा है तब तो मुझे आपके साथ चलने में एतराज नहीं है । परन्तु आप तो जड़ में चेतन की कल्पना करते हैं । और इसी को मिथ्यात्व माना गया है । यही समभाव में विषमभाव का समावेश हो जाता है ।

और मैं पूछूँ आपसे कि मूर्ति को देखने से क्या निर्विकारी भावना पैदा हो ही जाती है ? कदापि नहीं ! क्योंकि जैसे स्त्री को देखने से व्यक्ति के मन में विकार भावना उत्पन्न हो जाती है उसी प्रकार तीर्थङ्कर भगवान की मूर्ति को देखने से भी विकार भावना आ सकती है । क्योंकि आत्मा में जब तक कषाय का उद्रेक है तब तक यह क्रम चलता ही रहता है । तो जड़ में चेतन की कल्पना कर लेना ही हमारे और आपके बीच में विशेष का कारण है । परन्तु जैन धर्म बड़ा विशाल है । जैन दर्शन ने वस्तु के यथार्थ स्वरूप को समझ लेने को ही सम्यक्त्व कहा है और जड़ में चेतन की कल्पना करने को स्पष्ट रूप से मिथ्यात्व बताया है । तो आप स्वयमेव विचारक हैं अतएव इस पर जरा गम्भीरता पूर्वक विचार करें कि मेरा आपके साथ मंदिर में जाना कहां तक उचित है ! और फिर मंदिर

मे जाने के बाद भी हम दोनों अपनी अपनी मान्यता के अनुसार ही तो आचरण करेंगे। हम दोनों में से कोई भी अपनी मान्यता को छोड़ने को तैयार नहीं है। अतएव मेरा मंदिर में जाना आपकी मान्यतानुसार ठीक नहीं है।

और आप यह भी अच्छी तरह जानते हैं कि भगवान के सवध में तो आपकी और हमारी लड़ाई नहीं है। यदि कुछ विरोध है तो वह सिद्धांत का है। देखो ! तीर्थङ्कर भगवान जब इस भारत भूमि पर विचरण करते थे तब वे शरीरधारी और रूपी थे। परन्तु मोक्ष में पधार जाने के बाद सिद्धावस्था को प्राप्त होजाने से अरूपी होगये। जबकि अरूपी भगवान का आह्वान नहीं होता। और अपने मंदिर में जो मूर्ति की प्रतिष्ठा की है वह भगवान का मंत्रों द्वारा आह्वान करके की है अतएव मूर्ति में भगवान की कल्पना नहीं की जा सकती। हा, ससारी जीवों को सुख शांति के लिये देवताओं का तो अवश्यमेव आह्वान होता है परन्तु भगवान का आह्वान सिद्धांत के प्रतिकूल है। फिर भी नाममग्न लोग अपनी अपनी मान्यतानुसार कल्पना कर ही लेते हैं। परन्तु जो सिद्धांत के अनुकूल आचरण करने वाले हैं और वे चाहे मूर्ति पूजक भी क्यों न हो परन्तु वे तो स्पष्ट रूप से यही कहेंगे कि महाराज ! मूर्ति तो मूर्ति है और भगवान भगवान ही हैं। और फिर इस प्रकार की मान्यता वाले लोग चाहे किसी स्थान पर भी भगवान का नाम ले सकते हैं। भावों की शुद्धा शुद्धि के संबंध में ऐसा निश्चित मत नहीं कि अमुक स्थान पर ही मानव की भावना शुद्ध रह सकती है और अन्य स्थान पर भगवान का नाम लेने से भावना अशुद्ध हो जाती है। परन्तु भावना की शुद्धा शुद्धि मानव के मन की दृढ़ता पर है। तो मूर्ति को देखने पर ही वैराग्य भावना उत्पन्न होती है ऐसी बात जैनागम में नहीं पाई जाती।

चू कि आज सम्यक्त्व का विषय चल पड़ा है अतएव स्पष्टीकरण कर देना भी मेरा परम कर्तव्य होजाता है तो समकित बड़ी भारी कीमती वस्तु है। यह इतनी वेशकीमती है कि दुनिया भर की सारी वस्तुएँ एक तरफ हैं और समकित एक तरफ है। इसके महत्व को जिस आत्मा ने समझ लिया वह समझ लो भवसागर से पार हो गया। सम्यक्त्ववारी आत्मा कभी भी विपरीत आचरण नहीं करता। वह तो वस्तु के यथार्थ स्वरूप को समझ कर वैसाही व्यवहार करेगा।

आज इस आत्मा को ससार में परिभ्रमण करते हुए अनन्त काल व्यतीत होगया है परन्तु शुद्ध सम्यक्त्व की प्राप्ति न हो सकी। हाँ ! जिन महापुरुषों को पुण्योदय से सम्यक्त्व की प्राप्ति होगई और उनमें से किसी को किसी निमित्त से और किसी को किसी निमित्त से जाति स्मरण ज्ञान उत्पन्न भी होगया परन्तु किसी ने भी उस पदार्थ को सिर नहीं नमाया। जैसे कि श्रीमद् उत्तराध्ययन-सूत्र के अठारहवें अध्ययन की छियालीसवीं गाथा में बताया गया है कि—

करकडू कर्लिंगेसु, पचालेसुय दुम्मु हो ।

नभीगया विदेहेसु गंधारेसुय नगगइ ॥४६॥

उक्त गाथा में शास्त्रकारों ने बताया है कि चार विभिन्न देशों के राजाओं को पृथक-पृथक वस्तुओं को देखने से जाति स्मरण ज्ञान उत्पन्न होगया। जैसे कि कर्लिंग नरेश करकडू को वृषभ देखकर, कपिलपुर के राजा दुम्मोई को स्तम्भ देखकर, मिथिला के स्वामी नमिराजा को चूडिया देखकर और गन्धार देश के नरधिप निघाई को आन्नमजरी देखकर जाति स्मरण ज्ञान उत्पन्न होगया था और इस प्रकार से चार प्रकार के प्रत्येक बुद्धों का वर्णन शास्त्रों में आता है।

भाई । वंपिलपुर के राजा दुम्मोई ने एक बहुत बड़ा इन्द्र स्तम्भ बनवाया और उस पर आकर्षक चित्रण भी करवाया । जब वह पूर्ण रूप से तैयार होगया तो राजा ने उसका महोत्सव किया । उस स्तम्भ को देखने के लिए बहुत बड़ा मेला लग गया । सब लोग उसे देख-देख कर उसकी भूरि-भूरि प्रशंसा करते जाते थे और राजा भी उसे देखकर बड़ा प्रसन्न हुआ । उसने स्तम्भ तथा कलाकारों की बड़ी प्रशंसा की । परन्तु कालान्तर में वही स्तम्भ निमित्त पाकर घराशायी होगया । उसके टुकड़े टुकड़े होगए और उसकी सुन्दरता नष्ट हो गई । इत्तिफाक से किसी दिन राजा की सवारी भी उधर से निकली । ज्योंही राजा की दृष्टि उन अवशिष्ट स्तम्भ चिन्हों पर पड़ी तो उसे इन्द्र स्तम्भ की स्मृति हो आई । उसने अपने अनुचरों से उस स्तम्भ के विषय में पूछा तो उसे ज्ञात हुआ कि ये भग्नावशेष उसी इन्द्र स्तम्भ के हैं जिसे कि महाराज ने बड़ी उदारता के साथ बनवाया था और उसके लिए बड़ा भारी महोत्सव मनाया गया था । एक दिन उस स्तम्भ को देखने के लिए हजारों दर्शकों की भीड़ जमा होरही थी जबकि आज वही इस प्रकार जर्जरित दशा में पड़ा हुआ है और लोग उसी के भग्नावशेषों पर मल-मूत्र त्यागने लगे हैं ।

कर्मचारियों के मुँह से उक्त स्तम्भ के बारे में सुनकर राजा को बड़ा आश्चर्य हुआ और वे विचार सागर में गोते लगाने लगे । उन्होंने सोचा कि ओ हो ! ससार की बड़ी विचित्र दशा है ? कवि भी उनकी स्थिति के विषय में कह रहे हैं कि —

उगे सोई आयमे, और फूने सो कुम्हलावेरे ।

ऐसा विचार कर राजा, जाति स्मरण पावे रे ॥

काया थारी रे, काया थारी रे, या पर पुद्गल से शोभा पावे रे ॥ टेर ॥

वह दुस्मोई राजा विचार करने लगा कि अरे ! जो उदय हुआ है वह अस्त होने के लिए है । और जो पुष्प वाटिका में विकसित हुआ है वह एक दिन कुम्हलाने के लिए है । इसी प्रकार जो जन्मा है वह मरने के लिए ही उत्पन्न हुआ है । अरे ! आज जो दशा इस स्तम्भ की हुई है वही हालत एक दिन मेरी भी होने वाली है । भाई ! इस प्रकार विचार करते-करते राजा को जाति स्मरण ज्ञान उत्पन्न होगया । वे स्वयमेव उसी क्षण साधु बन गए । परन्तु जिनके निमित्त से उन्हें जाति स्मरण ज्ञान उत्पन्न हुआ था उसे उन्होंने शीश नहीं भुकाया ।

दूसरे करकहू राजा को अपने दूधमल साड को देखकर जाति स्मरण ज्ञान उत्पन्न होगया परन्तु उन्होंने भी वृषभ को शीश नहीं भुकाया ।

तीसरे गांधार नरेश निघाई को आम्रमंजरी देखकर जाति स्मरण ज्ञान उत्पन्न हुआ परन्तु उन्होंने भी अपने निमित्त को सिर नहीं भुकाया और चौथे मिथिला के अधिपति नमिराजा ने रुग्णावस्था में जब अपनी महारानियों के हाथ में रही हुई चूड़ियों की चदन घिसते हुए आवाज सुनी तो उन्हें वह आवाज अशांति पैदा करने वाली लगी । उन्होंने अपनी रानियों को चूडिया उतारने का आदेश दिया । सभी रानियों ने महाराज की आज्ञा का पालन करते हुए एक-एक चूडी के अतिरिक्त सभी चूडियां उतार दीं । यह देख राजा को शांति तो प्राप्त हुई परन्तु वे एकत्व भावना पर विचार करने लगे । इस प्रकार विचार करते-करते उन्हें भी जाति स्मरण ज्ञान उत्पन्न होगया । परन्तु उन्होंने भी उन चूडियों के आगे सिर नहीं भुकाया । तो कहने का आशय यही है कि उन महापुरुषों ने भी अपने अपने निमित्त पदार्थ को नमस्कार नहीं किया ।

भाई ! यद्यपि नमस्कार करना पुण्य का कारण है परन्तु नमस्कार भी गुणी पुरुष को ही किया जाना चाहिए । जड़ पदार्थ को नमस्कार करने से कोई कार्य भिद्ध नहीं होता । तो जड़ मूर्ति में भगवान की कल्पना करके नमस्कार करना सम्यक्त्व नहीं परन्तु मिथ्यात्व है और इसी बात के लिए आपस में मतभेद होगया है । तो केवल समझ के हेर फेर के कारण ही हमारी और आपकी मान्यता में फर्क आगया है ।

परन्तु यदि हम गहराई से विचार करें तो मालूम होगा कि सब एक ही जगह आकर मिल जाते हैं । जैसे जितने भी नदी नाले हैं वे विभिन्न दिशाओं में बहते रहने के बावजूद भी सब ही समुद्र में जाकर मिल जाते हैं और सागर रूप में परिणत हो जाते हैं । तो जैन धर्म का सिद्धान्त है कि चाहे विभिन्न मान्यताओं में हम रमण करते रहें परन्तु सम्यक्त्व की प्राप्ति हुए बिना आत्मा मोक्ष गति को प्राप्त नहीं कर सकती । हां, यदि एक मरतवा भी जीवन में सम्यक्त्व की प्राप्ति होगई तो मोक्ष अवश्य हो जायेगी ।

भाई ! जीवन का लक्ष्य तो सभी जीवों का मोक्ष प्राप्ति करना ही है परन्तु उस परम पद की प्राप्ति के लिए रास्ते सबने जुड़े जुड़े झुल्ट्यार कर लिए हैं । अब कोई तो सुगम पथ से होकर जारहा है और कोई कटकाकीर्ण रास्ते से होकर जारहा है । तो इन दोनों में फर्क इतना ही है कि एक व्यक्ति तो यथाशीघ्र और निर्विघ्नता पूर्वक अपने निश्चित लक्ष्य पर पहुँच जाएगा और दूसरे व्यक्ति को अपने गन्तव्य स्थान पर पहुँचने में विघ्न बाधाएँ आ जाएँगी और विलम्ब भी हो जाएगा । परन्तु गलत रास्ते से चलने वाले व्यक्ति को भी यदि किसी दिन सच्चे जानकार से भेंट हो जायेगी तो वह भी सही रास्ता पकड़ कर आसानी से अपने स्थान पर पहुँच जायेगा । परन्तु

भाई ! कभी-कभी ऐसा भी होता है कि यदि रास्ता बताने वाला धूर्त और चालाक मिल गया, तो वह और भी ऊबड़-खाबड़ मार्ग बता देता है जिससे पथिक अपने गन्तव्य स्थान पर पहुँचने में नाकामयाव रहता है और इधर-उधर भटक जाता है । क्योंकि संसार में चालाक और ठग मनुष्यों की भी कमी नहीं है । इसलिए मोक्ष मार्ग पर चलने वाले साधकों का परम कर्तव्य है कि वे ऐसे लम्पटी मनुष्यों के भुलावे में न आएँ और अपने आपके जीवन को संसार में रुलाने से बचाते रहें । परन्तु आपके विचार मजबूत तभी रह सकते हैं जबकि आप सम्यक्त्व के स्वरूप को जान लेंगे ।

अरे ! संसार में ऐसे भी भोले लोग बहुत हैं जो धूर्त लोगों के चक्कर में आ जाते हैं और उनके द्वारा बताए हुए कटकाकीर्ण मार्ग को ही निष्कण्टक मार्ग समझ कर चलना प्रारंभ कर देते हैं । परन्तु रास्ते में विघ्न बाधाओं के उपस्थित होने पर फिर वे पश्चात्ताप करते हैं और अपने मार्ग दर्शन को बुरा भला कहते हैं । परन्तु साधक को चाहिए कि वह प्रथम ही मार्ग-दर्शन के विषय में जानकारी प्राप्त कर लें और फिर उसके बताए हुए मार्ग पर गति करें । ऐसा करने से साधक को पश्चात्ताप करने का मौका भी नहीं आएगा और निर्विघ्नता पूर्वक रास्ता भी तय हो जाएगा ।

परन्तु मैंने पहिले कहा था कि मानव को धन कमाना तो अच्छी तरह याद है परन्तु उसकी रक्षा करना याद नहीं है । मैं पूछूँ आप से कि आप लोग रात्रि में दूकानें बंद करके अपना माल किसके भरोसे छोड़कर आते हैं ? तो आप लोगों की तरफ से यही उत्तर मिलेगा कि महाराज ! हम तो तालों के भरोसे ही माल छोड़कर घर आते हैं । परन्तु अब आप लोग यह बताइए कि यदि पीछे से कोई चोर आपकी दूकान के ताले तोड़कर माल ले जाते हैं तो उसके लिए आप रोयेंगे या सरकार ?

तो उक्त प्रश्न का भी आप फौरन उत्तर दे देंगे कि माल के चोरी हो जाने पर तो हमें ही रोना पड़ेगा ! परन्तु मैं पूछूँ कि आपको माल के चले जाने पर क्यों रोना चाहिए ? क्योंकि आपका कार्य है अथक परिश्रम करके धन कमाना और सरकार का कर्तव्य है आपके माल और जान की हिफाजत करने का । अतएव उस माल के लिए आपको नहीं परन्तु सरकार को चार आंसू बहाने चाहिए । परन्तु ऐसा होता नहीं है और उस माल के चुराए जाने पर आप ही रोते हैं न कि सरकार ! तो इसीलिए मैं कहा करता हूँ कि आज के धनिकों को कमाना तो याद है परन्तु उसकी सुरक्षा करना याद नहीं है ।

दूसरे आप लोगों को अपनी मरजी के मुताबिक स्वादिष्ट पदार्थ खाना तो याद है परन्तु शरीर को तन्दुरुस्त रखना याद नहीं है । हाँ, बीमार हो जाने पर डाक्टर के आदेशानुसार तो कई पदार्थ खाने छोड़ देंगे परन्तु अपनी इच्छा से तो अपथ्यकारी चीजें भी छोड़ने को तैयार नहीं हैं और यही कारण है कि आप अपने शरीर की रक्षा करने में भी असमर्थ हैं । परन्तु आप अपने शरीर को तभी स्वस्थ रख सकेंगे और इसकी सुरक्षा कर सकेंगे जबकि आप डाक्टरों की अपेक्षा नहीं करते हुए स्वयमेव अस्वास्थ्य पदार्थों को छोड़ देंगे । क्योंकि शरीर की रक्षा करना अत्यावश्यक है । यदि आप शरीर की सुरक्षा नहीं कर सकते हैं तो फिर धन की भी रक्षा नहीं कर सकते और सच पूछिए तो आपका अपना मन भी आपके हाथ में नहीं है । यह मन भी दूसरे के इशारे पर नाचने को तैयार हो जाता है । क्योंकि आज दुनिया में वादों की बाढ़ सी आई हुई है । जिधर देखो उधर सम्प्रदायवाद, जातिवाद, प्रांतवाद, समाजवाद आदि-आदि कई वादों के नेतागण अपनी वाक्पटुता के द्वारा भोले लोगों के मनों को अपनी ओर आकर्षित करने में सफल हैं । इस

प्रकार कई नेताओं के भिन्न-भिन्न विचार सुन-सुन कर आपका मन भी गड़बड़ाने लगता है। आप अपने मन को स्थिर नहीं रख सकते और मन के विगड़ जाने से आपके विचार भी स्थिर नहीं रहने पाते। तो यह मन भी आपके हाथ में नहीं रहा है और उसके मुताबिक ही आपकी दृष्टि भी बदल गई है और इसीसे आप अच्छे या बुरे बन गए हैं।

भाई ! इतिहास इस बात के लिये साक्षी है कि इस देश में जिस जिस देश, जाति, समाज या धर्म के नेताओं का क्रमशः आगमन हुआ और उन्होंने जैसी जैसी विचार धारा पुरजोर शब्दावली में रखी तो यह मन उनकी ओर आकर्षित होता गया। फिर वह नेता या उसका मत आपके अनुकूल हुआ या नहीं परन्तु आपका मन बर-बसत उसकी तरफ खिंचता ही गया और आपके मस्तिष्क में अच्छा या बुरा सोचने की भी ताकत नहीं रही। तो कहने का प्रयोजन यही है कि ऐसी परिस्थिति में आपकी रक्षा हो तो कैसे हो। क्योंकि आपके दिलोदिमाग में सोचने की शक्ति ही नहीं रही। और सोचा जाता है अपनी अपनी बुद्धि के अनुसार। तो जितनी जिसके पास बुद्धि होगी उसी के अनुसार ही वह सोच सकेगा। और जो व्यक्ति जिस धर्म या मत में बंध गया तो वह वहीं तक ही सीमित दशा में विचार करेगा। इससे आगे वह सोच ही नहीं सकता। परन्तु जो व्यक्ति अपने मन के आधीन नहीं है और विशाल दायरे में सोचने की शक्ति रखता है वह किसी एक पक्ष में नहीं बंध पाता।

इसके लिये आपके पास उदाहरण है सरदार पटेल का जो कि कुछ वर्ष पूर्व भारत सरकार के गृह मंत्री पद पर आसीन थे। परन्तु आज वे हमारे बीच में उपस्थित नहीं हैं। तो जब वे गृह मंत्री पद को संभाले हुए थे उस समय उनके पास गुजरात वाले एक डेप्युटेशन

लेकर आए। उस प्रतिनिधि मंडल ने उनके समक्ष यह भावना व्यक्त की कि आप हमारे प्रांत के हैं अतएव आपको हमारा और हमारे प्रांत का हित करना चाहिये। परन्तु सरदार पटेल दिमागदार थे और संकुचित दायरे में बंधे हुए नहीं थे अतएव उन्होंने उनके प्रांत का उत्तर दीर्घ दृष्टि से देते हुए कहा—महाशयों! यद्यपि आप गुजरात प्रांत के हैं और इस नाते आपका कहना यथार्थ है। परन्तु आप मैं केवल गुजरात का नहीं रह कर समूचे भारतवर्ष का सेवक हैं। इसलिये अब मुझे केवल एक गुजरात का ही विचार नहीं करना है। परन्तु चालीस करोड़ भारतवासियों के लिये विचार करना है। कहिए! पटेल सा० के कितने उदार और समुन्नत विचार थे।

यदि ऐसी परिस्थिति में कोई संकुचित विचारधारा वाला जिम्मेवार व्यक्ति होता तो वह पक्ष में बंध जाता और उसी दायरे में ही विचार करता। उससे आगे बढ़कर वह विचार ही नहीं कर पाता परन्तु जिसका मन विशाल होता है वह संकीर्ण दायरे से हटकर सबके हित की बात सोचने लगता है। और चूंकि आज तक सदियों से हमारा मन गुलामी की जजीरों से जकड़ा हुआ रहा है अतएव वह इससे आगे सोच ही नहीं सकता।

भाई! पहिले भारतवर्ष में जातिवाद का धोल बाला नहीं था। क्योंकि उस समय इतनी अधिक जातियां भी पैदा नहीं हुई थी। परन्तु जब जातिएं बढ़ने लगीं तो उसी के साथ-साथ जातिवाद भी लोगों के दिलों में प्रवेश कर गया और वे जातिवाद के बन्धन में अच्छी तरह जकड़ लिए गए। तो परिणाम यह निकला कि एक जाति वाला दूसरी जाति वाले को नफरत की दृष्टि से देखने लगा। और अपनी जाति के स्वार्थ की ही बात सोचने लगा। इसी प्रकार जब प्रान्तवाद का भूत लोगों के दिमाग पर सवार हुआ तो एक प्रांत

वाले अपने ही प्रान्त की बात सोचने लगे। भले ही दूसरे प्रान्त वाले भूखे क्यों न मर जाय परन्तु मेरे प्रान्त वाले भूखे नहीं मरने चाहिए। इसी प्रकार जब यह मन संप्रदायवाद के चंगुल में फँस गया तो वह भी अपनी ही संप्रदाय का ख्याल रखने लगा और उसी को श्रेष्ठ बताने लगा। वह संकुचित अवस्था में यही विचार करने लगा कि मेरा धर्म यह है और तुम्हारा धर्म दूसरा है और इस प्रकार विचार करने से मन में विभेद होगया।

तो ज्ञानी पुरुष कहते हैं कि मानव ने अपने मन को इन बाँधों में बाँधकर अपना और समाज का हाव कर लिया। परन्तु जब आपको दिलोदिमाग मिला है तो उसका भी तो सदुपयोग करना चाहिए। आपको प्रत्येक वक्ता के विचारों को सुनकर ठंडे दिल से विचार करना चाहिए मनन करना चाहिए और उसके हिताहित के सम्बन्ध में निर्णय करना चाहिए। इस प्रकार जब आपका मन हिताहित का विचार करने लग जाएगा तो समझ लो कि सम्यक्त्व की प्राप्ति में फिर देर नहीं है। अन्यथा संकुचित दायरे में विचार करने से सम्यक्त्व की प्राप्ति नहीं हो सकती इसलिए कभी-कभी मैं भी विचार करता हूँ कि लोगों के मन इतने संकीर्ण हो गए हैं कि इन्हें सत्यवाद कह दी जाये तो ये अपनी निंदा का अनुभव करने लगते हैं। परन्तु भाई! मैं निंदा नहीं सत्य बात कहता हूँ और वास्तविक बात कहने पर भी आप लोग उसे असत्य समझ कर मेरी निंदा या टीका-टिप्पणी करेंगे तो आप अपने ही कर्मों का बंध करेंगे। तो मैं ठीक कहता हूँ कि आप लोग जड़ को लड़ और चेतन को चेतन ही मानें और साधु को असाधु तथा असाधु को साधु न मानें। ऐसा मानने से ही आप सच्चे सम्यक्त्वी कहलायेंगे। तो मैंने इस प्रकार आपके सामने दस प्रकार के मिथ्यात्व का वर्णन किया है।

हां, तो मैं कह रहा था कि आचार्य महाराज ने फर्माया है कि यह आत्मा अनादि काल से जन्म मरण करती आ रही है। परन्तु इसे अभी तक मोक्ष की प्राप्ति न हो सकी। हा, इस बार इसे पुण्योदय से मानव जन्म प्राप्त होगया है और सब प्रकार के साधन भी उपलब्ध होगए हैं। परन्तु जब तक जीवन में समकित की प्राप्ति न होगी तब तक कुछ भी बनने वाला नहीं है। तो समकित की प्राप्ति के लिए पुरुषार्थ करो और जब समकित की प्राप्ति हो जाये तो उसे निर्मल बनाए रखने के लिए समभाव रखो।

देखो ! छ खडों के अधिनायक भरत चक्रवर्ती थे। उनकी सेवा में सोलह हजार देवता रहा करते थे। वे चौदह रत्न और नव-निधान के भी स्वामी थे। परन्तु इतनी रिद्धि-सिद्धि के स्वामी होते हुए भी वे उसमें आसक्त नहीं थे। वे सदैव उन्नत विचार रखते थे। हर समय वे यही विचार किया करते थे कि मैंने ससार की जिम्मेवारी ली है अतएव उसे निभा रहा हूँ। अन्यथा यह छ खण्ड का राज्य कुछ और है और मैं कुछ और हूँ। तो इतनी जिम्मेवारी रखते हुए भी वे अपने भावों में निर्मल रहते थे।

तो एक समय की बात है कि आदि तीर्थङ्कर भगवान् ऋषभ देव ग्रामानुग्राम विचरण करते हुए पधार गए। भगवान् के शुभागमन की सूचना प्राप्त कर भरत चक्रवर्ती भी भगवान् के दर्शन करने तथा वाणी श्रवण करने को पधारे। समोसरण में बारह ही प्रकार की परिपदा एकत्रित हो चुकी थी। सभी श्रोतागण तन्मय होकर भगवान् के मुखार्चिन्द से फर्माई हुई वाणी को सुन रहे थे। आज के प्रवचन में भगवान् ने मुख्य रूप से अपने सबसे बड़े पुत्र चक्रवर्ती भरत के सम्यक्त्व की तारीफ करते हुए-फर्माया कि—

“प्रथम जिनेश्वर समवसरण में, प्रकट बात फर्माई रे।

भरत भूपति जासी मोक्ष, इणहिज भव माही रे ॥१॥

भरत मन माही रे, भरत मन माही रे, वैराग्य भाव में,
रहे सदा ही रे । भरत मन माही रे ॥ टेर ॥

भाई ! भरत चक्रवर्ती के हृदय में सम्यक्त्व का अकुर प्रस्फुटित हो चुका है । अतएव वे छ खड का शासन करते हुए भी उसमें आसक्त नहीं रहते हैं । और जब सम्यक्त्व का अकुर जीवन में पैदा हो जाता है तो उसमें निकट भविष्य में मोक्ष रूप फल अवश्य लग जाता है । तो भगवान ऋषभदेव ने भी भरत चक्रवर्ती की ओर इशारे करते हुए समस्त श्रोताओं के सामने फर्माया कि हे भव्यात्माओं ! यह भरत सम्राट जो आपके बीच में बैठा हुआ है, इसी भव में समस्त कर्मों को काटकर मोक्ष प्राप्त कर लेगा । चूँकि भगवान तो सर्वज्ञ और सर्वदर्शी थे अतएव उन्होंने सामने वाले व्यक्ति के विचारों को प्रसंग आने पर उसी रूप में प्रकट कर दिए ।

भगवान का प्रवचन समाप्त होगया । सभी श्रोतागण भगवान को वन्दन नमस्कार कर अपने-अपने घर लौट आए । भरत चक्रवर्ती भी भगवान को सविधि वन्दन कर अपने महल में लौट आए । सभी लोगों ने भरत चक्रवर्ती के सम्यक्त्व की निर्मलता तथा इसी भव में मोक्ष प्राप्त करने की बात सुनकर प्रशंसा की । परन्तु जानते हो भाई ! सुनने वाले तो बहुत होते हैं परन्तु तदनु रूप मानने वाले बहुत कम लोग होते हैं जो पुण्यशाली आत्माएँ होती हैं वे तो दूसरों की प्रशंसा की बात सुनकर प्रसन्न होती हैं । परन्तु कई श्रोता ऐसे भी होते हैं जिन्हें दूसरों की प्रशंसा सुनकर ईर्ष्या और जलन होने लगती है । भाई ! यह राग-द्वेष की आग मनुष्य लोक में ही नहीं परन्तु देवलोक में भी लगी हुई है । देवलोक में भी जब इन्द्र अपनी सभा में किसी मानव के असाधारण गुण की तारीफ करता है तो किसी किसी मिथ्यात्वी देव को प्रशंसा की बात सुनकर ईर्ष्या उत्पन्न

हो जाती है। वह देव उस महापुरुष की परीक्षा लेने के लिए मनुष्य लोक में आता है और नानाविध रूप बनाकर उसे सम्यक्त्व से ढिगाने का भरसक प्रयत्न करता है। परन्तु जब वह महापुरुष किसी भी प्रकार अपने धर्म से विचलित नहीं होता, तब वही देव अपने रूप में प्रकट होकर तथा नत मस्तक होकर क्षमा याचना करके अपने स्थान को लौट जाता है।

तो भगवान् ऋषभदेव के मुखार्विन्द से अपने ही पुत्र के सबन्ध में इस प्रकार से प्रशंसा की बात सुनकर किसी व्यक्ति को विश्वास नहीं हो पाया। उसके घृत करण में वीतराग भगवान् के उक्त वचन भी कांटों की तरह चुभने लगे। वह शकाशील बनकर बाजार में दूसरे व्यक्ति से पूछने लगा कि भाई! आप भी तो भगवान् की वाणी श्रवण करने गये थे न! तब उस व्यक्ति ने प्रत्युत्तर में कहा—हा भाई! मैं भी व्याख्यान सुनने को गया था।

यह बात सुनकर उसने पुनः उस व्यक्ति से प्रश्न किया कि भाई! यह तो बताओ कि भगवान् ने आज क्या विशेष बात फर्माई थी।

दूसरे व्यक्ति ने भी प्रश्नकर्त्ता का जवाब देते हुए कहा—भाई! आज तो भगवान् ने व्याख्यान में यह फर्माया था कि भरतजी इतने समभावी हैं कि वे इसी भव में मोक्ष प्राप्त कर लेंगे।

जब उस व्यक्ति ने दूसरे व्यक्ति के मुँह से भी वही बात कहलवाली तब वह उसके सामने अपने मलीन विचार प्रकट करते हुए कहने लगा कि—

वषय भोग, आरम्भ-परिग्रह में, रहे सदा मुग्ध रहे।

कैसे मोक्ष होगा एक-नर यूँ, बात चलाई रे ॥२॥

भाई ! आप लोग अच्छी तरह जानते हैं कि जब एक व्यक्ति शकाशील बन जाता है और उसका दिमाग बिगड़ जाता है तो वह एकदम किसी की अच्छी बात को भी हृदय में ठीक ढग से नहीं परिगमा सकता । वह किसी की प्रशंसा की बात को अपने पेट में हजम भी नहीं कर सकता । और ईर्ष्यावश उस बात को अर्थात् अपने हृदयगत कलुषित भावों को दूसरों के सामने प्रकट करने लगता है । यहां तक कि वह यथा शक्ति अपने भावों की छाप दूसरे व्यक्ति के अंतःकरण पर भी डालने का भरसक प्रयत्न करता है । तो ठीक इसी प्रकार से वह व्यक्ति भी भगवान के वचनों पर श्रद्धा न लाकर अपने मनोगत भाव दूसरे व्यक्ति के सामने प्रकट करने लगा । वह उससे कहने लगा—भाई ! बड़े मजे की बात तो यह है कि भगवान ऋषभदेव तो हैं बाप और भरत चक्रवर्ती हैं उनके पाटवी पुत्र । अतएव अब आप ही बताइए कि यदि एक बाप ही अपने बेटे की तारीफ नहीं करेगा तो फिर कौन करेगा । और यदि आप इस पर गंभीर दृष्टि से विचार करेंगे तो आपको मालूम होगा कि इतनी तारीफ केवल बाप बेटे के नाते ही की गई है । अन्यथा इसमें कोई तथ्य नहीं है । यदि भगवान की तारीफ ही करनी थी तो वे किसी दूसरे के संबंध में भी कह सकते थे । परन्तु उन्हें तो अपने चक्रवर्ती पुत्र की ही तारीफ करनी थी अतएव दूसरे की तारीफ कर ही कैसे सकते थे । परन्तु अब हमें यह देखना है कि भरत महाराज क्या इस तारीफ के लायक हैं ? और क्या वे इसी भव में मोक्ष प्राप्त कर सकते हैं ? क्योंकि हम प्रत्यक्ष में देख रहे हैं कि भरत चक्रवर्ती आज छ खंड के अधिनायक हैं । उन्हें छ खंडों को अपने आधीनस्थ करने में अनेकों व्यक्तियों के प्राण विसर्जन भी करने पड़े हैं । यहां तक कि अपने ही भाई ब्राह्मवलीजी के साथ भी मुष्टि प्रहार आदि द्वन्द्व युद्ध करने पड़े हैं । दूसरे ये कितने आरभ परिग्रह और विषय

उन सबने उस व्यक्ति के विचारों का तो- समर्थन कर दिया परन्तु निर्णय निकालने की- किसी की भी भावना नहीं हुई । अब तो ऊक्त चर्चा सारी अयोध्या में बिजली की तरह फैल गई । सभी छोटे-बड़ों के मुँह से बात चीत करते हुए यही बात निकलती है कि क्या कभी इतने आरम्भ-परिग्रह और विषय का सेवन करने वाले की भी मुक्ति हो सकती है ?

इधर भरत-चक्रवर्ती के शासन की रक्षा के लिए भी अनेक महकमे खुले हुए थे । नगर में चारों तरफ खुफिया पुलिस के कर्म चारों तैनात थे । वे शहर में होने वाली प्रत्येक वारदात की खबर अपने-अपने महकमे में दर्ज करा देते थे । तो शासन की रक्षा और अमल कायम रखने के लिए प्रत्येक राज्य में महकमे कायम करने ही पड़ते हैं अन्यथा राज्य में अराजकता और अशांति फैल जाने का अदेशा रहता है । तो महकमे कायम होने से जन्म, मरण, लडाई-फागडे, सभा, जुलूस, चोरी और डकैती वगैरह सभी तरह की खबरें समय-समय पर सरकार को मालूम होती रहती हैं और फिर वहां से उनका यथोचित इन्तजाम किया जा सकता है ।

अरे ! आपके बैंगलोर शहर को ही देख लीजिए न ! यह शहर भी कितना लम्बा चौड़ा है । अब आपको तो अपनी दूकान पर बैठे हुए मालूम नहीं होता कि शहर में कहा और क्या नई घटना घटी है । परन्तु जहां जहां पुलिस चौकियां हैं वहां-वहां शहर की सारी नवीन घटनाएँ दर्ज होती रहती हैं । यहां तक कि उनमें घटे घटे की रिपोर्ट पहुँचनी रहती है और फिर उन चौकियों से सारी रिपोर्ट ईड-ऑफिस में पहुँच जाती है । इस प्रकार वहां से घटनाओं के मुताबिक यथोचित कार्यवाही की जाती है । इसी प्रकार समस्त प्रान्तों की मुख्य-मुख्य खबरें केन्द्र को भेज दी जाती है और तभी

असेम्बली के मिनिस्टर लोग दिल्ली में बैठे-बैठे ही अलग-अलग विभाग के सही आंकड़े मालूम कर लेते हैं। फिर उन्हीं के आधार पर वे विधान सभा में बिल और प्रस्ताव पेश करते हैं। इस प्रकार समूचे भारतवर्ष के लोगों की सहूलियतों को मद्देनजर रखते हुए कानून बनाए जाते हैं।

तो भरत चक्रवर्ती भी छ खड के अधिनायक थे। उनके ऊपर भी देश की बड़ी भारी जिम्मेवारी थी। अतएव उस युग में भी देश की शांति के लिए विभिन्न महकमे खुले हुए थे। जहाँ कि शहर की अच्छी और बुरी बातों की सूचनाएँ आती रहती थी। तो जब अयोध्या नगरी में चौराहे-चौराहे पर और दूकान-दूकान पर उक्त चर्चा जोरों से होने लगी तो यह बात पुलिस विभाग के कर्मचारियों के कानों में भी पड़ी। उन्होंने इस राज्य विरुद्ध चर्चा की सूचना अपने डिपार्टमेन्ट में दर्ज करा दी। उक्त खबर दर्ज होते ही उस महकमे के अफसर ने उस चर्चा को विगतवार लिखकर भरत महाराज की सेवा में भिजवा दी।

ज्योंही भरत चक्रवर्ती ने लिफाफे को खोलकर समाचार पढ़े तो उसमें लिखा हुआ था महाराज। यद्यपि मुझे आपके विरुद्ध होने वाली चर्चा के सम्बन्ध में एक शब्द भी नहीं लिखना चाहिए था परन्तु कर्तव्य के नाते मुझे दो शब्द लिखने पड़ रहे हैं। आशा है आप निम्न पक्तियों को पढ़कर उचित आज्ञा प्रदान करेंगे।

“महाराज। एक-दो दिन से सारे शहर में किसी ईर्ष्यालु व्यक्ति ने आपके विरुद्ध प्रचार करना शुरू कर दिया है। अन्नदाता! बात दरसल यह है कि जिस दिन आप भगवान् ऋषभदेव का प्रवचन श्रवण करने पधारे थे और भगवान् ने सभा के बीच में आपके सम्यक्त्व की तारीफ करते हुए कहा था कि आपके बीच में बैठा

हुआ भरत चक्रवर्ती इसी भव में मोक्ष में जाने वाला है। परन्तु यह बात किसी ईर्ष्यालु व्यक्ति को असह्य हो उठी और उसने भगवान के वचनों पर भी विश्वास नहीं करते हुए गलत प्रचार कर दिया। तो सारे शहर में इसी बात की चर्चा जोरों से चल रही है कि क्या कभी ऐसे आरम्भ-परिग्रह और विषय सेवन करने वाले की भी कभी मोक्ष हो सकती है ? और यदि ऐमों की भी मोक्ष हो जायेगी तो हमारी तो अवश्य ही मोक्ष हो जानी चाहिए ।”

जब भरत महाराज ने उक्त पत्र पढ़ा तो उनके अन्तःकरण में अनेक प्रकार के विचार उत्पन्न होने लगे। सबसे बड़ा विचार तो उनके हृदय में यह आया कि यदि मेरे विषय में कहीं बुराई फैल जाती तब तो कोई बात नहीं थी। परन्तु इन लोगों को तो भगवान का भी भय नहीं है। क्या इन्हें भगवान के वचनों पर भी श्रद्धा नहीं रही ? क्योंकि कहा है कि —

पहिला भय भगवान का, दूजा भय नर पाल ।

तीजा भय है लोक का, तू राख्या बिन मत चाल ॥

भाई ! इस ससार में ससारी लोगों के लिए सबसे पहिला भय भगवान का माना गया है। इसके बाद दूसरा भय राजा का और तीसरा भय दुनिया का माना गया है तो जिस व्यक्ति को ससार में शांति पूर्वक जीवन बसर करना है उसे उक्त तीनों प्रकार के भयों को ध्यान में रखते हुए आचरण करना चाहिए। अन्यथा उस व्यक्ति का जीवन संसार में अशांतिमय बन जाता है।

तो जिस व्यक्ति ने यह अफवाह और गलत विचार ईर्ष्या के कारण लोगों में फैलाए हैं उसके हृदय में भगवान, राजा और दुनिया का भी भय नहीं रहा है। तभी तो उसने बिना निर्णय किए ही मेरे

और भगवान के विरुद्ध गलत प्रचार कर दिया ! और दूसरे लोग भी उसके विचारों के समर्थक होगए ! तो उसने मेरे विषय मे जो बुराई की है उसकी तरफ तो मेरा लक्ष्य ही नहीं है परन्तु उसने बिना सोचे-समझे भगवान ऋषभदेव पर जो लाछन लगाया है वह मुझ से कदापि सहन नहीं हो सकता । क्योंकि भगवान तो सर्वज्ञ-सर्वदर्शी हैं । उनके ज्ञान में ससार के समस्त पदार्थ भासित हो रहे हैं । अतएव उनके वचनों पर विश्वास नहीं लाना अपने आपको जन्म-मरण के चक्कर में अनन्तकाल के लिए फसाना है ।

तो यह सूचना पढते ही भरत महाराज के हृदय में खलबली मध गई । वे इसका निराकरण करने के लिए व्याकुल हो उठे । तब उन्होंने क्या किया कि —

भरत सुनी यह बात तुरत ही, लीनो उसे बुलाई रे ।

पूर्ण कटोरो सर के तेल दिया, हाथ के माई रे ॥३॥

जब यह बात भरत महाराज के हृदय में तीर की तरह प्रवेश कर गई तो उन्होंने उसका निर्णय करने का दृढ़ निश्चय कर लिया । उन्होंने अपने गुप्तचरों को आज्ञा प्रदान की कि जिसके मुँह से इस प्रकार की बात सबसे पहिले निकली हो उसे मेरे सामने लाकर हाजिर करो ।

माई ! यहा प्रत्येक माई को यह ख्याल रखना चाहिए कि यदि कोई व्यक्ति किसी जिम्मेवर व्यक्ति के खिलाफ कोई बात कर रहा हो तो प्रथम तो उसे वहा खड़े ही नहीं रहना चाहिए और यदि खड़े रह कर कोई बात सुन भी ली तो उसका निर्णय निकाले बिना किसी के सामने कोई बात नहीं करनी चाहिए । अन्यथा उसका भविष्य मे बुरा परिणाम निकले बिना नहीं रहता ।

उदाहरण के तौर पर मैं आपके सामने एक सत्य घटना रख देना उचित समझता हूँ। तो एक दिन की बात है कि बैसाख जेठ की गर्मी के दिनों में किसी जगह कोई साधु किसी के घर पानी के लिये गया। उस घर के मालिक ने महाराज को कड़कड़ाती धूप में आया हुआ देख उनका स्वागत किया और उनके पात्र में ओले के लड्डू बहरा दिये। मुनिराज उन्हें लेकर अपने स्थान पर लौट आए वहाँ उन्होंने उन लड्डूओं को एक कपड़े पर रख दिये। इतने ही में वहाँ कोई भाई मुनिराजों के दर्शन करने हेतु आगया। उसकी दृष्टि दूर पर रखे हुए ओले के लड्डूओं पर जा पड़ी। भाई! चू कि वे लड्डू रंग में सफेद और गोल गोल थे अतएव वे लड्डू उसकी दृष्टि में अडे ही दिखाई दिये। शायद वह व्यक्ति छिद्रान्वेषी होगा। अतएव उसने बाजार में जाकर यह खबर फैला दी कि महाराज तो अडे खाते हैं और मैं स्वयं अपनी आखों से रखे हुए देखकर आया हूँ। परन्तु जब किसी ने उसकी बात को प्रमाणिक नहीं माना तो वह कहने लगा कि यदि किसी को इस विषय में शका हो तो मैं स्वयं चलकर उसे दिखा सकता हूँ। परन्तु एक व्यक्ति ने इस अनहोनी बात का निर्णय करने का विचार कर लिया। वह व्यक्ति उसे लेकर उपाश्रय में आया। तब उसने उस व्यक्ति को वे ओले के लड्डू पास में लाकर दिखाये और कहने लगा भाई! क्या इन्हें ही तुम्हारी छिद्रान्वेषी आखें अडे समझ रही थीं? अब तुम इन्हें अपनी आखें खोल कर देख लो कि ये अडे हैं या शक्कर के लड्डू? जब सत्य बात का निर्णय होगया तो वह व्यक्ति पश्चात्ताप करने लगा और कहने लगा कि मेरी तो दृष्टि ही ऐसी पड़ गई थी। भाई! यदि उमी समय गलत बात का निर्णय नहीं हो जाता तो कितनी नामोशी की बात हो जाती। तो दुनियां में अधिकांश लोग ऐसे हैं कि वे कानों से

किसी बात को सुन तो लेते हैं परन्तु निर्णय किये बिना ही उसे आगे बढ़ा देते हैं ।

तो भरत महाराज के हृदय पर भी इस बात का बहुत बुरा प्रभाव पड़ा । उन्होंने विचार किया कि जिस व्यक्ति ने मुझे भूठा बनाने की कोशिश की है उसकी तो मुझे तनिक भी चिन्ता नहीं है ! परन्तु उसने तो भगवान को भी भूठा बनाने का प्रयत्न किया है । अतएव मैं ऐसे व्यक्ति को तो शिक्षा दिये बिना और उसी के मुंह से निर्णय कराए बिना कैसे छोड़ सकता हूँ ।

हां, तो जब भरत महाराज ने गुप्तचरों को आदेश दिया कि वे उस व्यक्ति को पकड़ कर लायें जिसके मुंह से यह बात सुनी गई है तब गुप्तचर गए और उन्होंने एक व्यक्ति को महाराज की सेवा में लाकर उपस्थित कर दिया । उसे सामने खड़ा हुआ देखकर भरत महाराज ने उससे पूछा भाई ! तुमने यह बात किससे सुनी है ? प्रत्युत्तर में उस व्यक्ति ने हाथ जोड़कर अर्ज की महाराज ! मैंने तो अमुक व्यक्ति से यह बात सुनी थी । जब उसके मुंह से दूसरे की तरफ संकेत कर दिया गया तो उसे छोड़ दिया गया और दूसरे व्यक्ति को बुलाया गया । इस प्रकार आगे से आगे निर्णय निकलने लगा । और अन्त में वही व्यक्ति पकड़ लिया गया जिसके मुंह से प्रारम्भ में यह निर्मूल बात निकली थी । अब वह भाग कर भी कहा जा सकता था ? क्योंकि सरकार के हाथ भी बहुत लम्बे होते हैं । अतएव जब वह व्यक्ति गिरफ्तार करके भरत चक्रवर्ती के सामने लाकर खड़ा किया गया तो वह थर्र थर्र धूजने लगा । गुप्तचरों ने भी महाराज से अर्ज की अन्नदाता ! यही वह व्यक्ति है जिसने भगवान, राजा और दुनिया के भय से रहित होकर गलत विचारों का सारा शहर में प्रचार किया है ।

तब भरत महाराज ने उस व्यक्ति से पूछा कहो ! क्या तुमने ही निर्णय किये बिना ही गलत प्रचार किया था ?

यह सुनते ही उस व्यक्ति की गर्दन भरत महाराज के चरणों में झुक गई और मौन साधना करके स्तब्ध सा रह गया । उसकी उस समय 'शरीर को काटो तो खून नहीं' वाली स्थिति हो रही थी । वह अपने मुँह से एक भी शब्द न बोल सका ।

यह देख भरत महाराज विचार करने लगे कि अब मुझे पुनः सत्य बात का प्रचार कराने और इसके मानसिक विचारों को बदलने के लिये क्या करना चाहिए ? परन्तु, जब तक इसके मुँह से अपनी गलती कबूल नहीं होजाती और यह अपनी गलती के लिये पश्चात्ताप नहीं कर लेता तब तक मुझे आगे कदम नहीं उठाना चाहिये । अतः एव उन्होंने पुनः उससे पूछा भाई ! क्या तुमने ही सारे शहर में इस अफवाह को फैलाने का साहस किया है ?

भरत महाराज के मुखार्विन्द से पुनः प्रश्न करने पर उस व्यक्ति ने विचार किया कि मुझे सत्य बात अवश्यमेव महाराज के सामने प्रकट कर देना चाहिये । क्योंकि नीतिकारों ने भी कहा है कि-

गुरु, वैद्य, माता, पिता, और भूप के पास ।

'सुब' कहे पूछे तभी, दीजे साफ प्रकाश ॥

भाई ! नीतिकारों का कहना है कि जो कोई भी अपने से अपराध होगया हो या कोई गुप्त रोग भी क्यों न होगया हो परन्तु उसे राजा, गुरु, माता-पिता या वैद्य के सामने स्पष्ट रूप से व्यक्त कर देना चाहिये । उक्त पाँचों व्यक्तियों के समक्ष कोई भी बात परोक्ष रूप में नहीं रखनी चाहिये । क्योंकि सत्य बात प्रकट कर देने से वे किसी

। कभी भी तरह उसकी रक्षा करने में समर्थ हो सकते हैं । अन्यथा नुकसान होने की ही संभावना रहती है ।

तो उस व्यक्ति को भी उक्त नीति का दोहा याद आगया । उसने तुरन्त भरत महाराज के सामने विनय पूर्वक हाथ जोड़ कर अर्ज की— हे चक्रवर्ती सम्राट ! मुझसे भयकर भूल होगई । मुझे इसके लिये अत्यधिक पश्चाताप है । मैंने आप जैसों के लिये व्यर्थ ही निर्मूल शका कर ली । और उस शका का भगवान के समक्ष निराकरण किये बिना ही दूसरे के सामने पुरजोर आलोचना और टीका-टिप्पणी कर दी । महाराज ! मुझे इस प्रकार का गलत प्रचार कदापि नहीं करना था । परन्तु उस समय भगवान के मुखार्विन्द से आपके सम्यक्त्व की तारीफ सुनकर और आपके इसी भव में समस्त कर्मों को काट कर मोक्ष प्राप्त करने के विचार सुनकर मेरे हृदय में उथल पुथल मच गई मेरे पेट में आफरा सा आगया । और उस समय मेरे मन में केवल यही विचार आया कि भरत महाराज को इतने बड़े राज्य का संचालन करते हुए, महाने आरंभ परिग्रह के धारक होते हुए और इतने विषय भोगों में रमण करते हुए मोक्ष की प्राप्ति कैसे हो सकती है ? यदि ऐसों की भी मोक्ष हो सकती है तो हमारी तो निस्सदेह मोक्ष हो जायेगी । तो महाराज ! उक्त विचार मेरे हृदय में नहीं रह सके और दुनिया के सामने प्रकट रूप में आ ही गए । कृपया मुझे अपनी महान गलती के लिये क्षमा करें ।

उक्त व्यक्ति के मुँह से हृदयोद्गार सुनकर भरत-चक्रवर्ती ने विचार किया कि यद्यपि इसने अपनी गलती मजूर कर ली और इसे पश्चाताप भी हो रहा है । परन्तु पुनः इसके मुँह से ही सत्य प्रचार कराए बिना और इसे अपने अपराध की उचित शिक्षा दिए बिना छोड़ देना भी उचित नहीं लगता । क्योंकि यदि मैं इसे इसी प्रकार

क्षमा कर छोड़ देता हूँ तो इसका जनता पर बुरा प्रभाव पड़ेगा। अतएव इसे अपने अपराध की सजा तो अवश्य ही मिलनी चाहिए।

इस प्रकार का निश्चय करके भरत महाराज ने उस व्यक्ति को अलग स्थान पर विठवा दिया। इसके पश्चात् उन्होंने अपने कर्मचारियों को आदेश दिया कि भरत नामक बाजार को आकर्षक ढंग से सजाया जाये। उसकी सजावट में स्पर्शेन्द्रिय, रसनेन्द्रिय, घ्राणेन्द्रिय, चक्षुरिन्द्रिय और श्रोतेन्द्रिय आदि पाँचों ही इन्द्रियों को पोषण करने वाली, मन को लुभाने वाली और आकर्षित करने वाली सभी तरह की चीजें एकत्रित की जाये। उस बाजार की सजावट को देख कर भोगी का ही नहीं परन्तु एक बार तो त्यागी पुरुष का मन भी विचलित हो जाए। और यह सब कार्य यथा शीघ्र होजाना चाहिए।

तो भरत महाराज की आज्ञा प्राप्त होते ही उक्त कर्मचारियों ने भरत बाजार को महाराज के आदेशानुसार ही सजवा दिया। अब सारे बाजार की सजावट अत्यन्त आकर्षक और मनमोहक हो चुकी थी।

जब सारा बाजार असाधारण ढंग से सजवा दिया गया तो उन कर्मचारियों ने भरत महाराज की सेवा में उपस्थित होकर अर्ज की- महाराज ! आपकी आज्ञानुसार भरत बाजार अद्वितीय ढंग में सजा दिया गया है।

यह समाचार सुनते ही भरत चक्रवर्ती ने उस व्यक्ति को अपने पास बुलवाया। और एक तेल से लबालब भरा हुआ कटोरा मंगाकर उसके हाथ में दिलवाया। इसके साथ ही उन्होंने उससे कहा-देखो इस तेल से भरे हुए कटोरे को लेकर भरत बाजार की सजावट देखने जाओ और वहाँ से लौट कर सारी रीनक के समाचार सुने

सुनाओ। परन्तु साथ ही मेरी एक शर्त भी है जिसका पालन करना निहायत जरूरी है।

तो उन्होंने अपनी शर्त उसके सामने रखते हुए कहा —

बीच बाजार होकर जाओ तुम, रहिजो सग सिपाही रे।

एक वृद्ध भी गिरे तो दीजो, शीश उड़ाई रे ॥ ४ ॥

भरत महाराज ने उसके सामने यह शर्त रखी कि इस कटोरे में तेल की एक वृद्ध भी जमीन पर नहीं गिरनी चाहिए। फिर अपने सिपाहियों को आदेश देते हुए कहा—देखो! यदि इस व्यक्ति की असावधानी से कटोरे में से एक भी तेल की वृद्ध जमीन पर गिर पड़े तो तुम तलवार से इसका मिर धड़ से जुदा कर देना। इस प्रकार का भय महाराज ने उस व्यक्ति के हृदय में प्रवेश करा दिया। एकान्त में सिपाहियों को कह दिया कि इसकी गर्दन धड़ से जुदा नहीं करनी है परन्तु मैंने केवल इसके मन में भय प्रवेश कराने के लिये ही प्रत्यक्ष में ऐसा आदेश दिया है।

भाई! ज्यों ही उस व्यक्ति ने भरत चक्रवर्ती की आज्ञा सुनी तो उसका मन प्राण विसर्जन होजाने के भय से आतंकित होगया। परन्तु महाराज की आज्ञा का पालन करना भी तो उसके लिये अनिवार्य था अतएव वह जान के खतरे से अपने कदम बड़ी सावधानी के साथ और फूक फूक जमीन पर रखते हुए चलने लगा। उसके मन में एक मात्र यही आशंका बनी रही कि कहीं एक भी वृद्ध जमीन पर गिरी नहीं कि इन सिपाहियों के द्वारा नगी तलवार से मेरा सर धड़ से जुदा कर दिया जायगा। अतएव उसने अपनी दृष्टि उस कटोरे की तरफ ही स्थिर कर ली।

इस प्रकार सभल सभल कर चलते हुए जब वह भरत नामक बाजार में प्रविष्ट हुआ तो वहाँ की रौनक पाँचों इन्द्रियों को ही बरबस अपनी ओर आकृष्ट करने वाली थी ।

कवि महोदय उस बाजार की सजावट का वर्णन करते हुए कह रहे हैं कि :

विविध भाति वस्तु हृदयों पर, दीनी खूब सजाई रे ।

उस रास्ते होकर उस नर को, सौँप्यो लाई रे ॥ ५ ॥

भाई ! उस भरत नामक बाजार में विविध प्रकार की वस्तुओं से दुकानें सजाई हुई थी । कहीं तो हलवाईयों ने अपनी दुकानों को तरह तरह की मिठाइयों से चमचमाते हुए थालों को भर कर और सोने चांदी के बर्क लगाकर सजा रखी थी और कहीं सर्राफों ने सोने चांदी के चमकीले आमूषणों से अपनी दुकानें सजा रखी थी । इसी प्रकार बर्तन वालों ने, कपड़े वालों ने, इत्र फरोशों ने और दूसरे दूसरे दुकानदारों ने भी इसी प्रकार अपनी अपनी दुकानों को सजा कर आकर्षित बना दी थी और इनके अतिरिक्त चौराहों चौराहों पर तरह तरह के सुरीले वाद्य यन्त्र बज रहे थे और विविध प्रकार के खेल तमाशे भी हो रहे थे । तो बहरहाल सारा भरत बाजार देवपुरी के सदृश दिखाई देने लगा । प्रत्येक दर्शक का मन एक एक दुकान की सजावट की ओर आकर्षित हो रहा था । तो इस प्रकार दुकानों को आकर्षित करने वाली आखों को लुभाने वाली, नाक को अपनी ओर खींचने वाली, जिह्वा को बेभान करने वाली और शरीर से भोगी जाने वाली तमान चीजे उस बाजार में सजी हुई थी । और बाजार की नुमाइश को देखने वाले दर्शकों की भीड़ भी अपार लगी हुई थी ।

परन्तु ज्योंही वह व्यक्ति पांचों प्रकार की इन्द्रियों को ललचाने वाले सजे हुए बाजार में से होकर सन्तरियों के द्वारा लाया गया त्यों ही उसकी आंखें और भी सजग होगई । उसकी दृष्टि किसी भी आकर्षित पदार्थ की ओर नहीं गई । उसकी दृष्टि तो एक मात्र कटोरे की तरफ गड़ी हुई थी । क्योंकि उसे तो अपने प्राणों की पड़ी हुई थी अतएव उसने किसी तरफ भी लक्ष्य नहीं दिया । बल्कि उसी मद गति से सावधानी पूर्वक कदम आगे बढ़ाते हुए चलता रहा । इस प्रकार उसे देखकर उसके परिचित लोग उसकी तरफ आवाजें कसते हैं और कहते हैं कि भाई ! इस तरफ भी तो जरा देखो, सुनो, सूंघो, चाखो और भोग भोग लो । परन्तु वह तो अपनी जान की खैर मनाता हुआ सबकी सुनी अनसुनी करता हुआ आगे की ओर ही बढ़ता गया । उसे तो ऐसा मालूम होरहा था जैसे बाजार सजाया ही नहीं गया है । उसके मन में तो यही विचार उमड़-उमड़ कर आरहे थे कि—“ज्ञान बची तो लाखों पाए” अर्थात्—ज्ञान बच गई तो सब कुछ देखेंगे, खायेंगे, पियेंगे, सूँघेंगे, सुनेंगे और दुनिया के भोग भोगेंगे ।

तो इस प्रकार निश्चय और एकाग्र भाव से चलता हुआ वह व्यक्ति अपनी मजिल को पार कर निर्विघ्नता पूर्वक भरत महाराज की सेवा में उपस्थित होगया । उसका सारा शरीर भय के मारे धूजने लगा था । परन्तु जब वह अपने निर्धारित लक्ष्य पर पुनः सही सलामत पहुँच गया तो उसकी जान में जान आई । उसने उसी वक्त भरत महाराज को प्रणाम किया और उस तैल से भरे हुए कटोरे को सावधानी के साथ जमीन पर रख दिया ।

उसकी इस प्रकार की विचित्र परिस्थिति को देखकर भरत-चक्रवर्ती पूछने लगे कि—

क्या क्या देखी चंगी चीज, आवत रस्ना के माई रे ।

फक्त कटोरा बीच ध्यान, चित गयो न कोई रे ॥६॥

भरत महाराज ने वड़े प्रेम से उम व्यक्ति से प्रश्न किया—भाई ! तुम भरत बाजार की सजावट देखकर इतनी देर चाद लौटे हो तो वह बताओ कि तुमने वहा कौन-कौनसी चीजें देखी और उनमे से तुम्हें कौन-कौन सी चीजे पसंद आई ? अरे ! तुमने बाजार में क्या देखा, क्या सुना, क्या खाया, क्या सूंघा और क्या-क्या भोगा ?

तब वह व्यक्ति महाराज के प्रश्न के प्रत्युत्तर में हाथ जोड़कर अर्ज करने लगा—महाराज ! मैं भरत-बाजार को सजावट का ओर वहां के दृश्यों का क्या वयान कर सकता हूँ ! महाराज ! मेरे लिए तो तमाम बाजार की सजावट श्मशान तुल्य थी । क्योंकि आपका आदेश मेरे सिर पर काल की तरह घूम रहा था । अतएव किसी भी प्राण-धारी को अपने प्राणों से बढ़कर अन्य प्रिय वस्तु क्या लग सकती थी । तो महाराज ! मेरा तो एक मात्र लक्ष्य उस तैल से भरे हुए कटोरे की ही तरफ था । मुझे तो यही महान भय भयभीत कर रहा था कि कहीं एक बूद भी कटोरे मे से जमीन पर गिरी नहीं कि मेरा सिर धड से जुदा कर दिया जायेगा । वस ! इसी चिंता के कारण मैं बाजार मे न तो कोई चीज देख सका, स्वा सका, सूंघ सका, सुन सका और न ही स्पर्श कर सका । महाराज ! मैं तो जैसे-तैसे अपनी मजिल पारकर निश्चित स्थान पर पहुँच पाया हूँ और जबकि मेरा लक्ष्य एक मात्र कटोरे की तरफ था तब महाराज ! मैं बाजार की सजावट का वयान भी कैसे कर सकता हूँ ।

उस व्यक्ति के मुँह से जब भरत महाराज ने उसके जीवन का वृत्तान्त सुन लिया तो वे उसे शिक्षा के रूप में कहने लगे कि —

यों मुझ मन वैराग्य बसे, नहीं आरम्भ परिग्रह माई रे ।
न्याय सहित उस मानव को दियो, भ्रम मिटाई रे ॥७॥

उत्तीसे पच्चास छपर, छब्बीस साल के माई रे ।
मुनि नदलाल तणा शिष्य, अलवर जोड बनाई रे ॥८॥

तब भरत महाराज उस व्यक्ति की निर्मूल शका का निवारण करते हुए कहने लगे—भाई ! जिस तरह तेरा ध्यान काल के भय से एक मात्र कटोरे की तरफ ही था और अन्यान्य आकर्षक पदार्थों की तरफ तेरा किंचिदपि ध्यान आकृष्ट नहीं हुआ उसी प्रकार मेरा मन भी इन सब भोग पदार्थों के होते हुए भी और छ खड का अधिनायक होते हुए भी वैराग्य में बस रहा है । मेरा मन सम्यक्त्व में लीन हो रहा है । जैसे तेरे सामने भरत-बाजार में पाचों ही इद्रियों को लुभाने वाले पदार्थ आए थे परन्तु तेरा ध्यान किसी तरफ भी नहीं गया उमी तरह मेरे सामने भी इतना आरम्भ-परिग्रह और इतने विषय भोग के साधन मौजूद हैं परन्तु फिर भी मेरा इनमें तनिक भी आसक्तिभाव नहीं है । मैं सब कुछ आरम्भ परिग्रह का सेवन करते हुए भी वैराग्य में लीन रहता हूँ ।

इस प्रकार भरत चक्रवर्ती ने अपनी वित्तज्ञ बुद्धि के द्वारा उस व्यक्ति की निर्मूल शका का निराकरण कर दिया । जब उसकी आखों के आगे से असत्य का पर्दा हट गया और सत्य सामने आ गया तो वह भरत महाराज से अपनी गलती के लिए क्षमा याचना करने लगा । भरत महाराज ने भी उसे क्षमा कर दिया । फिर उसने बाजार में जाकर एक-एक व्यक्ति के सामने कहा—भाई ! मैंने भरत महाराज के सम्बन्ध में जो कुछ कहा था वह गलत था । और भरत महाराज के लिए भगवान् ऋषभदेव ने जो प्रशंसा की थी वह यथार्थ है । उनके तो रोम-रोम में सम्यक्त्व और वैराग्य समा रहा है ।

तो भाई ! वैराग्य मे ध्यान कब होता है ? जबकि मानव के मन मे मृत्यु का भय लगा रहता है ।

देखो ! संत कवीर ने भी वैराग्य से परिपूर्ण बात कहते हुए दुनिया के लोगों को सावधान किया है कि —

‘कविरा’ थोड़ा जीवन, माँझा बहुत मंडान ।
पाडोसी में बीत गई, सो अपने में जान ॥

कवीरजी उद्बोधन देते हुए कह रहे हैं कि - ऐ दुनिया के लोगों ! अब भी तो सावधान हो जाओ ! अरे ! तुम लोग थोड़ी सी जिंदगी के खातिर इतनी उछल-कूद क्यों कर रहे हो ! अरे ! तुम्हें क्या पता नहीं कि जिस प्रकार तुम्हारे पड़ोसी पर बीती है उसी प्रकार तुम्हारे ऊपर भी निकट भविष्य मे बीतने वाली है ? इसलिए ससार मे रहते हुए भी मौत को मत भूलो । भाई ! मृत्यु को हमेशा सोते-जागते, उठने बैठते, खाते-पीते और प्रत्येक जीवन सम्बन्धी कार्य करते हुए याद रखो । यदि तुम मृत्यु को सदैव याद रखोगे तो तुम्हारे द्वारा दुष्कर्म नहीं होने पाएँगे और तुम्हारी आत्मा निर्भय बन जायेगी ।

तो प्रत्येक आत्मा को ससार सम्बन्धी कार्य करते हुए भी भरत महाराज की तरह वैराग्य मे ओत-पोत रहना चाहिए । कितना ही आरम्भ-परिग्रह और विषय भोग के साधन सुलभ हो जाने पर भी मानव का मन उनसे जुदा रहना चाहिए । उस तो हर वक्त यही ख्याल रखना चाहिए कि ये ससार के पदार्थ कुछ और है और मैं कुछ और हूँ ।

इस प्रकार जो सम्यक्त्वो होता है वह सदैव यही विचार करता है कि:—

अहो ! समदृष्टि जीवडा, करे कुटुम्ब प्रतिपाल ।

अतरगत न्यारो रहे, ज्यूं धाय खिलावे बाल ॥

भाई ! समकित धारी आत्मा का यही लक्षण है कि वह अपने कुटुम्ब की प्रतिपालना करते हुए भी अतर्हृदय से सबसे पृथक रहता है । जैसे कोई धाय माता किसी सद्गृहस्थ के बच्चे को अपने स्तन का पान कराती हुई और सब प्रकार से लाड़ लड़ाती हुई भी मन में यही विचार रखती है कि यह पुत्र मेरा नहीं है और न ही मैं इसकी माता हूँ । तो ठीक इसी प्रकार से सम्यक्त्वी जीव भी मसार के सारे कर्तव्य करते हुए भी यही विचार करता है कि मैं तो सिर्फ अपने कर्तव्य का पालन कर रहा हूँ । न तो ये पदार्थ मेरे हैं और न मैं ही इनका हूँ । इस प्रकार वह वस्तु के यथार्थ स्वरूप को समझकर अपने जीवन को विशुद्ध रूप में व्यतीत करता है ।

तो भरत चक्रवर्ती भी जिस वैराग्य भावना में ओत-प्रोत रहते थे तो एक दिन उसी का साकार रूप प्रकट में आने का अवसर आ गया । भगवान् ऋषभदेव ने उनके सम्यक्त्व की जैसी तारीफ की थी और उसी भव में मोक्ष प्राप्त करने का जो उन्हें सर्टिफिकेट (प्रमाण-पत्र) अपने मुखाभिन्द से संभा के बीच में दिया था उसके प्रमाणित होने का समय भी अब सन्निकट पहुँच चुका था । अतएव एक दिन जबकि वे आरीसा-भवन में वस्त्राभूषणों से सुसज्जित होकर पहुँचते हैं तब वे दर्पण में अपने वस्त्रालंकारों का निरीक्षण करते हुए विचारने लगते हैं कि ओ हो ! मैं तो इन पर पुद्गलों से ही विशेष रूप से शोभित हो रहा हूँ । परन्तु विचार करते करते अचानक उनकी दृष्टि उस उगली पर जा पड़ी जिसमें मुद्रिका नहीं थी और जब उनकी दृष्टि उस मुद्रिका रहित उगली पर पड़ी तो वे पुनः विचार करने लगे कि ओ हो ! इन अमूल्य आभूषणों से सुसज्जित अगो-

पागों के बीच में यह उंगली कितनी भद्दी लग रही है ! अब वे इससे आगे बढ़कर विचार करने लगे कि यदि दूसरे शरीर के अगो-पांगों के आभूषण उतार दिए जायें तो क्या वे भी इसी प्रकार भद्दे और अशोभनिक मालूम होंगे ।

और इस प्रकार निश्चय करके उन्होंने शरीर के प्रत्येक अगो-पांग से आभूषण उतारने शुरू कर दिये । इस प्रकार शरीर के समस्त आभूषणों को उतार देने के पश्चात् जब उन्होंने आभूषणों से रहित अगोपांगों का दर्पण में निरीक्षण किया तो उनकी सुन्दरता में और भी फर्क नजर आने लगा ! अब इससे भी आगे बढ़कर उन्होंने सारे वस्त्र भी उतार दिये । और जब नगनावस्था में उन्होंने अपने शरीर का निरीक्षण किया तो अब शरीर का रूप कुछ विचित्र सा ही दिखाई देने लगा । इस प्रकार भरत महाराज के भावों में जब उद्वेग हुआ तो वे अपने मन में कहने लगे कि ओहो ! इस नश्वर शरीर की सुन्दरता जो प्रत्यक्ष में दिखलाई दे रही है वह केवल पर पुद्गलों के आधार पर ही है । अन्यथा इस आत्मा की कीमत तो इनके विरुद्ध आत्मा में रहे हुए सद्गुणों के कारण ही है । इस प्रकार स्व-पर का विचार करते करते भरत महाराज को सहसा आरीसा भवन में ही केवल ज्ञान और केवल दर्शन की प्राप्ति होगई ।

इस प्रकार केवल ज्ञान उत्पन्न होते ही महोत्सव मनाने के लिए देवता सेवा में हाजिर हो गए । उन्होंने भरत चक्रवर्ती को साधु वेप दिया । भरत महाराज ने उस साधु वेश को धारण कर लिया और महलों से निकल कर बाहर आगये ।

परन्तु जब भरत महाराज की रानियों ने उन्हें साधु वेप में देखा तो वे सब खिलखिला कर हसने लगीं ।

तो इसी बात को कवि अपनी भाषा में प्रकट करते हुए कह रहा है कि —

रूप देख भक्तेश्वर वंरो, राखी हसवा लागी ।
अणी हसवा की खबर पडेगा, थे रहीज्यो मासू आगी ॥
भरतजी भूपत भयो रे वरगी ॥

तो वे सब रानियाँ भरत महाराज को साधु वेश में देख कर हसती हुई कहने लगीं—हे नाथ ! आज आपने यह वेष कैसा बना रखा है ।

तब भरत महाराज ने रानियों को सकेत करते हुए कहा—रानियों अब तुम सब मुझसे दूर रहना । और हसने की बात तुम्हें फिर मालूम पड़ेगी ।

इसी प्रकार भरत सम्राट को सिंहासन पर आसीन कराने के लिये जो बत्तीस हजार मुकुटबन्द राजा सभा में बैठे हुए थे वे भी भरत महाराज को साधु वेष में देखकर अर्ज करने लगे—महाराज ! आज आपने यह क्या स्वाग बना रखा है ? हम सब तो आपको राजसिंहासन पर आरूढ़ कराने के लिये बैचेन हो रहे हैं ।

तब भरत सम्राट ने उन सबके बीच में धर्मोपदेश दिया । उस धर्मोपदेश का उन सब राजाओं के हृदय पर इतना गहरा असर हुआ कि उनमें से दस हजार राजा वैराग्य धारण कर साधु बन गए ।

देखो ! भरत चक्रवर्ती के तो एक दिन के ही धर्मोपदेश को श्रवण कर दस हजार राजा साधु बन गए । जबकि मैं तो आप भाई बहनों के समक्ष चार चार मास पर्यन्त उपदेश सुनाता रहता हूँ परन्तु एक व्यक्ति भी साधु बनने की भावना नहीं लाता । तो इसका

भी एक मात्र कारण यही है कि हमारा काम तो उपदेश देने का है और आप लोगों का काम केवल इस कान से सुनकर दूसरे कान से निकाल देने का रह गया है। तब फिर उपदेश का आप लोगों के हृदय पर असर पड़े तो कैसे पड़े ?

इस प्रकार भरत महाराज अपने शिष्य परिवार सहित महि मंडल में धर्म प्रचार करते हुए विचरने लगे। और एक दिन समस्त कर्मों को काट कर उसी भव में मोक्ष प्राप्त कर लिया।

इसीलिये आचार्य महाराज भी कह रहे हैं कि यह श्रद्धा और सम्यक्त्व भी उसी को प्राप्त होती है जिसके अखूट पुण्य होते हैं। तो हम सब को भी सम्यक्त्व की प्राप्ति के लिये पुण्योपार्जन करते रहना चाहिये।

इस प्रकार जो भव्यात्माएं अपनी आत्मा को इस लोक तथा परलोक में सुखी बनाना चाहती हैं उन्हें अपने सच्चे देव, गुरु तथा धर्म पर अटूट श्रद्धा रखनी चाहिये।

बैंगलोर (कन्टोन्मेन्ट)

ता० २६-८-५६

शनिवार

}

:: आत्मविजय ::

ॐ

सिद्धाणं बुद्धाणं, पारगयाणं परपरा गयाणं ।
लोयग्गं मुव गयाणं, नमो समा सव्व सिद्धाणं ॥१॥
जो देवाणं वि देवो, ज देवा पजली नम सति ।
त देवा देवमहिस्स, सिस्सा वन्दे महावीरं ॥२॥
द्वक्को विनङ्करो, जिणवर वस्सस वद्धमाणस्स ।
ससार सागराठ, तरइ नरं व, नारी वा ॥ ३ ॥

ॐ

प्रासंगिक:-

कालीतुरप मोहल्ले के उपाश्रय में एक सप्ताह से भगवान् शान्तिनाथ के पावन नाम का जाप हो रहा था । आज वह पूर्ण हो रहा है ।

आज ससार में सर्वत्र अशान्ति दृष्टिगोचर होरही है, शासन के क्षेत्र में, आर्थिक क्षेत्र में, सामाजिक क्षेत्र में, यहां तक कि पारिवारिक क्षेत्र में भी अशान्ति का ही प्रसार देखा जा रहा है । जब बाहर का वातावरण चोभमय होता है तो चित्त पर उसका प्रभाव पड़ता ही है और चित्तचोभ की स्थिति में मनुष्य न शान्ति का अनुभव कर पाता है, न समभाव को स्थिर रख सकता है और न धर्म

की यथावत् आराधना कर सकता है। अतएव प्रत्येक व्यक्ति के लिए यही उचित है कि वह अपनी शक्ति और सही समझ के अनुसार शान्ति प्रसार के लिए प्रयत्न करे और विश्वशान्ति की स्थापना में योग दे।

शान्ति की स्थापना के अनेक उपाय और तरीके हैं, किन्तु उनमें शान्तिनाथ भगवान् के नाम का जप और स्मरण सर्वश्रेष्ठ उपाय है। भगवान् के नामजपन से आन्तरिक शान्ति के साम्राज्य का निर्माण होता है और ऐसी ही शान्ति स्थायी और वास्तविक होती है।

सन्त जनों ने अपने चिरकालीन अनुभव के आधार पर निष्कर्ष निकाला है कि परमात्मा के नाम के जाप में अद्भुत, अनिर्वचनीय और असीम सामर्थ्य निहित है। नाम की अपार महिमा है। वह साधारणजनों के चिन्तन में नहीं आ सकती। अतएव हमें भी सन्तों के उस अनुभव के प्रकाश में चलना चाहिए और सब प्रकार की अशान्ति को दूर करने के लिए भगवत्-नाम का सहारा लेना चाहिए।

जो भगवान् शान्तिनाथ के नाम का जाप करता है, वह तो आनन्द का भागी होता ही है। साथ ही इससे सारे लोक में भी शान्ति का प्रसार होता है।

दूसरी प्रासंगिक बात भी कह दूँ। आज इस भव्य पंडाल के अंदर आप लोग प्रवचन सुनने के लिए एकत्र हो सके हैं, इसका एक सक्षिप्त इतिहास है। मोरसली और सपीन्स रोड वाले भाइयों की भावना थी कि मुनि श्री यहां चातुर्मास करें तो हमारे यहां भी धर्म-ध्यान करने के लिए एक स्थान की कोशिश हो सकेगी। उन धर्म प्रेमी भाइयों ने इस भावना से प्रेरित होकर हमसे बहुत अनुरोध

और आग्रह किया । उनके उच्च विचारों को लक्ष्य में रख कर हमने चातुर्मास की प्रार्थना स्वीकार कर ली ।

उक्त भाइयों की भावना प्रबल और उत्कृष्ट थी, अतएव वह कार्य रूप में परिणत होगई और इक्यावन हजार में यह बंगला ले लिया गया है । इस प्रकार आपके धर्म-ध्यान के लिए एक नियत स्थान की पूर्ति हो गई ।

धर्म ध्यान के लिए सार्वजनिक स्थान होने से अनेक धार्मिक लाभ होते हैं । अनेक भाई एक जगह इकट्ठे होते हैं तो एक को दूसरे से धार्मिक प्रेरणा एवं उत्साह की प्राप्ति होती है । ज्ञान का पारस्परिक आदान-प्रदान हो सकता है । धर्म चर्चा का अवसर प्राप्त होता है । समाज एवं धर्म के अभ्युदय की विचारणा करने का वातावरण निर्मित होता है ।

हा, तो इसका मुख्य श्रेय स्वर्गीय सेठ चुन्नीलालजी कातरेला की धर्मपत्नी धर्मनिष्ठा बेवरबाई को है, जिन्होंने उदारतापूर्वक अपना बंगला धर्म ध्यान करने के लिए दिया और इक्कीस हजार की उदारता भी प्रदर्शित की । उनका यह ममता त्याग प्रशंसनीय है ।

आप सबके लिए यह उचित होगा कि अब आसपास के सब भाई यहां विशेष रूप से धर्म ध्यान करे । सन्तों की उपस्थिति से लाभ उठावें और जब सन्तों का सान्निध्य न हो तब भी अपना धर्म ध्यान बराबर चालू रखें और सामायिक, स्वाध्याय आदि की प्रवृत्ति को वृद्धिगत करें, जिससे आपका कल्याण हो और समाज में भी धार्मिक वातावरण का नूतन निर्माण हो ।

वलान्तुरगगज गर्जित भीमनाद,

माजौ वल वलवतामपि भूपतीनाम ।

उद्य दिवाकर मयूख शिखाय विद्ध

त्वत्कीर्तनात्तम् इवाशु भिदामुपैति ॥

श्रीमान् तुंगाचार्य ने लोहमय बन्धनों से जकड़े हुए अपने शरीर को निर्वन्धन करने के लिये भक्तामरस्तोत्र की रचना की थी। मगर वास्तव में भगवान का स्तोत्र न केवल शारीरिक बन्धनों को ही वरन् अनादिकालीन आत्मिक बन्धनों को भी विनष्ट करने का असोष उपाय है।

भगवान तीर्थङ्करों का परम पावन नाम ससार के आठ प्रकार के भयों को निवारण करने वाला है। जो व्यक्ति भक्ति पूर्वक, अविचल श्रद्धा से अनन्य भाव से, भगवान की स्तुति करता है और अपने आपको भगवान के चरण शरण में समर्पित कर देता है, उस के सामने आये हुए समस्त भय नष्ट हो जाते हैं। उसके लिये भविष्यत कालीन विपत्ति भी सम्पत्ति के रूप में परिणत होजाती है। वह सर्वथा निर्भय निर्वृद्ध बन जाता है।

अभी जो श्लोक पढ़ा गया है, उसमें पांचवें भय सग्रास सवधी सकट के निवारण का उल्लेख किया गया है। आचार्य महाराज कहते हैं प्रभो ! जो भक्त आपके नाम का स्मरण करता है, उसे अवश्य ही युद्ध में विजय श्री की प्राप्ति होती है।

महासग्रास का अवसर उपस्थित है। दो वलवान राजाओं की प्रचण्ड सेनाएँ, मैदान में, आमने सामने डटी हैं। भीषण रण हो रहा है। घोड़ों और हाथियों की हृदय को दहला देने वाली हिन

हिनाहट और चिंघाड़ हो रही है। विजय की सभावना नहीं है। तथापि जो मनुष्य निभेय भाव से, आपके नाम को ही परम बल मान कर जपता है, उसे अवश्य विजय प्राप्त होती है। बलवान् भूपतियों की विशाल सेना भी उसके सामने से उसी प्रकार विलीन हो जाती है, जैसे दिवाकर की प्रखर एव प्रचण्ड राशियों से सघन अघकार क्षण भर में गायब हो जाता है।

इस श्लोक का आशय यह है कि दो राजाओं की सेनाओं में युद्ध हो रहा है। एक ओर बहुसंख्यक और प्रचण्ड हाथी हैं, घोड़े हैं, रथ हैं और पैदल सैनिक हैं। दूसरी ओर स्वल्प संख्यक सेना है। स्वल्प सेना वाले के दिल में यह खयाल पैदा होता है कि मेरे पास भौतिक बल थोड़ा है। विरोधी राजा अधिक प्रबल है। इस परिस्थिति में मुझे विजय प्राप्त होना कठिन है। तब वह भौतिक बल का सहारा त्याग कर आध्यात्मिक पारमात्मिक बल का आश्रय लेता है वह परमात्मा को पवित्र भाव से स्मरण करता है। कहता है 'भगवान् आप ही मेरे रक्षक हो, आप ही ज्ञाता हो, शरणदाता हो, और आपके नाम महात्म्य से ही मेरा निस्तार हो सकता है। आपके सिवाय दूसरा कोई मेरा सहायक नहीं है।' जब इस प्रकार के विचारों से हृदय परिपूर्ण हो जाता है और भगवान् के प्रति प्रगाढ़ श्रद्धा का भाव उद्भूत होता है, तो आचार्य कहते हैं—जैसे सूर्योदय से अन्धकार भाग जाता है, उसी प्रकार सच्चे हृदय से भगवान् का स्मरण करते ही विरोधी सशक्त सेना भी कुलुठ होकर भाग जाती है और विजय श्री उसके गले में बरमाला डालने को प्रस्तुत हो जाती है।

यह भगवान् के नाम का महात्म्य है। भगवत् नाम में कैसी और कितनी क्षमता है, कैसी अपूर्व शक्ति है, यह तो वही जान

सकता है जो ससार के बलों की आशा त्याग कर एक मात्र परमात्मा के नाम बल का ही आश्रय लेता है ।

वह तो बाह्य विजय है । ऐसी विजय क्षुद्र है, अस्थायी है, अकिञ्चित्कर है । अनादिकाल से भवभ्रमण करते इस जीव ने अनन्त बार ऐसी विजय प्राप्त की है । मगर उस विजय से आखिर आत्मा का क्या भला हुआ ? भौतिक विजय कभी-कभी तो एक जीवन पर्यन्त भी स्थायी नहीं रहती और कदाचित् पुण्य योग से रह गई तो जीवन के अन्त के साथ उसका अन्त अनिवार्य है । लोगों की यह धारणा भ्रमणा मात्र है कि भौतिक विजय से शत्रुओं का अन्त किया जा सकता है । भौतिक विजय नवीन-नवीन शत्रुओं को जन्म देती है, शत्रुता की वृद्धि करती है और आखिर घोर पराजय के रूप में परिणत होकर विजेता का मार्मिक उपहास करती है । इस विजय की मृगतृष्णा में पडकर बहुतों ने अशान्ति को ज्वालाएँ प्रवर्तित की, अपने को, अपने परिवार को, समग्र देश को परदेशों को सतप्त किया । मगर परिणाम क्या निकला ? अशान्ति का विकराल दैत्य ही अपनी भीषण और सर्वप्रासिनी लीला करता नजर आया । इस प्रकार की विजय का परिणाम इसके अतिरिक्त अन्य हो ही क्या सकता है !

मानव की सच्ची विजय आन्तरिक विजय है और आन्तरिक विजय का अर्थ है—राग, द्वेष और मोह, आदि आत्मिक विकारों को जीतना और उनके चगुल से आत्मा को मुक्त कर लेना । आत्मा अनादि काल से ज्ञानावरणीय, दर्शनावरणीय, वेदनीय, मोहनीय, आयु, नाम, गोत्र और अन्तराय, इन आठ कर्म शत्रुओं के अधीन हो रही है । इन्हीं के प्रभाव से आत्मा में रागादि विकार उत्पन्न होते हैं और जब रागादि विकार उत्पन्न होते हैं तो फिर नये सिरे से

ज्ञानावरण आदि कर्मों का बन्ध होता है। इस प्रकार बीज और वृक्ष की भांति यह कार्यकारण भाव अनादि से चल रहा है। इस परम्परा को समाप्त कर देना ही सच्ची विजय है, आन्तरिक और आध्यात्मिक विजय है।

आध्यात्मिक विजय की विशेषता इस बात में है कि इस विजय के पश्चात् कभी पराजय का मुँह नहीं देखना पड़ता। यह अन्तिम, स्थायी और सब प्रकार से कल्याणकारी होती है। इस विजय से कोई शत्रु रह ही नहीं जाता। अतएव मनुष्य मात्र का यही परम कर्त्तव्य है कि वह इस प्रकार की विजय प्राप्त करने का ही प्रयत्न करे और इस उत्तम भव की चरम सफलता प्राप्त करे। अगर कर्मशत्रुओं को नष्ट करने के लिए पूरी तरह पराक्रम किया तो वे सदा के लिए दूर हो जाएंगे और आत्मा को अक्षय आनन्द की उपलब्धि होगी।

मिथिला के राजा नमि के शरीर में दाहज्वर उत्पन्न होगया। सम्पूर्ण शरीर में जलन होने लगी। राज वैद्यों ने सोच-विचार कर कहा—महाराज के शरीर पर वावन चन्दन का लेपन किया जाय। तब रानियाँ अपने हाथों से चन्दन घिसने लगीं। चन्दन घिसते समय, हाथों में पहनी हुई चूड़ियों के टकराने से खन-खन की आवाज होने लगी। वह खन खनाहट राजा नमि को अत्यन्त दुस्सह हुई। तब राजा ने कहा—यह आवाज मुझे सहन नहीं हो रही है। इसे बंद करो।

राजा की बात रानियों के कानों में पड़ी। उन्होंने सोचा जिस आवाज से पतिदेव को कष्ट होता है, उसे बंद कर देना ही उचित है। हम उनके कष्ट को कम करने का प्रयत्न कर रही हैं, ऐसी स्थिति में उसे बढ़ाने का कारण तो नहीं ही उपस्थित करना चाहिए।

इस प्रकार विचार कर उन्होंने सौभाग्य चिह्न के रूप में एक-एक चूड़ी एक-एक हाथ में रख ली और शेष चूड़ियाँ उतार कर रख दीं। फिर चन्दन घिसने का कार्य आरम्भ कर दिया।

एकदम शान्ति और निस्तब्धता छा गई। तब राजा नमि ने पूछा—रानियों ! क्या तुम सबने चन्दन घिमना वद कर दिया ? रानियों ने उत्तर दिया—नहीं महाराज, चन्दन बराबर घिसा जा रहा है, सिर्फ ज्यादा चूड़ियाँ उतार कर रख दी हैं, एक-एक चूड़ी रहने दी है।

रानियों के शब्द साधारण थे, किन्तु जब अवसर का परिपाक होता है और उपादान की प्रवणता होती है तो सामान्य निमित्त भी महत्त्वपूर्ण बन जाता है। रानियों के सामान्य उत्तर को सुनकर नमि राजा की परिणाम-धारा एक नूतन दिशा की ओर मुड़ गई। चित्त में जो विचार अब तक कभी न आया था, अचानक आगया। राजा ने सोचा—जब चूड़ियाँ अनेक थीं और उनका संयोग था, तब तक टक्कर थी और अशान्ति थी। अब संयोग के हटते ही टक्कर जाती रही और शान्ति का आभास होने लगा। शोरगुल बंद हो गया। सचमुच संसार की समस्त अशान्ति का मूल संयोग ही है। संयोग की वदौलत ही यह जीव दुःखों और अशान्ति का पात्र बन रहा है।

संयोगोर्जीव मूलाण, दुःखान्वाणत परम्परा।

और इसीलिए साधुता की पहली शर्त संयोग त्याग है। 'संयोगा विष्णुमुक्कृत्स्म' यह शास्त्र की उद्धोषणा है। एक के साथ दूसरे का मिलना संयोग कहलाता है। आत्मा अपने स्वरूप से शुद्ध है, निखालिम है, एकाकी है, परन्तु अनादि काल से पर-पदार्थों के

साथ इसका संयोग हो रहा है। यही संयोग आत्मा के समस्त संकटों का बीज है। कर्मों का संयोग, शरीर का संयोग, इन्द्रियों का संयोग और जन-धन-भवन आदि का संयोग ही इसकी दुर्गति का कारण है। जिस दिन इस संयोग का अन्त आ जाएगा, उसी दिन आत्मा सिद्ध, बुद्ध एवं सुविशुद्ध होकर अपने वास्तविक स्वरूप में आ जाएगा और समस्त दुखों का अन्त हो जाएगा। उसी समय इस आत्मा को अखण्ड और अक्षय शान्ति की प्राप्ति होगी।

राजा ने पुनः विचार किया—आत्मा अकेली ही आती और अकेली ही जाती है। न साथ में ससार का वैभव लाई थी, न ले जाएगी। इस सत्य से मनुष्य मात्र परिचित है फिर भी आश्चर्य की बात है कि मोह का जवर्दस्त पर्दा उसके नेत्र नहीं खुलने देता। मैं क्या बांध कर लाया था? मगर आज मैं मानता हूँ कि मेरा लम्बा-चौड़ा राज्य है, नौकर-चाकर है, दास-दासिया है, अन्त पुर है, चतुर्गुण विशाल सेना है। मगर क्या यह सब वस्तुएँ सदा मेरा साथ दे सकेंगी? नहीं। तो फिर मेरी कैसे कहलाई? निश्चय ही ये सब और हैं तथा मैं और हूँ।

राजा नमि इस प्रकार एकत्व भावना की गहराई में निमग्न हो गये। परिणामों में विशुद्धता आई, लेश्या शुद्ध हुई और मतिज्ञानावरण कर्म का विशिष्ट क्षयोपशम हुआ। इससे उन्हें जातिस्मरण ज्ञान की प्राप्ति हो गई। उन्होंने अपने पूर्वभव को जान लिया।

ज्ञान प्राप्त होते ही उन्हें अपूर्व शान्ति का अनुभव हुआ। उन्होंने 'संजोगा विष्णुमुक्क' अर्थात् साधु बनने का निश्चय कर लिया। ससार से विरक्त होकर, पुत्र को राज्य का भार सौंप कर स्वयं अशोक वाटिका में साधु बनने को चल पड़े। वह अशोक वाटिका में बैठे

चिन्तन मग्न थे कि उसी समय ब्राह्मण का रूप धारण करके इन्द्र वैराग्य की परीक्षा लेने आ गये । इन्द्र ने अनेक प्रश्न किये । जिनमें से एक का आशय यह है कि क्षत्रिय राजा का प्रथम कर्त्तव्य अपने शत्रुओं को पराजित और परत करना है । अतएव पहले आप अपने शत्रुओं को दवाओ और फिर साधु बनने का विचार करो । यही आपके लिए उचित है ।

नमि राजा की आत्मा सम्यग्ज्ञान के आलोक से आलोकित हो उठी थी । अतएव वे बोले—

जो सहस्र सहस्राण, संगामे दुज्जए जियो ।

एगं जियोज्ज अण्णाण, एस से परमोजओ ॥

उत्तराण्ययन सूत्र अध्याय ६ वाक्की ३४ गाथा

एक ओर लाखों शत्रुओं के दांत खट्टे कर देने वाला कोई वासुदेव सरीखा महान् और अजेय शूरवीर योद्धा है और दूसरी ओर अकेली अपनी आत्मा पर विजय प्राप्त करने वाला आत्मविजेता है । इन दोनों की विजय में से किसकी विजय महान् है ? कौन विजेता अधिक प्रशसनीय है ? ज्ञानी जन कहते हैं—आत्मविजेता की विजय महान् है, प्रशसनीय है । आत्मविजय परम विजय है और चरम विजय है, क्योंकि उसके बाद फिर कोई विजय प्राप्त करना शेष नहीं रहता । लाखों योद्धाओं को पराजित कर देना सच्ची विजय नहीं है, क्योंकि वह विजय पराजय के गड्ढे में गिराने वाली है, आत्मा के अधः पतन का कारण है । अतएव महापुरुषों की घोषणा है कि—

अण्णाणमेव जुम्माहि, किं ते जुम्मेण वज्झओ ।

अण्णा चेव अण्णाण, जइत्ता सुहमेहए ॥

उत्तराण्ययन सूत्र ॥ अ. ६ गाथा ३५ ॥

एक मनुष्य ऐसा है जो अपनी आत्मा के शत्रुओं के साथ युद्ध करता है और उसका यह आध्यात्मिक युद्ध बाह्य युद्ध से कहीं अधिक जबर्दस्त है। बाह्य शत्रुओं पर विजय प्राप्त की जाने वाली विजय अस्थायी होती है। जब उससे भी अधिक प्रबल योद्धा सामने आ जाता है तो उसकी विजय पराजय के रूप में परिणत होजाती है। ऐसा न हुआ तो भी उस विजेता को एक दिन मरण-शरण होना ही पड़ता है। उस समय विजय से प्राप्त समस्त साम्राज्य और वैभव को त्याग कर ही उसे परलोक के बीहड़ मार्ग पर जाना पड़ता है। किंतु आत्मिक शत्रुओं पर विजय प्राप्त की जाने वाली विजय में ऐसी बुराई नहीं। वह शाश्वत और सच्ची विजय है। अतएव ज्ञानीजन कहते हैं—भाई, तू युद्ध करना चाहता है तो आत्मा के साथ ही कर, बाहरी युद्ध से तेरा क्या भला होने वाला है। अरे, अपनी आत्मा से ही आत्मा को जीतकर सुखी बन। यही सुख प्राप्ति का राजमार्ग है।

फिर कहा गया है —

प्रचिदियाणी कोहं, माण माय तहेव लोह च ।

दुज्जयं चेव अप्पाणं, सव्वमप्पे जिए जिय ॥

उ० सूत्र० अ० ६ गाथा ॥ ३६ ॥

वे आत्मा के शत्रु कौन हैं जिन पर विजय प्राप्त करने से आत्मा को शाश्वत सुख की सम्प्राप्ति होती है ? इस प्रश्न का उत्तर यहां दिया गया है। स्पर्शन, रसना, घ्राण, चक्षु और श्रोत्र यह पांच इन्द्रियां, क्रोध, मान, माया और लोभ यह चार कषाय तथा मन, इनको जीतना ही आत्म विजय है और जिसने आत्मा को जीत लिया उसने सभी को जीत लिया—वह विश्व विजयी होगया, त्रिलोकीनाथ का महान् गौरव उसे प्राप्त होगया !

मगर इस सच्ची विजय की ओर किसका ध्यान जाता है ? जगत के अधिकांश जीव बाह्य विजय प्राप्त करने में ही संलग्न हैं और अंत में बुरी तरह पराजित होते हैं ।

आपने सिकन्दर बादशाह के विषय में सुना होगा, जिसने अनेक देशों को जीत कर अपने अधीन किया था । एक बार उसने सिंध प्रदेश पर अधिकार करने का इरादा किया । तब पहले वह अपने गुरु के पास गया और नमस्कार करके बोला—आपकी आज्ञा हो तो सिंध पर विजय प्राप्त करने के लिये जाऊँ ।

सिकन्दर का गुरु समझदार था और उसने समझ लिया कि इस समय यह भावावेप में है । कदाचित् मैंने जाने के लिये इंकार किया तो भी मानने वाला नहीं हूँ । मगर इसे रास्ते पर तो लाना ही है । तब सोच विचार कर उसने कहा तुम सिंध पर विजय करने के लिये जाना चाहते हो सो ठीक है, किंतु एक काम अवश्य करना । लौटते समय किसी जैन साधु को अवश्य साथ लेते आना ।

सिकन्दर ने गुरु का आदेश शिरोधार्य किया और आशीर्वाद लेकर विशाल सेना के साथ सिंध की ओर कूच कर दिया । घमासान युद्ध के पश्चात् उसने सिंध पर विजय प्राप्त की । सम्पत्ति लूटी । जब वापिस लौटने लगा तो उसे गुरु के आदेश का स्मरण आया । सोचा—अगर गुरु का काम नहीं किया तो उन्हें मुंह कैसे दिखलाऊँ ? उनके आदेश का पालन अवश्य करना ही चाहिये ।

तो सिकन्दर ने अपने सिपाहियों को हुक्म दिया—इस देश में जहाँ कहीं जैन साधु मिले, उन्हें मेरे पास ले कर आओ । अगर वे आने से इंकार करें तो कह देना सिकन्दर तुम्हें बुला रहा है ।

आज्ञा होते ही सिपाही साधुओं की तलाश में निकले । तलाश करते करते एक स्थान पर उन्हें ध्यानावस्था में बैठे साधु मिले । सिपाहियों ने सोचा—ध्यानावस्था में इन्हें छेड़ना उचित नहीं । अतः एव थोड़ी देर ठहर जाएं और ध्यान समाप्त होने पर बातचीत करें । यह सोच कर वे वहीं बैठ गये । जब महात्मा का ध्यान पूरा हुआ तो बोले—महाराज, बादशाह सिकन्दर इस देश में आए हुए हैं और आपको बुला रहे हैं ।

महात्मा ने उनकी बात सुनकर उत्तर दिया—तुम्हारे सिकन्दर से मुझे क्या लेना देना है ? इस दुनिया में बहुत से सिकन्दर हो गये हैं । मुझे नहीं मालूम तुम्हारा सिकन्दर कौनसा है ?

सिपाहियों ने कहा—महाराज, जिसने अनेक देशों पर अपनी विजय पताका फहराई है और जिसने बड़े बड़े अभिमानी राजाओं को भी अपने चरणों में झुकाया है, वह सिकन्दर आपको बुला रहे हैं । ऐसे सिकन्दर दुनिया में बहुत नहीं हुए हैं । हमारे सिकन्दर की शान निराली है ।

महात्मा बोले—जो हो, मुझे तुम्हारे सिकन्दर से भी कोई प्रयोजन नहीं है । मेरी इच्छा वहां जाने की नहीं है । साधु निस्पृह थे । उन्हें ससार संबंधी कोई कामना नहीं थी । अपनी साधना में लीन थे । राजा और रक को समान दृष्टि से देखते थे । जिसके चित्त में परिग्रह के प्रति समता नहीं होती, वह परिग्रहवान् की क्यों खुशामद करेगा ? उसे दुनिया की भंफटों से मतलब ही क्या हो सकता है ? कहा है—

चाह नहीं चिन्ता नहीं, मनुआ बेपरवाह ।

जिसको कछु न चाहिये, वो जग शाहशाह ॥

जहां चाह होती है वहीं चिंता होती है। जिसने चाह को भ्रमात्त कर दिया उसे चिंता किस बात की? साधु निरीह थे, निष्काम थे, निश्चित थे। अतएव उन्होंने स्पष्ट कह दिया—होगा कोई सिकन्दर ! मुझे उससे मिलने की आवश्यकता नहीं है।

सिकन्दर के सिपाहियों ने सोचा—महात्मा को तग और नाराज करना ठीक नहीं। कहीं ऐसा न हो कि ये नाराज होकर हमें भस्म कर दें। ऐसा सोच कर वे वापिस लौट गये। उन्होंने जाकर सिकन्दर से कहा—जहापनाह, हम एक जैन साधु के पास गये, मगर वे आने को तैयार नहीं हुए। बोले—इस धराधाम पर बहुतेरे सिकन्दर होगये हैं तुम्हारे सिकन्दर सरीखे। मुझे उनसे कुछ प्रयोजन नहीं। मिलना चाहें तो यहीं आने को कह देना।

सेना और शस्त्रों के घमड में चूर सिकन्दर ने कहा—साधु की यह मजाल कि आने से इकार कर दे। जाओ, उसे पकड़ कर ले आओ।

सिपाहियों ने दीनता पूर्वक कहा—अन्नदाता, वे पकड़ने से भी नहीं आते।

सिकन्दर ने सोचा—अगर मैं साधु को लिये बिना ही चला गया तो गुरु महाराज उपालम्भ देंगे। साधु को नाराज कर के ले जाना भी उचित नहीं है। गुरुजी को मेरा ऐसा करना पसंद नहीं आएगा। बेहतर है मैं स्वयं साधु के पास चला जाऊं और मना कर ले आऊं।

वह साधु के पास पहुँचा। उनसे बोला—गुरु महाराज, आप मेरे साथ चलिये। आपको मेरे गुरु ने बुलाया है। मैं वही सिकन्दर आपके सामने अर्ज कर रहा हूँ जिसने सिन्ध पर विजय प्राप्त की है।

तब महात्मा ने कहा—ऐ सिकन्दर ! तूने जिस पृथ्वी पर और जिन मनुष्यों पर विजय प्राप्त की है वे तेरे नहीं हो सकते । तेरी विजय स्थायी नहीं है । तू समझता है मैं विजेता हूँ, मगर वास्तव में तू पराजित है । यह विजय सच्ची विजय नहीं है । सच्ची विजय प्राप्त करना है तो अपनी पाचों इन्द्रियों को जीत, चारों कषायों को जीत और अपने मन को जीत । जब इनको जीत लेगा तभी सच्चा विजेता कहलाएगा । राजन् ! तूने बहुत से देशों को जीता है, लूटा है और अपना राज्य बढ़ाया है और खजाना भर लिया है, मगर यह तो बतला कि इनमें से क्या-क्या अपने साथ ले जायगा ! आखिर मनुष्य मात्र को एक दिन इस दुनिया से कूच करना होता है । तुम्हें भी विदा होना होगा । उस समय कितना वैभव साथ लेकर जायगा ? क्या तेरी विशाल सेना यमदूतों के साथ लडकर उन्हें भगा देगी और तुम्हें बचा सकेगी ? इस पृथ्वी पर असंख्य पराक्रमी राजा हो चुके हैं और उन्होंने अनेक बार विजय प्राप्त की है । मगर वे सब काल के विकराल गाल में समा गये । आन उनका कहीं नाम-निशान तक नहीं रहा । यह जमीन यहीं की यहीं रही है । किसी के साथ नहीं गई, न जाने वाली है । वह कह रही है—

पृथ्वी अकनकुसारीयाँ, वर कीषा कई लाख ।

मुसलमान तो गढ़ गये, हिन्दू हो गए राख ॥

पृथ्वी कहती है—मुझे व्याहने वाले अनेक हुए, फिर भी मैं तो कुआरी की कुआरी ही रही ।

राजन् ! तेरा सोचना कुछ और है, मेरा सोचना कुछ और है । मगर सच्चाई किस ओर है, यह तो विचार करने पर छिप नहीं सकता । केवल दृष्टि बदलने की आवश्यकता है । सही दृष्टिकोण से

देखने पर सभी प्रकार के भ्रम दूर हो जाते हैं । मेरा कहना मानो और दूसरों को स्ताना छोड़ो । परलोक जाना है, जाना ही पड़ेगा । कुछ वहां के लिए भी सामान जुटा लो । यहां की सामग्री मे से एक भी कण बहा जाने वाला नहीं है । वह दुनिया नये सिरे से बसाने पड़ेगी और साथ में जो पुण्य-पाप ले जाओगे, उसी के आधार पर वह बसेगा । अतएव मेरा तुम्हें यही सदेश है कि इन्द्रियों को, कषायों को और मन को जीतने का प्रयत्न करो । विश्वविजय की बात छोड़ो और स्वविजय का सग्राम छेड़ो । स्व० विजय प्राप्त करने ही विश्व विजय का एक मात्र मार्ग है ।

महात्मा का उपदेश सिकन्दर के मन में बैठ गया । उसने हमेशा के लिए युद्ध न करने की प्रतिज्ञा ली और अपने देश की ओर प्रस्थान कर दिया ।

वैष्णव समाज में एक दोहा प्रचलित है —

राम नाम सब ही कहे, दशरथ कहे न कोय ।
एक बार दशरथ कहे, कोडयज्ञ फल होय ॥

अर्थात् दुनिया राम का नाम तो लेती है, मगर दशरथ का राम के पिता का नाम नहीं लेती । अगर एक बार भी दशरथ का नाम ले लिया जाय तो राम-नाम से करोड़ गुना फल प्राप्त होता है । यदि इसमें थोड़ा-सा परिवर्तन कर दिया जाय और वह यह है कि— राम नाम सब ही कहे, दशरथ करे न कोय, तो बात अधिक मगन हो जाती है । अर्थात् यदि कोई दस चीजों को रद्द कर दे अर्थात् त्याग दे और फिर राम का नाम ले तो उसे करोड़ गुने फल की प्राप्ति होगी । वह दम चाहे वही है जिनका उल्लेख पहले किया जा चुका है—पाच इन्द्रिया, चार कषाय और मन ।

लोक में कहावत प्रचलित है—‘नौ नकद् तेरा उधार’ अर्थात् पाच इन्द्रियों और चार कषायों को रोक लेगा तो तेरा उद्धार हो जाएगा ।

नाथ सम्प्रदाय में कहते हैं—‘नौ नाथ चौरासी सिद्ध ।’ अर्थात् यदि तू नौ चीजों को नाथ लेगा अर्थात् बशीभूत कर लेगा तो चौरासी के चक्कर से निकल कर सिद्ध हो जाएगा—चौरासी सिद्ध हो जाएगी ।

आशय यह है कि इन दस चीजों को जीतने पर ही सच्ची विजय प्राप्त होती है । ज्ञानी पुरुषों का कथन है कि इन सबका नेता मन है । मन के द्वारा ही इन्द्रिया संचालित होती है । अतएव अगर मन को जीत लिया जाय तो शेष नौ को जीतने में कुछ भी कठिनाई नहीं रह जाती । मगर मन को जीतना हँसी खेल नहीं, बहुत कठिन है ।

एक मन भारी पदार्थों को तोलने के काम आता है और वह चालीस सेर का होता है । एक शेर जगल में रहता है और उसके चार पाव होते हैं और एक सेर के भी चार पाव होते हैं । जब जगल में रहने वाले चार पाव वाले शेर को भी जीतना मुश्किल होता है तो १६० पाव वाले मन को जीतना कितना कठिन न होगा !

एक शेर को जीतने के लिए कितना परिश्रम और जोखिम उठाना पड़ता है ! शेर की माँद के पास कई दिन पहले मचान बनाना पड़ता है और शेर को लालच देने के लिए बकरा भी बांधना पड़ता है । कई दिन ऐसा करने के बाद वहाँ एक पींजरा रख दिया जाता है और उसके भीतर बकरा बांध दिया जाता है । जब शेर अपने शिकार की तलाश में निकलता है और उसे बकरे की गंध आती है तो वह उसी ओर जाता है और पींजरे में बकरे को देख कर निर्भय

होकर उसमें घुस जाता है। जब वह उसे मार कर खाने लगता है, उसी समय छिपे हुए आदमी, ऊपर से ही पींजरे को बंद कर देते हैं और शेर पकड़ में आ जाता है वह या तो प्राणों से हाथ धो बैठता है या चिड़ियाघर के कैदखाने में अपना जीवन समाप्त करता है।

इतने परिश्रम और आयोजन के बाद शेर तो काबू में कर भी लिया जाता है, किन्तु जो चालीस सेर वाला एक मन है, उसे कब्जे में करना अत्यन्त ही कठिन है।

तात्पर्य यह है कि मन बड़ा ही जबरदस्त है और इसको जीतना सरल नहीं है। इसे जीतने के लिए कई जन्मों में साधना करनी पड़ती है। वह बड़ा ही चंचल है। कहते हैं—'छिन में कोस हजार' अर्थात् अभी यहां है तो क्षण भर में न जाने कहां से कहा जा पहुँचता है। कठिनाई यह है कि ज्यों-ज्यों उसे रोकने का प्रयत्न किया जाता है, त्यों-त्यों वह उलटा गतिशील होता है। वह आत्मा को सदैव धोखा देता रहता है। बड़े-बड़े योगी भी उससे हार मान बैठते हैं। मगर यह न समझिए कि उसे जीतना सर्वथा असंभव है। मन बड़ा सामर्थ्यवान् है तो आत्मा उससे भी अधिक शक्ति सम्पन्न है। आखिर तो उसका आधार और स्वामी आत्मा ही है। जब आत्मा मन पर नियंत्रण स्थापित करने का पूर्ण संकल्प कर लेता है और उसके लिए उद्योगशील हो जाता है तो अवश्य उसे नियंत्रित और वशीभूत कर सकता है।

मन पर विजय प्राप्त कर लेने के पश्चात् इन्द्रियां स्वयं ही वशीभूत हो जाती हैं। अतएव सर्व प्रथम मन को ही जीतने का प्रयत्न करना चाहिए। मन को जीतने का प्रधान उपाय ध्यान है। ध्यान का

अर्थ है—मन को किसी भी प्रशस्त वस्तु पर एकाग्र करना । ध्यान में आसन का कोई नियम नहीं है । जिस आसन से बैठने में सुविधा हो उसी आसन का प्रयोग किया जा सकता है, मगर शरीर को स्थिर रखना चाहिए । मौन धारण करना भी अनिवार्य है, क्योंकि वार्तालाप के समय चित्त स्थिर नहीं रह सकता । जैसे-जैसे शब्दों का प्रयोग किया जाएगा, मन की वृत्ति बदलती ही जाएगी और जब चित्तवृत्ति बदलती रहेगी तो मन एकाग्र नहीं होगा ।

ध्यान चार प्रकार के हैं—आत्तं, रौद्र, धर्म और शुक्ल । इनमें से आत्तं ध्यान और रौद्र ध्यान पाप बन्ध के कारण हैं, अतएव परिवर्जनीय हैं । धर्म ध्यान और शुक्ल ध्यान उपादेय हैं । यह दोनों ध्यान आत्म शुद्धि के कारण हैं ।

योगी जनों का कथन है कि ध्यान में मन, वचन और काय रूप तीनों योगों को स्थिर करना चाहिए । जब तीनों में पूर्ण स्थिरता आ जाती है तभी उत्कृष्ट ध्यान होता है । मगर यह स्थिति शीघ्र नहीं आ सकती । शुक्ल ध्यान के चौथे भेद में पूर्ण एकाग्रता आती है, क्योंकि वहा अयोगी अवस्था होने से आत्म प्रदेश एकदम निश्चल हो जाते हैं । ध्यान में पूर्णता आते ही निर्वाण की प्राप्ति हो जाती है यह ध्यान की आदर्श स्थिति है । इससे पहले ध्यान में जितनी-जितनी चंचलता रहती है, उतनी ही उसमें त्रुटि समझना चाहिए ।

स्थूल रूप से वचन और काय को स्थिर करना उतना कठिन नहीं, मगर मन तो बिना लगाम का घोड़ा है । इसे सतन् प्रयास से ही वश में किया जाता है । केशी स्वामी के प्रश्न करने पर भगवान् गोतम ने कहा था—

मणो साहसिओ भीमो, दुट्टसो परिवधावई ।

त सम्म तु निगिएहामि, घम्मसिक्खाइ रंथग ॥

उत्तराध्ययन अ० २३ गाथा ५८

यह मन दुष्ट अश्व है, जो बड़ा साहसी और उद्वेग है। इसे मैं धर्म शिक्षा की लगाम से वश में करता हूँ।

गीता में भी मन को बलवान् और जवर्दस्त बतलाया गया है और अभ्यास तथा वैराग्य से उसका वश में होना कहा गया है। जब तक सांसारिक पदार्थों के प्रति अनुराग विद्यमान है, तब तक मनोविजय की कोई संभावना नहीं की जा सकती।

जहां तक ससार से आपका सम्बन्ध ६३ के अंक जैसा है वहां तक वैराग्य कैसे आ सकता है ? वैराग्य का आविर्भाव तो तभी होगा जब आपका समार और ससार के पदार्थों से ३६ के अंक जैसा सम्बन्ध होगा, अर्थात् जब दुनिया के बड़े से बड़े वैभव से भी आप विमुख ही रह सकेंगे।

महापुरुषों ने मनोविजय के उपाय बतला दिये हैं और मैंने आपको बतला दिये हैं, मगर ज्ञान लेने मात्र से ही काम नहीं चलता। उन उपायों को प्रगाढ़ श्रद्धा और प्रबल अध्यवसाय से जब काम में लाएंगे, तभी लाभ होगा। अतएव आपको अपने हृदय में वैराग्य भावना विकसित करनी चाहिए। राग भाव को शनैः शनैः कम करने का प्रयत्न करना चाहिए। राग भावना, जिसे आसक्ति, गृद्धि, मूर्च्छा और ममता आदि कहते हैं, समस्त दुःखों का मूल है। इससे वर्तमान जीवन भी दुःखमय बनता है और आगामी जीवन भी। अतएव इसे त्याग कर विरक्ति का आलोक अन्तःकरण में

जागृत करो और फिर उस आलोक में अभ्यास बढ़ाते चलो । ऐसा करने पर आप अपने मन के दास न रह कर स्वामी बन जाओगे । मन आपका होगा, आप मन के नहीं होंगे । मन आपका चलाया चलेगा ।

मोती मांगो बीघता, मन मांगो कुचोल ।

मोती मोल मगाय लो, मन नहि आवे मोल ॥

मोती सीप के अन्दर से निकलता है और फिर उसमें छेद किया जाता है । छेद करते कभी-कभी उसके टुकड़े हो जाते हैं । मगर टूट जाने के बाद मोती फिर जुड़ता नहीं है । वह तो भस्म बनाने के ही कान आता है ।

मन का भी यही हाल है । वह भी फट जाने के बाद मुश्किल से ही मिलता है । ससार में रहते हुए किसी समय किसी के द्वारा वचन का बाण लग जाता है अथवा कोई अन्य संयोग मिल जाता है और एक बार दिल फट जाता है तो फिर वहा का वहा नहीं आता है । स्वर्गीय पूज्य खूबचन्द्रजी महाराज कभी-कभी एक दृष्टान्त दिया करते थे ।

सोने-चादी का धधा करने वाला एक सर्राफ था । उसके पास धन तो प्रचुर था किन्तु लड़का नहीं था । सर्राफ एक दिन दुकान जा रहा था कि सेठानी ने कोई वस्तु लेते आने की फरमाइश की । सेठ ने लेते आने की हां भरी ।

सयोगवश उस दिन दुकान सम्बन्धी काम अधिक होने से सेठ दिन भर व्यस्त रहे और सेठानी की फरमाइश को लाना भूल गये । दुकान बंद करने का समय हुआ तो जोखिम की पेटी मजदूर के सिर

पर रखवा कर, उसके साथ घर लौट आए। मजदूर अपनी मजदूरी लेकर और पेटी सेठजी के घर उतार कर रवाना होगया। सेठानी ने वह पेटी तिजोरी में बंद कर दी।

इतना सब हो जाने के पश्चात् सेठानी ने अपनी चीज लाने के विषय में पूछा। दिन भर व्यस्त रहने के कारण सेठ का दिमाग गर्म हो रहा था। सेठानी की बात सुन कर वह झु झुका उठे और तेजी में आकर बोले—‘नहीं लाया !’

प्रायः देखा जाता है कि क्रोध, से क्रोध की उत्पत्ति होती है। जब एक मनुष्य क्रुद्ध होता है और क्रोध में बात करता है तो सामने वाले को भी क्रोध आ जाता है। जब सेठ ने क्रोध में आकर उत्तर दिया तो सेठानी के मन पर भी उसका प्रभाव पड़ा और उसे भी क्रोध आ गया। उसने कहा—‘नहीं लाये तो न सही ! मगर इम प्रकार फिडकते हुए बोलने की क्या आवश्यकता है ? मैं उसके बिना मर नहीं जाऊँगी, मगर आवश्यक चीज के लिए आपसे नहीं कहूँगी तो किससे कहूँगी ! कोई दूसरा तो लाकर देगा नहीं ! फिर इस प्रकार चिढ़ने की क्या आवश्यकता है।’

बात बढ़ते-बढ़ते इतनी बढ़ जाती है कि फिर संभालना कठिन हो जाता है। जरा-सी चिनकारी बढ़कर दावानल का रूप ग्रहण कर लेती है और हरे-भरे जंगल को भस्म कर देती है। जीभ पर अंकुश न रहने से कितना अनर्थ होता है, यह बात आपको समझने की आवश्यकता नहीं। और क्रोध की अवस्था में सबसे पहले जीभ का अंकुश ही हटता है। जीभ निरंकुश हो जाती है तो मनुष्य यद्वा तद्वा बोलता है और फिर उसका कुपरिणाम उसे भुगतना पड़ता है। द्रौपदी ने दुर्योधन से एक अनुचित वाक्य कह दिया था—‘अन्वे की

सन्तान भी अधी होती है ।' इस वाक्य का कितना भीषण परिणाम निकला, यह किसे मालूम नहीं ! महाभारत संग्राम हुआ जिससे इस देश के अधिकांश शूरवीर योद्धा काम आ गये और देश लम्बे समय के लिए जर्जरित होगया ।

बुद्धिमान पुरुष का कर्तव्य है कि वह वार्तालाप के समय अपनी वृत्ति को समतोल रखे, चित्त को स्वस्थ रखे और उसमें आवेश या क्रोध का प्रवेश न होने दें । ऐसा करने से उसकी बात अधिक सबल बनती है और सुनने वाले के चित्त पर अनुकूल प्रभाव पड़ता है । क्रोधावेप में कही हुई बात न बलवान होती है और न प्रभावोत्पादक ही हो सकती है । क्रोधावेश मनुष्य की दुर्बलता का सूचक है । सत्वशाली पुरुष अपने भीतर इस प्रकार की दुर्बलता का प्रवेश नहीं होने देते ।

तो सेठ और सेठानी, दोनों दुर्बलता के शिकार होगये । छोटी सी बात ने बड़ा रूप धारण कर लिया । आप जानते ही हैं कि क्रोध को चाण्डाल की उपमा दी जाती है । जिस घर में चाण्डाल का प्रवेश हो जाता है, उसकी कोई वस्तु पवित्र नहीं रह जाती ऐसा लोग मानते हैं । यह कहा तक ठीक है या नहीं, यह बात दूसरी है, किन्तु इसमें लेश मात्र भी सशय नहीं कि क्रोध चाण्डाल जिस अन्तःकरण में प्रविष्ट हो जाता है, उसकी समग्र पवित्रता नष्ट हो जाती है । क्रोधी मनुष्य स्वयं सन्तप्त होता है, जलता है और दूसरों को जलाने में प्रयत्न करता है । वह दूसरों को जलाने में सफल हो अथवा न हो सके, परन्तु स्वयं तो जले बिना रह नहीं सकता ।

पति और पत्नि दोनों क्रोध के वशीभूत हो गये और क्रोध की अग्नि में उनका विवेक नष्ट हो गया । वे यद्वा तद्वा बोलने लगे ।

उन्होंने अन्त में यहां तक कह दिया—अगर मैं महाजन की सन्तान होऊ तो बोलूंगा ही नहीं ।

दोनों एक दूसरे से रूठ कर अपने अपने कमरे में चले गये । रात हुई और बीतने लगी । सेठानी को आज नींद नहीं आ रही थी । विस्तर पर पड़ी पड़ी सोचने लगी—हाय राम, मेरे माता पिता ने मुझे किसके गले से बांध दिया ! मेरी तकदीर कैसी खोटी थी कि मुझे ऐसा आदमी मिला ! कोई चीज लाकर देता नहीं और मैं कहती हूँ तो लड़ने झगड़ने पर आमादा हो जाता है ।

उधर सेठ भी इसी प्रकार की बातों सोच रहा था—कैसी कर्कशा से पाला पड़ गया है ! जो मन में आता है, वही बकने लगती है । कैसे हीन कुल की है ! जरा सी बात के लिये झगड़ने लगती है ।

इस प्रकार आत्तध्यान करते करते दोनों बड़ी देर से सोये तो नींद भी देर से उड़ी । सेठानी जब सोकर उठी तो देखा कि दिन काफी चढ़ गया है । उसे अपने दैनिक काम काज की चिन्ता हुई । उसने सोचा - लड़ाई हुई तो हुई, मगर दोनों की लड़ाई में घर का काम करने कोई तीसरा तो आएगा नहीं । फिर सोचा—घर का मालिक तो अभी उठा ही नहीं । ऐसे कैसे काम चलेगा ? किन्तु उठाऊं तो कैसे उठाऊं ? रात को नहीं बोलने का निश्चय किया है । उस समय जो शब्द मुंह से निकल गये हैं, वे अद आजाते हैं ।

इस प्रकार विचार कर सेठानी अपने आप कुछ गाती है और कहती है—‘दिन तो निकल गया कोई छट्टी पर जाए तो ।’

सेठानी के गीत से सेठ की आख खुल गई । देखा, दिन काफी चढ़ गया है, किन्तु इसने मुझे खीधी तरह नहीं जगाया है । चार पहर ही में मैं ‘कोई’ होगया । मगर सेठ को दुकान जाना था । अतएव

उसने आवश्यक कार्यों से निवृत्त होकर सेठानी के ही लहजे में कहा—‘जाने वाला जाये सद्क कोई दे जाए तो ।’

सेठानी ने यह सुनकर तिजोरी खोल कर सद्क निकाल ली और रख दी । फिर बोली सद्क तो तैयार है कोई जाने वाला जाए तो ।’

सेठ ने सोचा—दिन बहुत चढ़ गया है और दुकान दूर है । जाने के बाद आना नहीं होगा । अतएव भोजन करके ही जाना उचित होगा । यह सोच उसने कहा—‘जाने वाला जाये, कोई भोजन देय बनाए तो ।’

यह सुनकर सेठानी ने फौरन भोजन तैयार कर दिया । इसी बीच वह स्नानादि से निवृत्त हो गया । तभी सेठानी ने आवाज लगाई—‘भोजन तो तैयार है, कोई खाने वाला खाए तो ।’

सेठ भोजन के लिये तैयार ही था, मगर उसने कहा—‘खाना वाला खाए, कोई हाथ पकड़ ले जाए तो ।’

यह सुनते ही सेठानी को क्रोध आगया । उसने सोचा मैं हाथ पकड़ूँ ? कभी नहीं । और फिर बोली—‘मेरे तो गर्ज नहीं चाहे कोई भूखा जाए तो ।’

आशय यह है कि जब मन फट जाता है चित्त विमुख होजाता है तो ऐसी बातें पैदा होती हैं । गृहस्थी में ऐसी अनवन होती ही रहती है और पति पत्नि के विग्रह के बाद सधि भी हो जाती है, किन्तु जब मन संसार से उपरत-विरत हो जाता है और विषय विष के समान तथा भोग भुजग के समान प्रतीत होने लगते हैं, और

अन्तःकरण में वैराग्य की प्रबलतर तरंगें तरंगित होने लगती हैं, तो फिर ससार के प्रति राग भाव उत्पन्न नहीं हो सकता । इसी कारण गीता ने भी यही बतलाया कि पहले वैराग्य भाव लाओ और फिर अभ्यास करो । वैराग्य उत्पन्न होने के पश्चात् अभ्यास करते करते मन कच्चे में आजाता है तो केवल ज्ञान की प्राप्ति हो जाती है और फिर मोक्ष प्राप्ति में किसी प्रकार की बाधा नहीं रहती ।

तो आज का प्रधान विषय यह है कि भगवान के नाम का सहारा लेने से लौकिक और लोकोत्तर दोनों प्रकार की विजय प्राप्त होती है । जैसे सूर्य की किरणें फैलने पर अन्धकार विनष्ट होजाता है, उसी प्रकार भगवान के नाम का जाप करने से युद्ध जनित भय विनष्ट होजाता है । अन्तरतर में विलीन अज्ञानान्धकार दूर होजाता है और दिव्य ज्ञान की प्रखर राशियाँ आलोकित हो उठती हैं । यद्यपि भगवान के नाम स्मरण से द्रव्य विजय की भी प्राप्ति होती है तथापि वह नामस्मरण का तुच्छ फल है । भगवत् स्मरण का वास्तविक फल तो उस भाव विजय को प्राप्त करना है, जिसके बाद कभी पराजय पास भी नहीं फटक सकती । इस महान् और एकान्त मगलमय विजय के सामने द्रव्य विजय का कुछ भी मूल्य नहीं है । खेती करने वाला कृषक धान्य प्राप्ति के उद्देश्य से खेती करता है पर खाखला तो उसे अनायास ही मिल जाता है । अगर कोई कृषक खाखले के लिये खेती करे तो उसे मूल्य ही समझा जाएगा । इसी प्रकार आपको आध्यात्मिक विजय के लिये भगवान् का परम पावन नाम स्मरण करना चाहिये । फिर लौकिक विजय, जो खाखले के समान है, अनायास ही प्राप्त हो जाएगी ।

कुछ शकाशील लोग कहते हैं—भगवान के नाम में ऐसा क्या प्रभाव है कि उससे इतना महान फल प्राप्त होजाता है ? किन्तु यह

विषय ऐसा है कि श्रद्धा के अभाव में समझ में नहीं आ सकता। प्रभु के नाम का चमत्कार देखना है तो शास्त्रों के पन्ने पलट कर देखिये। आपको हजारों घटनाएँ ऐसी मिलेंगी जिनसे इस सत्य की पुष्टि होती है। अगर उन शास्त्रों पर भी किसी को विश्वास नहीं है तो यही कहना पड़ेगा कि उसका रोग असाध्य है। श्रद्धा प्रगाढ़ विश्वास के बिना नाम महात्म्य के चमत्कार की परीक्षा भी नहीं की जा सकती। मगर लोग उचित तरीके से परीक्षा भी नहीं करना चाहते और परीक्षा किये बिना ही अपने विचार जैसे तैसे बना लेते हैं।

तो आपको भाव विजय प्राप्त करने के लिए ही प्रयत्न शील होना चाहिये। अन्दर घुसे हुए शत्रुओं को जीते बिना मनुष्य को किस प्रकार शान्ति प्राप्त हो सकती है? कैसे उसके दुःखों और सकटों का अन्त आ सकता है? जिसके अन्दर अवेरा है, उसके लिये बाह्य प्रकाश क्या काम आएगा?

सच्ची आत्म विजय प्राप्त करने के लिए भगवान् ने मार्ग प्रदर्शित किया है और अनेक प्रकार के साधनों का निर्देश किया है। यद्यपि उन साधनों का अभ्यास और प्रयोग सदैव करते रहना चाहिए, तथापि उनका विशेष रूप से अभ्यास करने के लिए एक महान् पर्व का आयोजन किया गया है। वह पर्व पर्युषण पर्व के नाम से जैन जगत् में प्रख्यात और सर्वमान्य है।

ग्रीष्म के तीव्र सन्ताप का उपशमन करने के लिए नैसर्गिक विधान के अनुसार वर्षा ऋतु का आगमन होता है। वर्षा का आगमन होते ही झुलसी हुई समस्त प्रकृति शीतल हो जाती है। धरा शस्य-श्यामला हो जाती है। सर्वत्र अनूठी हरीतिमा ही हरीतिमा दृष्टिगोचर

होने लगती है, मानों किसी ने हंरा चादर बिछा दिया हो। प्राणी जगत् शान्ति की सास लेता है और उसमें नवीन जीवन और नूतन स्फूर्ति प्रकट होती है। इस उल्लास के समय में जनता के मस्तक पर काम-काज का बोझ भी कम हो जाता है और कुछ दिनों के लिए अवकाश मिल जाती है ऐसे समय में पर्वराज का प्रतीत आगमन होता है।

इस मौसिम की एक बड़ी विशेषता और है। वर्षा काल के चार महानों में साधु-सन्तों का एक ही स्थान पर निवास होता है। जब वे एक स्थान पर रहेंगे तो वहाँ की जनता सत्संग करके, घड़ी दो घड़ी धर्म की चर्चा करेगी। धर्म शास्त्र की शिक्षाओं को सुनेगी, अपने धार्मिक ज्ञान की वृद्धि करेगी, धर्म-क्रिया में समय लगाएगी, आत्मा के अभ्युत्थान का विचार करेगी और तपश्चर्या करके आत्म-शुद्धि करेगी। इस प्रकार चार मास विशेष रूप से धर्म ध्यान के लिए उपयुक्त हैं, मगर उनमें भी महापर्व पर्युपण के आठ दिवस तो खास तौर से आध्यात्मिक साधना के लिए निर्दिष्ट हैं।

संसार में समय-समय पर नाना प्रकार के त्यौहार मनाये जाते हैं, पर वे ऐहिक आनन्द की प्राप्ति के उद्देश्य से ही मनाये जाते हैं। उन त्यौहारों में इन्द्रियों का पोषण किया जाता है। लोग स्नान करके नवीन वस्त्रामूषण धारण करते हैं। सरस पकवान खाते हैं और अनेक प्रकार से मनोरञ्जन करते हैं। यह सब लौकिक पर्व कहलाते हैं और इनसे कोई आध्यात्मिक लाभ की प्राप्ति नहीं होती। यही नहाना, किन्तु उल्टा कर्म बन्ध होता है। इनसे विपरीत, पर्युपण पर्व में यथा शक्ति भोगोपभोगों का परित्याग किया जाता है। आत्मा को पुष्ट करने का प्रयत्न किया जाता है। आत्म निरीक्षण होता है, तपश्चरण होता है और भविष्य के लिए अधिक धर्ममय जीवन

वनाने का सकल्प सबल किया जाता है। अतएव यह लोकोत्तर पर्व कहलाता है। यह पर्व आत्मा पर आत्मा की विजय का पर्व है और ईश्वरत्व की प्राप्ति के प्रयास का स्वर्णमय समय है। इस पर्व की महिमा असोम है। आप अपने भाग्य की सराहना कीजिए कि इसकी आराधना का आपको सुअवसर प्राप्त हुआ है।

कल से ही पर्युषण महापर्व प्रारम्भ हो रहा है। सब भाइयों और बहिनों को इससे अधिक से अधिक लाभ उठाना चाहिए। कम से कम दो घड़ी व्यापार बढ़ रखना और सावद्य योगों का ध्यान करना चाहिए। दान, शील, तप और भावना रूप चतुर्विध धर्म की आराधना करनी चाहिए। जिनेन्द्र भगवान् की कल्याणकारिणी वाणी को श्रवण करना चाहिए। इस भूखी आत्मा को खुराक देने के यही दिन हैं।

यह आत्मा चिरकाल से बीमार चली आ रही है और अनेक प्रकार के आध्यात्मिक, अधिभौतिक और आधिदैविक दुःखों से ग्रस्त है। धर्म रूपी औषध के सेवन से ही इसे स्वस्थता की प्राप्ति हो सकती है। धर्मोषध के सेवन का यही सुनहरा अवसर है। इसे जो ही न जाने देना।

इन आठ दिनों में आपको इतनी धार्मिक शक्ति प्राप्त कर लेनी चाहिए कि वह बाद में भी काम आ सके। अपनी मनोवृत्ति को ऐसा दृढ़ कर लेना चाहिए कि वह प्रलोभन के अवसर पर सन्मार्ग से च्युत न हो और आप अपने कल्याण के प्रशस्त पथ पर निरन्तर आने ही आगे प्रयाण करते जाएँ। यह भी स्मरण रखना चाहिए कि जीवन क्षण भंगुर है। किसी भी समय इसका अन्त आ सकता है। कौन जाने, अगले वर्ष के पर्युषण पर्व तक यह जीवन टिकेगा या

भगवन ! जिस रण भूमि में एक दूसरे के रक्त के पिपासु दो राजाओं की सेनाएँ लड़ रही हों, हाथी, घोड़े, रथ और पैदल सैनिकों की बहुसंख्यक चतुरंगी सेना हो, तीखी नोंक वाले भालों से पहाड़ सरीखे हाथियों का भेदन किया जा रहा हो और उनके रुधिर की सरिता प्रवाहित हो रही हो और उस सरिता का वेग इतना तीव्र हो कि उसे पार करना कठिन हो रहा हो, ऐसे भयानक युद्ध में भी जो आपके चरण-कमलों का आश्रय लेते हैं, वे दुर्जय से दुर्जय भी विरोधी पक्ष पर विजय प्राप्त कर लेते हैं। विजय श्री अनायास ही आकर उनके गले में वरमात्मा पहना देती है।

भगवान् ऋषभदेव के नाम का अचिन्त्य माहात्म्य है। वास्तव में वह माहात्म्य इतना दुर्ज्ञेय है कि हमारी मति से अगोचर है। वहाँ तक हमारी कल्पना भी नहीं पहुँच सकती। जब बुद्धि और कल्पना भी उसे नहीं पकड़ सकती तो शब्दों की पहुँच तो हो ही कैसे सकती है। शब्दों का दायरा बहुत सीमित है। ऐसी स्थिति में नाम का माहात्म्य साधक का अनुभव ही वास्तविक रूप से समझ सकता है। अगर हम अतीत की ओर दृष्टि दौड़ाएँ तो पता चलेगा कि भगवान् के नाम का अविचल श्रद्धा और प्रकृष्ट भक्ति के साथ स्मरण करने का कितना महान् फल होता है ?

तीर्थङ्कर भगवान् तपश्चर्या करने के पश्चात् जगत् के जीवों के कल्याण के लिए और उनके अज्ञानान्धकार को दूर करने के लिए प्रवचन का उपदेश करते हैं। सर्वथा निरीद होने पर भी तीर्थङ्कर नाम कर्म के उदय से उनकी उपदेश देने में प्रवृत्ति होती है। उस उपदेश के अनुसार गणधर महाराज अग सूत्रों की रचना करते हैं। तत्पश्चात् त्रिगिण्ट श्रुतधर स्वविर सन्त अर्णों के आधार पर इतर श्रुत-ग्रंथों की रचना करते हैं। आज ३२ सूत्र ऐसे हैं जो स्वतः प्रमाण भूत माने जाते हैं।

बत्तीस सूत्रों में बारह अग प्रधान और मूलभूत हैं। उनमें से आठवा अग 'अन्तकृद्दशाग' है, जिसे अंतगड सूत्र भी कहते हैं। पयुपण महापर्व के इन पावन दिनों में अन्तगड सूत्र के पठन-पाठन की परम्परा प्रचलित है। तदनुसार आपके समस्त आठ दिन पर्यन्त इसी सूत्र का वाचन और व्याख्यान किया जाएगा।

अन्तगड सूत्र आठ भागों में विभक्त है। मुनि लाभचदजी तीसरे भाग तक का वृत्तान्त आपको सुना चुके हैं। उससे आपको विदित हुआ होगा कि प्रकृत सूत्र में उन महान् और प्राण स्मरणीय महापुरुषों का जीवन वृत्तान्त है, जिन्होंने तपश्चरण के भाषण पथ पर प्रयास किया, आत्म शुद्धि के लिए अनेक प्रकार के कठिन से कठिन सकटों को समभाव से सहन किया, अपनी आत्मा में वीतराग भाव की अनूठी ज्योति जागृत की, अपने विरोधियों पर भी परम करुणा की शीतल वर्षा की और राग, द्वेष, मोह तथा अज्ञान के सघन आवरणों में लिपटे हुए विश्व के समस्त मानव जीवन का सर्वोच्च लक्ष्य और उद्देश्य प्रस्तुत किया। उन महापुरुषों के जीवन हमारे अन्तःकरण में नूतन प्रेरणा जागृत करते हैं, अपने लोकोत्तर ध्येय को पूर्ण करने के लिए प्रबल शक्ति प्रदान करते हैं और कठिन से कठिन प्रसंग पर एव विकट से विकट सकट के अग्रसर पर भी प्रशम भाव का परित्याग न करने का आदर्श उपस्थित करते हैं।

अन्तगड सूत्र हमारे सघ के गौरवमय अतीत का भव्य और बहुमूल्य शब्द चित्र है, जिसे देख कर हमारे हृदय श्रद्धा, भक्ति, हर्ष और उल्लास से परिप्लावित हो जाते हैं। भीषण से भीषण उपसर्गों के पागल तूफानों में भी वे चट्टान के भाति अचल और अटल रहे और ससार के लिए बहुमूल्य उदाहरण बनकर, अपनी साधना को सिद्धि के रूप में परिणत करके अनन्त, अक्षय, अव्याबाध और

असीम आनन्द के भाजन बने। आओ, आज इस महान पर्व के प्रथम प्रभात में हम सब अपनी श्रद्धा-भक्ति उन वीतराग परम-पुरुषों के चरणों में समर्पित करें और कृतकृत्य बनें, अपने इस दुर्लभ जीवन को सफल बनावे और उनके द्वारा प्रदर्शित पथ पर अग्रसर होकर निर्वारण के भागी बनें।

आज प्रथम गीतमकुमार का वृत्तान्त आपको श्रवण करना है। एक समय रात्रि में धारणी ने सिंह का स्वप्न देखा और सवा नौ मास पूर्ण होने पर शिशु का जन्म हुआ तो उसका गुणनिष्पन्न नाम रक्खा गया। जब विद्या और कला की सीखने योग्य हुआ तो कला-चार्य के पास भेजा गया और वहां रह कर वह ७० कलाओं का अभ्यास करके कुशल हो गया। युवावस्था में प्रवेश करने पर आठ सुन्दर और सुशिक्षित कन्याओं के साथ उसका विवाह होगया। जो-जो चीजें दहेज में आईं, वे सब उन्हें दे दी गईं। पाचों इन्द्रियों के भोग भोगते हुए आनन्द पूर्वक उनका समय व्यतीत होने लगा।

इस प्रकार कुछ समय व्यतीत हुआ था कि एकदा ग्रामानुग्राम विचरते हुए और भन्य जीवों को आत्म कल्याण का पथ प्रदर्शित करते हुए वाईसवें तीर्थद्वार भगवान् अरिष्ट नेमि का पदार्पण हुआ। देवों द्वारा समवसरण की रचना की गई। भगवान् के शुभागमन की सूचना पाकर वासुदेव श्रीकृष्ण सजधज के साथ उन्हें वन्दन करने और धर्म कथा श्रवण करने के लिए पहुँचे। नगर की अधिकांश जनता भी पहुँची। चारों निकायों के देवगण और देविया भी समवसरण में पहुँचीं।

नगर में अपूर्व चहल-पहल थी। भगवान् के आगमन के कारण जनता के हृदय में अभूतपूर्व उल्लास था। जहां देखो, वहीं

भगवान् की चर्चा थी। लोगों की टोलियों की टोलिया उसी ओर जा रही थीं, जहां भगवान् विराजमान थे। गौतमकुमार ने यह देखा तो जानने का कुतूहल हुआ कि आज यह चहल-पहल किस कारण से हो रही है ? किसी से पूछा—भाई, आज सब लोग कहां जा रहे हैं ? उसने बतलाया—आज त्रिलोकोनाथ विश्ववन्द्य, तरण तारण भगवान् अरिष्ट नेमि का पदार्पण हुआ है। लोग भगवान् की वाणी सुनने और वन्दन करने जा रहे हैं।

इस प्रकार भगवान् के शुभागमन का शुभ वृत्तान्त जानकर गौतमकुमार को अतीव हर्ष हुआ। वे वस्त्राभरणों से सुसज्जित होकर सवारी में बैठ कर भगवान् के दर्शनार्थ गये। भगवान् के दर्शन करके और उन्हें वन्दना नमस्कार करके, धर्मोपदेश श्रवण करने के लिए बैठ गये। यथा समय प्रभु ने धर्मोपदेश दिया। भगवान् की वाणी के ओज और माधुर्य का क्या कहना है। सुधास्र विणी वह कल्याणी वाणी जिसके श्रवण गोचर हुई वह धन्य धन्य होगया। श्रोताओं का हृदय आनन्द से व्याप्त हो गया और उनमें वैराग्य एवं प्रशम भाव की सरिता बहने लगी।

जब उपदेश समाप्त हुआ तो सब लोग भगवान् के असाधारण और अनुपम गुणों का स्तवन और नमस्कार करके अपने-अपने स्थान को लौट गये। तत्पश्चात् गौतमकुमार भगवान् के निकट पहुँचे और यथोचित अभिवादन करके कहने लगे—‘भगवन् ! आपके धर्मोपदेश को सुनकर मुझे इस ससार से वैराग्य उत्पन्न हुआ है। अतः अपने माता-पिता से पूछ कर आपका चरण-शरण ग्रहण करना चाहता हूँ और सयमअगीकार करके आत्म-कल्याण करना चाहता हूँ।

भगवान् ने सहज गम्भीर भाव से उत्तर दिया—‘अहासुह देवाणुप्पिया ! अर्थात् हे देवों के वल्लभ ! जैसा करने से तुम्हें वास्तविक सुख की प्राप्ति हो, वैसा करो।

भगवान् पूर्ण वीतराग थे । उनकी आत्मा को शिष्य मोह स्पर्श भी नहीं कर सकता था । जिन्होंने संसार के समस्त उत्कृष्ट वैभव को तृण की तरह त्याग दिया था । बड़े से बड़ा साम्राज्य रज्ज के समान गिना था और जिनके लिये आत्मा के अतिरिक्त अन्य कुछ भी उपादेय न था, उन्हें शिष्य का मोह हो ही कैसे सकता है ।

गौतम कुमार भगवान् को नमस्कार कर घर लौटे । माता पिता के समक्ष अपनी वैराग्य भावना व्यक्त की और सयम ग्रहण करने की अनुमति मांगी । पड़ले तो माता पिता ने उन्हें बहुत समझाया बुझाया, सांसारिक सुखों का प्रलोभन दिया और सयम जीवन की कठिनाइयां बतलाकर इरादा बदल देने का प्रयत्न किया, मगर जब देखा कि कुमार का रंग इतना पक्का है कि उतर नहीं सकता, तब इच्छा न होने पर भी स्वीकृति दे दी ।

साधु अवस्था अंगीकार करने के अनन्तर गौतम मुनि ने स्व-विरोध से ग्यारह अंगों का ज्ञान प्राप्त किया और फिर तपस्या करते करते शरीर क्षीण होगया तो भगवान् की आज्ञा लेकर शत्रु जय पर्वत पर गये । वहाँ एक मास की सलेखना करके ओर समस्त कर्मों को तपस्या की अग्नि में दग्ध करके अनन्त सिद्धि के स्वामी बने ।

पूज्य श्री लालचन्दजी म० ने जैन धर्म के प्रधान अंग जतना के विषय में कहा है —

जैन धर्म जतना में कह्यो श्रीजिनवर,

जैन बिना फैन हिंसा धरम न होय रे ।

जैन में जनम लीयो महाजन नाम दियो,

नीच नीच काम कियो गयो कुल लोय रे ।

जयणा कीधी सुसल्या की जयणा कीधी परेवा की,

जयणा कीधी धर्म रुचि नेमि जिन नोय रे ।

रिख लालचद कहे जयणा करे धर्म सह,

जयणा बिन जग सह रीतो गयो खोय रे ॥

धीतराग और सर्वज्ञ तीर्थङ्कर भगवन्तों का जो धर्म है, वही जैन धर्म कहलाता है । जैन धर्म प्राणी मात्र की रक्षा के लिए उपदेश देता है । जहां प्राणी-रक्षा का विधान है, वहीं उस अंश में जैन धर्म है । जैन धर्म का दूसरा नाम आत्म धर्म है । जहां सिद्धान्त और व्यवहार में भी यतना नहीं है और हिंसा का घोर ताण्डव नृत्य हो रहा है वहां धर्म हर्गिज सम्भव नहीं है ।

यतना का प्रधान रूप जीव रक्षा है । अपने निमित्त से किसी भी प्राणी का घात न हो और अन्य किसी निमित्त से कोई जीव कष्ट पा रहा हो, सकट ग्रस्त हो, तो उसे यथोचित उपाय से कष्ट एवं सकट से मुक्त करना यतना है ।

करुणा सम्यक्त्व की एक पहचान है । जिस प्राणी में सम्यग्दर्शन का प्रादुर्भाव हुआ होगा उसमें करुणा का प्रादुर्भाव अनिवार्य है । करुणा सम्यग्दर्शन के अभाव में भी पाई जा सकती है, मगर करुणा के अभाव में सम्यग्दर्शन नहीं पाया जा सकता ।

विकास की तरतमता होने पर भी साधारणतया प्राणी मात्र में करुणा वृत्ति देखी जाती है । न केवल मनुष्यों में, वरन् पशुओं में भी यह भावना होती है और कभी-कभी तो उसका खासा विकसित स्वरूप भी उनमें विद्यमान रहता है ।

आपने मेघकुमार का नाम सुना होगा । वह पूर्वभव में क्या थे ? हाथी के पर्याय में थे, मगर हाथी के पर्याय में भी उन्होंने करुणा से प्रेरित होकर प्राणी की रक्षा की और उसी करुणा के प्रभाव से श्रेणिक राजा के यहा मेघ कुमार के नाम से उत्पन्न हुए । वे एक भव करके मोक्ष प्राप्त करेंगे ।

तो दूसरे लोग सुनकर आश्चर्य करेंगे कि क्या हाथी सरीला जानवर किसी छोटे प्राणी की रक्षा के खातिर अपनी कुर्बानी कर सकता है ? मगर क्यों नहीं ! इस दृष्टांत से आपको विदित हो जाएगा कि पशुओं में भी कभी कभी दया का स्रोत उमड़ पड़ता है और दया देवी उनके हृदय मंदिर में भी विराजमान रहती है ।

घटना यों हुई । जगल में दावानल धधका हुआ था । वहां रहने वाले समस्त प्राणी मृत्यु के भय से सन्नस्त होकर इधर-उधर प्राणों की रक्षा के लिये दौड़ने लगे । उसी जगल में एक हाथी भी अपनी हथ-नियों के साथ रहता था । उसने समस्त प्राणियों को अग्नि से प्राण बचाने के लिये भयभीत होकर दौड़ते भागते देखा । वह स्वयं भी बड़ी कठिनाई में पड़ा । अपने और अपने यूथ की रक्षा करने में उसे बड़ी कठिनाई महसूस हुई । वह दावानल किमी प्रकार शान्त हुआ और उसके प्राण बच गये । किंतु उसे भविष्यत् की चिंता हुई । उसने मन में विचार किया—कई बार इस प्रकार का घोर संकट उपस्थित हो जाता है और प्राणों पर सकट के बादल मंडराने लगते हैं । क्यों न इसका प्रतीकार किया जाय ?

इस विचार से प्रेरित होकर उसने जगल को चार कोस की दूरी में अपने यूथ की सहायता से साफ किया । अपनी-अपनी सूंड़ों में पानी ला-ला कर छिड़काव किया । उस जगह को तमाम वनस्पति

उखाड़ कर दूर फेंक दी। कई बार ऐसा करने से चार कोस का वह गोलाकार क्षेत्र पूरी तरह सफा होगया। वहा अग्नि पहुँचने का कोई भय न रहा।

कुछ समय बीता कि पुन दावानल सुलग उठा और फिर वही परिस्थिति उत्पन्न होगई। मगर अब हाथी की समझशक्ति के कारण एक सुरक्षित स्थान तैयार होगया था। इधर-उधर से भागते हुए प्राणी उस स्थान में प्राण बचाने के लिये जमा होने लगे। चार कोस का वह क्षेत्र जगली जानवरों से ठसाठस भर गया। हाथी अपने यूथ के साथ वहां खड़ा हुआ था।

अचानक हाथी के शरीर में खुजली उत्पन्न हुई और खुजलाने के लिये उसने एक पैर ऊँचा उठाया। पैर उठाने से कुछ जगह खाली हुई और उस जगह एक खरगोश, जिसे ठहरने को स्थान नहीं मिल रहा था, उस जगह आ बैठा। हाथी ने ज्यों ही पैर टेकना चाहा, उसे खरगोश दिखाई दिया। नजर पडते ही उसे विचार आया कि अगर मैंने पैर जमीन पर टेक दिया तो इस लघुकाय सुकोमल प्राणी का कचूमर निकल जाएगा। यह प्राणी को बचाने के लिये इस जगह आया है, पर इस जगह आने से इसके प्राण विनष्ट हो जायेंगे। इस प्रकार विचार करके उसे करुणा उत्पन्न हुई और उसने जमीन पर पैर नहीं रखा अथवा धी रखा।

तीन दिन व्यतीत होगये। भारी भरकम शरीर वाले हाथी को तीन पैरों के सहारे तीन दिन तक खड़े रहने में कितनी कठिनाई हुई होगी, यह समझना सरल है। तत्पश्चात जब दावानल शान्त हो गया और वहां के पशु उदर पोषण के लिए इधर उधर चले गए तो हाथी ने अपना पैर धरती पर टेकना चाहा। मगर तीन दिन तक

निरन्तर एक ही स्थिति में रहने के कारण वह अकड़ चुका था। वह नीचा नहीं हुआ और हाथी स्वयं नीचे गिर पड़ा। कुछ समय पश्चात् उसकी मृत्यु होगई। मगर करुणा भाव के कारण मगधाधिपति सम्राट श्रेणक के यहां राजकुमार के रूप में उसका जन्म हुआ। इस अहिंसा के प्रभाव से उसका उद्धार होगया। यथाविधि संयम पालन करके इस समय वह देवलोक में स्वर्गीय सुखों का उपभोग कर रहे हैं और एक भव करके मुक्ति प्राप्त करेंगे।

दूसरा उदाहरण राजा मेघरथ का आपके सामने है। उन्होंने एक पक्षी के प्राणों की रक्षा के लिए अपने शरीर का मांस काटकर दे दिया और शरणागत की रक्षा की।

वात दर असल यों हुई कि एक बार इन्द्र ने अपनी सभा में राजा मेघरथ के दया भाव की भूरि-भूरि प्रशंसा की। वह प्रशंसा दो देवों को सह्य न हो सकी। वे वाज और कवूतर का रूप धारण करके मर्त्यलोक में आए। कवूतर आकर उनकी गोद में गिर पड़ा। उस समय मेघरथ पौषधशाला में धर्म ध्यान कर रहे थे। अकस्मान् पक्षी के पडते ही उन्होंने ध्यान समाप्त किया और उसे उठा लिया। वह अत्यन्त घबराया हुआ और भय से कांपता हुआ प्रतीत हो रहा था अतएव वे उसे पपोलने लगे।

इतने में ही वाज वहां आ पहुँचा। उसने मनुष्य की भाषा में कहा—राजन्, यह मेरा शिकार है भक्ष्य है इसे मुझे दे दो।

राजा ने कहा—भाई, यह मेरी शरण में आया है और शरणागत की रक्षा करना क्षत्रिय का परम कर्तव्य है। हाँ, मैं तुम्हें भी मूखा नहीं मारना चाहता। इसके बदले जो चाहो मुझमें माँग लो।

बाज बोला—महाराज, कहना सरल होता है करना कठिन ।

राजा—क्षत्रिय वचन का धनी होता है । वह कहकर मुकरना नहीं जानता ।

इस प्रकार राजा को वचन बद्ध करके बाज ने कहा—ऐसा है तो इस क्यूतर की तौल का अपने शरीर का मांस काट कर मुझे दे दो इससे मैं सन्तुष्ट हो जाऊँगा ।

राजा ने बिना किसी प्रकार की आनाकानी के उसी समय तराजू मगवाई । एक पलड़े में क्यूतर को बिठला दिया और दूसरे पलड़े में अपनी जाघ का मांस काट-काट कर रखा । मगर दैवी माया के कारण वह मांस क्यूतर के बराबर नहीं होता था । जब दोनों जाघों का मांस भी उसके बराबर नहीं हुआ तो आखिर राजा स्वयं उस पलड़े में बैठ गये ।

किन्तु वह तो देवमाया थी । राजा के दयाभाव की परीक्षा के लिए ही यह सब आयोजन किया गया था । जब देवी ने उन्हें दया की परीक्षा में उत्तीर्ण पाया और इन्द्र द्वारा की गई प्रशंसा की सच्चाई का प्रमाण पा लिया तो उन्होंने देवमाया को समेट कर राजा को स्वस्थ ज्यों का त्यों कर दिया । दोनों देव अपने असली देवरूप में उनके चरणों में गिर पड़े और अपराध के लिए क्षमायाचना करके अपने स्थान को लौट गये ।

इस जीवदया के कारण राजा मेघरथ के जीवन ने तीर्थङ्कर का महान् पद प्राप्त किया और भगवान् शान्तिनाथ के रूप में वह विख्यात हुए । आज भी उनके शान्तिकर नाम से जगत् में शान्ति का प्रसार होता है ।

धर्म रुचि अनगार के नाम से कौन अपरचित होगा ? एक बार मासखमण की पारणा के निमित्त, गुरु से आज्ञा प्राप्त करके, वे भिक्षार्थ नगर में गये । नवधन-निर्धन कुलों में अटन करते हुए नाग श्री ब्राह्मणी के घर जा पहुँचे । उनके यहाँ उस दिन भोजन का विशेष आयोजन किया गया था । कई प्रकार की चीजें बनाई गई थीं, जिनमें तूँबे का शाक भी था । बनाने के बाद नागश्री ने वह शाक चखा तो मालूम हुआ — वह कड़ुवा है । उसने सोचा, अच्छा ही हुआ जो मैंने पहले चख लिया, अन्यथा मेरी शान मिट्टी में मिल जाती । वह उसे फेंक देने के विचार में ही थी कि महातपस्वी मुनिराज धर्म-रुचि पहुँच गए । वह ब्राह्मणी जैन मुनियों की द्वेषिणी थी । उन्हें द्वार पर आया देख उसने विचार किया—अनायास ही घर पर उकरड़ी आ गई है तो फिर अन्यत्र शाक फेंकने की आवश्यकता ही क्या है !

नाग श्री मुनिराज के सामने आई और बोली — महाराज ! आहार लीजिए । मुनिराज ने पात्र सामने किया तो उसने एकदम सारा शाक पात्र में उड़ेल दिया ।

मुनिराज उस शाक को लेकर गुरु महाराज के पास पहुँचे । पात्र निकाल कर उन्हें दिखाया तो गुरु महाराज को उसमें से कड़ुवी गंध निकलती मालूम हुई । तब उन्होंने कहा—देवानुप्रिय, ऐसा कौन दान्ती मिला जिसने तुम्हें और तो कुछ नहीं दिया, केवल शाक ही शाक दिया । मगर तुम्हें तो इसमें ताल में काना जान पड़ता है । उन्होंने उगली से उसे चखा और कहा—शिष्य, यह हलाहल जहर है । तेरे खाने योग्य नहीं है । इसे खा लेगा तो यह शरीर छूट जाएगा । अतः मेरी आज्ञा है कि तू इसे ले जा और ऐसे किसी स्वाम में परठ दे, जहाँ जीवों की विराधना न हो ।

गुरु के आदेश को शिरोधार्य करके धर्म रुचि अनगार उस शाक के पात्र को एकान्त में ले गये और जहाँ ईंट पकाने का अवा

था, वहां परठने की तैयारी करने लगे। पहले उन्होंने एक बूंद जमीन पर डाली। उस बूंद के डालते ही चिकनाई के कारण कई कीड़ियां आ गईं और उस शाक को मुँह लगाते ही मर गईं। यह दृश्य देख कर मुनिराज ने विचार किया—सारा शाक परठ दूँगा तो न जाने कितनी कीड़ियों के प्राण नष्ट हो जाएँगे ! गुरुजी का आदेश है कि ऐसी जगह परठना जहां परठने से जीवों की विराधना न हो। ऐसा स्थान मेरा उदर ही है। मैं अपने उदर में इसे डाल लूँगा तो कीड़ियों के प्राण बच जाएँगे। यह शरीर अब क्षीण प्राय हो चुका है। क्यों न इसका सदुपयोग किया जाय !

इस प्रकार विचार करके मुनिराज उस कटुक शाक को, कटुक औषध की तरह गले में उतार गए। अन्तिम संलेखना करके वहीं बैठ गये। उस जहर के प्रभाव से उनका शरीर निर्जीव हो गया। किन्तु जीव रक्षा की विशुद्ध भावना के कारण वे सर्वार्थ सिद्ध विमान में अहमिन्द्र देव हुए। एक भव धारण करने के पश्चात् उन्हें सिद्धि विमान में अहमिन्द्र देव हुए। एक भव धारण करने के पश्चात् उन्हें सिद्धि प्राप्त होगी।

दया के अवतार भगवान नेमिनाथ का उज्ज्वल जीवन भी आपके सामने है। उनके जीवन के विषय में कवि ने कहा है—

समुद्र विजय शिवादेवी नदा,

भए जादव-कुल में चदा, जे भवियण के सुख कदा।

हरि की शस्त्र शाला मांही भित्र संग गया जो चलाई।

जपो नेमीश्वरजी, मेरी जान जपो नेमीश्वरजी,

नेमीश्वर बालब्रह्मचारी, बड़ाई है जग में ज्यारी ॥ टेक ॥

भाइयों ! इसी जम्बूद्वीप के भरत क्षेत्र में, शौरीपुर नामक नगर में, समुद्र विजयजी राज्य करते थे । उनकी महारानी का नाम शिवा-
देवी था । उन्होंने किसी समय रात्रि में चौदह शुभ स्वप्न देखे ।
तत्पश्चात् जागृत होकर वह पतिदेव के शयनागार में गई । उन्हें जगा
कर अपने स्वप्न का हाल कहा । सुन कर समुद्रविजयजी अत्यन्त
प्रसन्न हुए और बोले—प्रिये ! यह महान् स्वप्न इस बात के सूचक
हैं कि तुम अत्यन्त भाग्यवान् महान् पुत्र तीर्थङ्कर का प्रसव करोगी ।
महारानी स्वप्न के इष्ट फल को सुनकर अपने शयनागार में चली
गई और शेष रात्रि जागरण करते ही व्यतीत की ।

प्रातः काल महाराजा समुद्रविजय ने नगर के स्वप्न शास्त्रियों को
बुलवाया और उनका यथोचित सन्मान करके उनसे स्वप्न का फल
पूछा । उन्होंने भी वही फलादेश किया जो महाराजा ने महारानी के
किया था ।

महारानी ने यथासमय पुत्र रत्न को जन्म दिया । पुत्र का जन्म
होने पर केवल राजा-प्रजा ने ही महोत्सव नहीं मनाया, वरन् ६
इन्द्रों ने भी उपस्थित होकर और नवप्रभूत शिशु को सुमेरु पर्वत प-
ले जाकर अत्यन्त हर्ष और उल्लास के साथ जन्मोत्सव मनाया
वारहवें दिन अशुचि-कर्म से निवृत्त होकर नामसंस्कार किया गया-
'अरिष्टनेमि' नाम रक्खा गया । वही अरिष्ट नेमि आज जन-ज-
के मन में श्रद्धा और भक्ति के पुनीत भाजन बने हुए हैं ।

भगवान् अरिष्ट नेमि जन्म से ही तीन ज्ञानों से सम्पन्न थे
भगवान् का विस्तृत जीवन-चरित यहाँ नहीं बतलाया
सकता । जिज्ञासु जन 'त्रिषष्टि शलाका पुरुष चरित्र' से 'हरि-
पुराण' से अथवा 'दालसागर' से जान सकते हैं । यहाँ तो संक्षेप
मुद्दे की बात ही कही जा सकती है ।

जब अरिष्ट नेमि कुमारावस्था में थे, उसी समय श्रीकृष्ण वासुदेव तीन खड्ग के अधिनायक बन गये थे और द्वारिका नगरी में निवास कर रहे थे । कृष्ण वासुदेव वसुदेवजी के पुत्र थे और अरिष्ट नेमि समुद्र विजयजी के । दोनों में चचेरे भाई का सम्बन्ध था ।

कृष्ण महाराज आनन्द पूर्वक तीन खड्ग का शासन कर रहे थे और उनकी छत्र-छाया में नेमिकुमार अपना कुमार जीवन मित्रों के साथ हँसी-खुशी में व्यतीत कर रहे थे । इसी बीच एक नवीन घटना घटित हुई । अरिष्टनेमि कुमार अपने मित्रों के साथ एक दिन कृष्णजी की आयुधशाला में जा पहुँचे । वहाँ विविध प्रकार के अस्त्र-शस्त्र रक्खे हुए थे । उनमें एक धनुष भी था, जिसे उठाकर वासुदेव ही चढ़ा सकते थे, टंकार सकते थे । बातों ही बातों में मित्रों ने अरिष्टनेमि से कहा—‘इस शङ्ख धनुष को तुम नहीं चढ़ा सकते । इसे तो वही चढ़ा सकता है जिसने कृष्णजी की जैसी माता का दूध पिया हो ।’

कुमार अरिष्टनेमि ने यह शब्द सुने । वे तीन ज्ञानों के धारक थे और जानते थे कि जिस घटना का सूत्रपात हो रहा है, उसका दूरगामी परिणाम क्या होगा । फिर भी अपने मित्रों को समझाने के लिए उन्होंने क्या किया—

नाक-संज्ञ से शख बजायो, ले धनुष टंकार सुनायो,

हार सुन मन अचरज पायो ।

जायया श्री नेमिकु वर ताई*, कृष्णमन चिन्ता अधिकाई ॥२॥

उसी समय अपने मित्रों के मनोरजन के लिए उन्होंने वह धनुष उठा लिया और जोर की टंकार लगाई । उसके बाद उन्होंने

पांच जन्य शख उठाया और नाक से हवा भर कर उसे फूँक दिया। शंख की वह प्रचण्ड ध्वनि कृष्णजी के कानों में पड़ी और सुनकर वे विस्मित और चकित रह गए ! पांचजन्य शख उनके सिवाय कोई बजा नहीं सकता था, अतएव अपने इस विश्वास को भग हुआ देखकर वे सोचने लगे—इस शख को बजाने वाला यह नया कौन पैदा होगया ! मेरे बल का मुकाबिला करने वाला यह कौन है ?

और जब श्रीकृष्ण को पता चला कि धनुष-टकार करने वाला और पांचजन्य फूँकने वाला कोई विरोधी या शत्रु नहीं, किन्तु भाई साहब ही हैं और उन्हें ही कुतूहल सूझा है, तब वे फौरन आयुध-शाला में आए और कुमार अरिष्टनेमि की वीरता की प्रशंसा करने लगे।

मगर इस घटना ने कृष्णजी के मन में उथल पुथल मचा दी। उनके चित्त में एक नवीन विचार प्रादुर्भूत हुआ। उन्होंने सोचा—‘वीरभोग्या वसुन्धरा।’ इस पृथ्वी पर किसी के बाप का पट्टा नहीं लिखा है। जो शूरवीर होता है वही पृथ्वी का, साम्राज्य का, स्वामी बनता है। वही राज्य कर सकता है। कुमार मुझसे भी अधिक बलवान् हैं, इसका अर्थ यह है कि मेरा राज्य छीनने वाला पैदा हो चुका है। मैं शंख को मुँह से बजा पाता हूँ, यह नाक से ही बजा लेते हैं ! फिर राज्य छिन्न जाने में क्या कसर रह गई ?

इसी विचार में निमग्न वासुदेव महलों में आ गए और विचार सागर में गोते लगाने लगे। उन्हें चिन्तातुर देख कर उनकी आठ पटरानियां उपस्थित हुईं। यों तो उनकी बत्तीस हजार रानिया थीं, किन्तु उन सब में आठ प्रधान थीं, अतएव वे पटरानियां कहलाती थीं, वे सोच रही थीं कि पतिदेव हमेशा तो प्रसन्न चित्त रहते थे,

किन्तु आज प्रसन्न क्यों नहीं ? उदास क्यों हैं ? तब उन्होंने पूछा—
नाथ ! आज आपका मुख म्लान क्यों दिखलाई दे रहा है ? सदा की
भांति मीठी मुस्कराहट आज ओठों पर क्यों नहीं दृष्टिगोचर
हो रही है ?

श्रीकृष्ण ने कहा—प्रिये, क्या तुमको पता नहीं है ?

तब एक ने कहा—तीन खड के नाथ, यदि आपकी उदासी
का कारण हमें मालूम होना तो पूछने की आवश्यकता ही क्या थी ?

श्रीकृष्ण—देखो, आज कुमार अरिष्टनेमि ने नाक से पांचजन्य
शख बजाया है और शार्ङ्ग धनुष को भी चढ़ाया है । यह दोनों काम
वही कर सकता है जो मुक्त से अधिक बलशाली हो और जब
अरिष्टनेमि मुक्त से अधिक बलवान् हैं तो मुझे न्यूनबल को कौन
राज्य करने देगा ? यही सोचकर मैं चिन्तित हूँ ।

तब रानियों ने कहा—आप चिन्ता न करें । इस चिन्ता को दूर
करने का जिम्मा हमारे ऊपर छोड़ दीजिए ।

तत्पश्चात् पहले रानियों ने मिलकर अपने देवर के अतिशय
बल का कारण सोचा और उसे कम करने का उपाय भी निश्चित कर
लिया । फिर वासुदेव के पास जाकर कहा—कुमार की इस बलवत्ता
का कारण अखड ब्रह्मचर्य है । यदि आप निश्चित रूप से राज्य करना
चाहने हैं तो विपत्ती को दुर्बल बनाइए । दुर्बल बनाने का सर्वोत्तम
और सुकोमल उपाय है—विवाह कर देना । विवाह होने पर वे
कमजोर हो जाएँगे और फिर राज्य छिनने का आपका भय दूर हो
जाएगा ।

कृष्णजी ने कहा—तुम्हारा मुभाव तो समर्थन करने योग्य है, किन्तु अरिष्टनेमि सासारिक भोगों में अनासक्त है। ऐसा लगता है जैसे उसे वासना का स्पर्श ही नहीं हो पाया है। इसी कारण महाराज समुद्रविजय, माता शिवादेवी और मैं प्रयत्न करके थक गये, मगर कुमार ने अभी तक हा नहीं भरी। कुमार की चित्तवृत्ति साधारणजनों से बिलकुल विपरीत है।

रानियों ने कहा—ऐसे विषयों में सफलता पाना आपका काम नहीं, हमारा काम है। हम कोई न कोई उपाय करके उनसे हा भरवा लेंगे।

श्रीकृष्ण ने कहा—निस्सन्देह ऐसी समस्याओं को सुलझाने में नारियों की बुद्धि सौ गुनी काम करती है।

यह कह कर कृष्णजी सीधे समुद्रविजयजी के पास पहुँचे। बोले—पूज्य पितृव्य, कुमार अरिष्टनेमि विवाह योग्य हो चुके हैं। आप इस ओर पर्याप्त ध्यान नहीं दे रहे हैं। आखिर कब तक वह कुंवारे रहेंगे ?

समुद्रविजयजी बोले—कृष्ण, मैं समझा-बुझा कर थक गया। वह तो हां भरता ही नहीं है।

कृष्ण—देखिए, प्रयत्न करता हूँ।

समुद्र—यदि तुम उसे विवाह के लिए सहमत कर सको तो इससे बढ़कर प्रसन्नता की दूसरी बात ही क्या हो सकती है। अवश्य प्रयत्न करो।

उस समय वसन्त ऋतु का साम्राज्य था। प्रकृति अपने नवीन परिधान से सुसज्जित होकर अद्भुत छटा प्रदर्शित कर रही थी।

फूलों और फलों से विनम्र बने वृक्ष कल्पवृक्ष सरीखे प्रतीत हो रहे थे। मनुष्यों के मन में हर्ष और उल्लास की लहरें उठ रही थीं। एक ओर भ्रमरों की गुंजार मन को आकर्षित कर रही थी तो दूसरी ओर कोकिला का कल कूजन आह्लाद उत्पन्न कर रहा था। सर्वत्र नई उमंग दिखाई देती थी। ऐसे समय में पटरानियों की सलाह से श्रीकृष्णजी ने अपने आलीशान बगीचे में फाग खेलने का इरादा किया। कुमार अरिष्टनेमि को भी आमंत्रित किया गया और आप्रह किया गया कि उन्हें अवश्य आना चाहिए।

श्री अरिष्टनेमि की फाग के आयोजन के प्रति तनिक भी दिलचस्पी नहीं थी, फिर भी कृष्ण के अनुरोध को वे टालना नहीं चाहते थे। अतएव उन्होंने वहा जाने का निश्चय कर लिया। नियत समय पर बगीचे में सब प्रवन्ध हो गया। पटरानियों के साथ श्रीकृष्ण सज-धज कर जा पहुँचे। नेमिकुमार भी पहुँच गए।

कृष्णजी ने वसन्तोत्सव का उद्घाटन किया। रंग से भरे हौज में से उन्होंने अपनी पिचकारी भरी और रानियों पर छोड़ी। तत्पश्चात् उदगल सा मच गया। सभी अपनी अपनी पिचकारिया सम्भाल कर और उन्हें रंग से भर कर एक दूसरे पर छोड़ने लगे और अबीर उछालने लगे। सारा वातावरण द्रव्य और भाव से 'अनुरागमय' बन गया। बाहर रंग और अबीर की लालिमा फैली हुई थी तो अन्तर में स्नेह की लालिमा। इस प्रकार सब हर्ष से उन्मत्त थे, हसते के फौहारे छूट रहे थे। चुहल से समस्त वायु मण्डल व्याप्त था।

मगर अरिष्टनेमि ? उनकी मानसिक स्थिति अनूठी ही थी। वे उस वाल चेष्टा को देखकर मन ही मन सोच रहे थे कि ससारी

जीव किस प्रकार वैषयिक सुख में निमग्न होकर अपनी वास्तविक अवस्था को भूल रहे हैं ! उन्हें अपने भविष्य की कोई चिन्ता ही नहीं है मानो यही स्थिति मदा बनी रहेगी ।

इस प्रकार विचार करते हुए तटस्थ दर्शक की तरह वे बैठे हुए थे । यह देखकर कृष्णजी की एक पटरानी ने कहा—

देवरजी डर तो रहे, जाने लाडी सतावे हो ।

लाडी बिना कैसे लाडलो, वृथा जनम गमावे हो ॥ १ ॥

भोजाई ब्याह मनावे हो, ब्याह मनावे ।

नेम को बहु बात बणावे हो ॥ टेक ॥

रुक्मिणी कहती है—देवरजी, मालूम होता है, आप 'वींदणी' से डरते हो । मगर बिना वींदणी के वींद कैसे कहलाओगे ?

'वींद' और 'वींदणी' राजस्थानी भाषा के शब्द हैं । उन्हें दूल्हा-दुल्हन या वर-वधु भी कहते हैं ।

हां, तो रुक्मिणी के द्वारा किये उपहास को सुनकर अरिष्टनेमी बोले —

वृथा जनम छे तेहनो ते तो धर्म न जाने हो ।

पाप मूल नारी तजी तेहने ज्ञानी बखारो हो ॥ २ ॥

नेमिकुमार कहते हैं—विषय भोगों की बातें तो पशु पक्षी भी जानते हैं । छोटे-मोटे सभी प्राणी अनायास और बिना अभ्यास ही काम कला में कुशल होते हैं, मगर धर्म की ठीक ठीक पहचान तो मनुष्य ही कर सकता है । मानव की विशेषता धर्म को समझ कर

उसका पालन करने में ही है । जिसने मानव भव पाकर धर्म को नहीं समझा और अपने जीवन में उसे मूर्त रूप नहीं दिया, उसका जन्म निरर्थक है ।

अरिष्टनेमी का उत्तर सुन कर रुक्मिणी देवी बोली—

पूर्व परश्या थायरां सास्तर में गावे हो ।

जो परशुवा में पाप हुए तो क्यों मोक्ष सिधावे हो ॥ ३ ॥

हा-हां देवरजी ! मैं तुम्हारी बातों को भलीभांति समझती हूँ । आज आप ही इस भूतल पर महापुरुष नहीं जन्मे हो । पहले भी अनेक महापुरुष जन्म ले चुके हैं और इस पृथ्वी को अलंकृत कर चुके हैं । मगर वे सब आप सरीखे ही नहीं थे । भगवान् ऋषभदेव इस युग के आद्य महापुरुष थे । क्या उन्होंने लग्न नहीं किया था ? सुनन्दा और सुमगला के साथ उनका विवाह हुआ था । सोलहवें तीर्थङ्कर शांतिनाथजी ने भी विवाह किया था, गृहस्थाश्रम का पालन किया था और फिर सयम लेकर मोक्ष प्राप्त किया था । क्या आप ही एक ऐसे हैं जिनका मोक्ष विवाह करने से रुक जाएगा ?

तब नेमीकुमार ने कहा—

पूर्व परश्या मायरां नहीं भोग प्रमाणे हो,

मुगत गया त्यागन करी, सो तो शास्त्र वखाणो हो ॥ ४ ॥

अर्थात्—अतीतकालीन महापुरुषों ने भोगवली कर्मों का क्षय करने के लिये विवाह किया था, भोगलिप्सा से प्रेरित होकर नहीं । फिर भी वे भोग भोगने, से मोक्ष नहीं गये, वरन् त्याग करके ही मोक्ष गये हैं । अतएव मोक्ष का कारण भोग नहीं, त्याग है ।

रुक्मिणी कहती है—

देवर ! नारी परण लो, किम् लोक हँसावे हो ।

व्याह करी त्यागन करो, मात पिता मुख पावे हो ॥५॥

भौजाई मैं नहीं परणस्यां, किम इतनी तारो हो ।

अभूगत भोगी सजम ग्रही, राम जासी निवाणो हो ॥६॥

अर्थात्—यह ठीक है कि पूर्व काल के महापुरुष त्याग करके मोक्ष गये हैं और यह भी ठीक है कि त्याग से ही मोक्ष प्राप्त होता है । किंतु यह वताओ कि उन्होंने पहले भोग भोगा है या नहीं ? अगर विवाह न करते और भोग न भोगते तो त्याग काहे का करते ? ग्रहण किये बिना त्याग किसका करोगे ? अतएव हमारा अनुरोध है कि आप विवाह करना अंगीकार कर लो । एक नारी आपकी मुक्ति साधना में बाधक नहीं बन जाएगी । माता पिता का पुत्र पर काफी ऋण होता है । जो उस ऋण को भी नहीं चुका सकता, वह मोक्ष की त्रया साधन करेगा ? आज आपको कुंवारा देख कर वे अत्यन्त दुखी हैं । हम सबको भी दुख है । विवाह करने से सबका दुख दूर हो जाएगा और परम सन्तोष प्राप्त होगा । अतएव हमारा कहना मान लो ।

अरिष्टनेमि मौन भाव से रुक्मिणी का कथन सुन रहे थे । उनके मौन से लाभ उठा कर दूसरी रानी ने कहा—रुक्मिणीजी, मौनं सम्मति लक्षणम् । जब कोई किसी बात को सुनकर मौन रह जाता है तो समझना चाहिये कि उसे वह बात स्वीकार है । देवरजी को विवाह करना स्वीकार है, तब मुंह से कहलाने का क्यों आग्रह कर रही हो ?

तीसरी रानी ने सहारा देते हुए कहा—सच है, देवरजी को अब ज्यादा हैरान मत करो । उन्होंने तुम्हारी बात मान ली है ।

चौथी—हमारे देवरजी बहुत विनीत और लज्जाशील हैं इसीलिये बोलते नहीं मगर बात ढाल नहीं सकते ।

पांचवीं—धन्य हो रुक्मिणी देवी ! आज आपने कुमार से अपनी बात मनवा ही ली । कुंवर साहब ! आपको भी धन्य है कि आपने हम सब की चिरकालीन अभिलाषा की पूर्ति कर दी ।

इसके पश्चात् शेष रानियों ने भी हाँ-हाँ की और सबने एक प्रकार से यह घोषित कर दिया कि कुमार अरिष्टनेमी को विवाह करना स्वीकार है ।

कुमार अपने ज्ञान से भविष्यत को भलीभाँति देख रहे थे और जगत के जीवों के अज्ञान का विचार करके दयाद्रवित हो रहे थे ।

फाग खेलने का कार्यक्रम समाप्त हुआ । जिस उद्देश्य से उसकी आयोजना की गई थी, वह सफल समझा गया । इसके अनन्तर कृष्णजी मन ही मन सोचने लगे—कुमार के लिये कौनसी कन्या उपयुक्त होगी ? कन्या ऐसी होनी चाहिये जो उनके मन को मुग्ध कर ले । उनके विरक्त और सूखे हृदय के मरुस्थल में अनुराग की तड़लहाती वाटिका उत्पन्न कर दे !

विचार करते करते उन्हें उपसेन महाराजा की कन्या राजीमति का खयाल आया । वह अनिन्द्य सुन्दरी और सद्गुणवती है । अपने गुण, रूप, और सौंदर्य से अवश्य नेमि के मन को आकर्षित कर लेगी । राजीमती के विषय में कहा गया है—

उग्रसेन राजा की पुत्री ऐसी,
 सूत्र में कही आभा बीज जैसी ।
 ऐसो जटुपति २ परणवा पधारे सिरी राजीमती । टेग।
 तेहने व्याहन जावे नेमी कुमार,
 बहुविध सज साथे कृष्ण मुरार ॥

तो वासुदेव कृष्ण राजा उग्रसेन के पास पहुँचे । उन्होंने कहा—
 मैं आपकी सुयोग्य कन्या राजीमती की अरिष्टनेमी के लिये मगती
 करने उपस्थित हुआ हूँ ।

उग्रसेन ने कहा—कन्या का सौभाग्य है कि आपने उसे अपने
 कुल के योग्य समझा । कुमार अरिष्टनेमि सरीखा दूसरा वर मिलना
 भी संभव नहीं है । यह तो घर बैठे कल्पवृक्ष का आना है । मगर
 एक बात विचारणीय है । आपके यहां सामने कन्या को लेजाने का
 रिवाज है, किंतु मुझे यह स्वीकार नहीं है । अगर आप वारात लेकर
 मेरे द्वार को पावन करने का अनुग्रह करें तो कन्या आपकी ही है ।

कृष्णजी ने उग्रसेन की शर्त स्वीकार कर ली और विवाह की
 तिथि निश्चित हो गई । कृष्णजी लौट कर द्वारिका आये । दोनों ओर
 धूमधाम के साथ विवाह की तैयारियां होने लगी । वर और वधु के
 शरीर पर पीठी लगाई जाने लगी । विवाह के मंगल गीत गाये जाने
 लगे । हर्ष और उल्लास की उन्मादमयी कल्लोलिनी प्रवाहित होने
 लगी । आखिर विवाह का मुहुर्त सन्निकट आगया और वरात सज
 धज के साथ ले जाने की तैयारी शुरू होगई । भरत क्षेत्र के तीनों
 खडों के राजाओं को आमंत्रण दिया गया और बहुत से राज
 महाराजा वरात में सम्मिलित होने के लिये द्वारिका में आने लगे

सब को यथोचित स्थानों में ठहराने आदि की समुचित व्यवस्था की गई ।

जिस दिन बरात रवाना होने वाली थी, कुमार अरिष्टनेमि को विशेष रूप से स्नान करा कर और बहुमूल्य वस्त्राभरणों से अलंकृत करके सजाया गया । निसर्ग सुन्दर कुमार की शोभा का वर्णन नहीं किया जा सकता । उनको अनुपम शोभा की तुलना में स्वर्ग के अधिपति इन्द्र की सुन्दरता भी नगण्य थी ।

यथा समय बरात रवाना हुई । जिस बरात में अरिष्टनेमि जैसे दूल्हा हों, तीन खड्ग के नाथ कृष्ण वासुदेव सरीखे प्रतापी सचालक और व्यवस्थापक हों, उसकी शान शौकत का क्या कहना है ! कवि ने कहा है—

कृष्ण और बलभद्र साथ दोई आत बरात के माई रे

समुद्रविजय राजादिक संग कर कर जलुसाई रे ।

नेमि बनड़ा के रे २ संग बरात चढी बड़ी धूमघडाके रे ॥

अरिष्टनेमी दिग्गज के समान विशालकाय गजराज पर आरूढ़ थे । उनके ऊपर सुन्दर श्वेत छत्र सुशोभित हो रहा था । दौनों पार्श्वों में सुसज्जित सेवक खड़े चामर दोर रहे थे । मनोहर वाद्यों की ध्वनि से दिशाएँ व्याप्त हो रहीं थी । कृष्ण और बलदेव अपार हर्ष के साथ अपने अपने रथों पर आरूढ़ थे । समुद्रविजयजी की चिरपोषित कामना आज मूर्त रूप ग्रहण कर रही थी । उनका स्वप्न साकार होने जा रहा है, यह सोच कर वे अत्यन्त हर्षित हो रहे थे । छप्पन कोटि यादव अपनी निराली शान के साथ विपुल ऐश्वर्य प्रदर्शित करते हुए चल रहे थे । बरात को देखकर ऐसा जान

पड़ता था, मानों सम्पूर्ण भरत क्षेत्र का उल्लास, प्रमोद, ऐश्वर्य और आनन्द सिमट कर यहीं एकत्र होगया है !

नेमजी की जान बड़ी भारी,
देखन को आवे नर नारी ॥ टेर ॥
संख्याता घोड़ा और हाथी,
मनुष्य की गिनती नहीं आती ।
ऊट पर घञ्जा फहराती,
धमक से घरती थरानी ॥

ऊटों पर नगाड़े बज रहे थे और निशान फहरा रहे थे । ४९ प्रकार के वाद्यों का तुमुलनाद अनूठे वातावरण का निर्माण कर रहा था ।

दृश्य बड़ा रमणीय था । सहस्त्रों नर और नारी टोले बना कर राज-पथ के दोनों ओर खड़े होकर उस दृश्य को देख रहे थे । भवनों के छज्जों और छतों से नारियां वरात की शोभा निहार रही थीं । सभी सोच रहे थे कि ऐसा दृश्य पहले कभी नहीं देखा और न देखने को मिलेगा । दूर दूर देहात से भी हजारों नर नारी वहां आ पहुँचे थे ।

वि० सं० १६६६ मे, जोधपुर में जब राजकुमार हनुवन्तसिंहजी की वरात घूम धाम से निकली, तब मैं भी सयोगवशात् भ्रमण करता करता वहीं पहुँचा हुआ था । मैंने देखा कि उस वरात को देखने के लिये दूर दूर से गावों से हजारों की सख्या में जनता पहुँची थी । जय एक सामान्य राज परिवार की वरात को देखने के लिये इतने मनुष्य जमा हो सकते हैं तो तीन खड के अधिपति परमेश्वर्य-शाली कृष्णजी के भाई की वरात की छटा देखने के लिये कितने आदमी न आए होंगे ।

यथा समय बरात रवाना हुई। तब प्रथम देवलोक के इन्द्र ने अवधि ज्ञान से जाना कि द्वारिका नगरी के श्रीकृष्ण वासुदेव के भाई नेमिनाथ विवाह करने जा रहे हैं किन्तु यह विवाह होने वाला नहीं है। अच्छा हो मैं जाकर कृष्ण वासुदेव को समझा दूँ। तब—

शक्रेन्द्र ब्राह्मण रूप करी,
सम्मुख आई इम अरज करी ॥ ३ ॥
ऐसो जादुपति रे ऐसो जदुपति,
परणवा पधारे सिरी राजीमती ॥

शक्रेन्द्र ने उसी समय वृद्ध ब्राह्मण का रूप बनाया। कमर तीर की तरह नमी हुई थी। लाठी टेकता टेकता चल रहा था। वह बरातियों के सामने आया और कहने लगा—भाइयों, तुम सब कहाँ जा रहे हो ? अभी जाने का अवसर नहीं है।

बूढ़े ब्राह्मण की बात सुन कर कई लोगों ने हस दिया, कईयों ने क्रोध प्रदर्शित किया और किसी ने कहा—हट जा बाबा सामने से। हमें जाने दे।

ब्राह्मण ने पूछा—अच्छा, यह तो बतला दो कि वर के पिता कौन हैं ?

किसी ने उत्तर दिया—किस लोभ से आ रहे हो ब्राह्मण देवता, जिन्हे इस बरात के वर के पिता का नाम नहीं मालूम है ? महाराज समुद्रविजय को नहीं पहचानते हो क्या ? वही वर के पिता हैं, मगर बरात के सर्वेसर्वा हैं कृष्ण वासुदेव।

तब वृद्ध कृष्णजी के पास पहुँचा और कहने लगा—

लग में दीसे छे कोई अदूर,
इन अवसर नहीं परणो जरूर ॥ ४ ॥

वासुदेवजी, आप कुमार का विवाह करने जा रहे हो, मगर मैं क्या मर गया था ? मुझसे पूछ क्यों नहीं लिया ? महाराज यह मुहूर्त विवाह के अनुकूल नहीं और मैं दृढ़ता पूर्वक कहता हूँ—इस मुहूर्त में कुमार का विवाह होगा ही नहीं ।

ब्राह्मण के वचन सुनकर कृष्णजी ने सोचा—अरे यह भविष्य-वेत्ता कहां से आ टपका ? कितनी कठिनाई से कुमार को मनाया और यह अपशकुन करने न जाने कहां से आ धमका ! मगर इस अवसर पर इसका तिरस्कार करना उचित नहीं । ऐसा सोच उन्होंने कहा—

कृष्ण कहे रे ब्राह्मण आजो यहां,
पीला चावल थाने कौन दिया ? ॥ ५ ॥

अर्थात्—ब्राह्मण देवता ! निमन्त्रण तुम्हें किसने दिया था यहां आने का ? निमन्त्रण न मिलने के कारण ही तुम इस प्रकार कह रहे हो ? बिना बुलाए आना और फिर लट्ट मारना तुम्हें योग्य नहीं—अच्छा, तुम्हें भी सन्तुष्ट किया जायगा ।

यह कह कर वासुदेव ने अपने सेवक को एक घोड़ा देने का आदेश दिया ।

ब्राह्मण बोला—महाराजा, विवाह ही नहीं होना है तो फिर मैं साथ चल कर या घोड़ा लेकर क्या करूंगा ! मैं तो तब जानू जब आप विवाह करके लौटो ।

बरात आगे बढ़ी और यथा समय जूनागढ़ में प्रविष्ट हुई विवाह का दिन होने से राजीमती के हृदय में उमग छाई हुई थी

भांति-भाति की सुनहरी कल्पनाएँ उसके हृत्पट पर उदित हो रही थी। अपनी उत्कृष्ट आखों से वह भी महल की छत से बरात का निरीक्षण कर रही थी। बहु सख्यक सखियाँ उसे घेरे थीं और अवसर के अनुकूल ठिठोलियाँ कर रही थीं।

ब्राह्मण दूर हुआ तिए वार,
तोरण पर आवे नमिकुमार ॥ ६ ॥

बरात का जुलूस आगे बढ़ा तो देखा—

पशुओं का वाट में बाड़ी भरघो।
करुणा वरी ने प्रभु पाछों फिरघा ॥ ७ ॥

एक बाड़े में तरह तरह के पशु भरे हुए हैं। कई पींजरो में पक्षियों को अवरुद्ध करके रखा गया है। उनकी कर्णभेद चोत्कार सुन कर दिल दहलता है। ऐसा जान पड़ता है, मानों अनार्थों के नाथ, अशरण शरण, त्रिलोक बान्धव श्री अरिष्टनेमि से दीन वचनों में, आर्त स्वर में पुकार कर रहे थे कि भगवन् ! हमें बचाओ हमें बचाओ !

माइयों ! आप जानते हैं कि शुद्ध अन्तःकरण से की गई प्रार्थना कभी निष्फल नहीं जाती। तो उत्तराध्ययन सूत्र के २६ वें अध्ययन में बतलाया गया है कि उन पशुओं की करुण पुकार सुन कर भगवान के हृदय में अनुकम्पा उत्पन्न हुई। बाड़े में होने वाले करुण क्रन्दन की ओर उनका ध्यान आकर्षित हुआ। तब उन्होंने सारथी से पूछा— इस बाड़े में पशु-पक्षी क्यों इकट्ठे किये गये हैं ?

सारथी ने बतलाया आपके विवाह समारोह के अवसर पर होने वाले भोज के लिये यह इकट्ठे किये गये हैं। कन्या पक्ष वालों

की ओर से इनका वध करके मांस पकाया जाएगा और बरातियों के ज़िमाया जाएगा ।

कुमार सारथी के यह वचन सुनते ही तीव्र दया से द्रवित हो उठे । उनके हृदय सागर में अनुकम्पा की उत्तुङ्ग तरंगें उठने लगीं । उन्होंने सोचा—खेद है कि मनुष्य अपनी क्षणिक जिह्वा वृत्ति के लिए अपने ही सराखे जोवबारी प्राणियों के प्राण नष्ट कर डालता है । यह मानवता नहीं, दानवता है । ऐसा करने वाले मनुष्य और पिशाच में क्या अन्तर है ? मूक पशुओं की दया की ओर लोगों की दृष्टि आकर्षित करने का यह अच्छा अवसर है । अगर मैं इस पशु वध के विरोध में विवाह करना अस्वीकार कर दूँ तो इस घटना का व्यापक प्रभाव पड़ेगा ।

कुमार अरिष्टनेमि ने तत्काल यह निश्चय करके सारथी को आदेश दिया—इन सब पशुओं को बाड़े का द्वार खोल कर मुक्त कर दो । सारथी ने उसी क्षण आदेश का पालन किया और सब पशुओं को स्वतंत्र कर दिया । सब पशु प्राण बचाकर भाग गये ।

पशुओं से बाड़ा खाली होते ही कुमार ने सारथी को रथ पीछे घुमाने की आज्ञा दी । रथ वापिस फिरते ही बरात में तहलका मच गया । सब बड़ों वृद्धों ने बहुतेरा समझाया, मगर कुमार का एक ही विनम्र उत्तर था—मुझे लग्न नहीं करना है । लग्न न करना ही मेरे लिये श्रेयस्कर है । श्रीकृष्णजी धवराये हुए आए और बोले—

भाई तुम लाक हसावे हो,

भाई तुम लोक हसावे हो ।

तोण से फिा जावता तोने शग्म न आवे हो ॥ टेर ॥

जो तू परणा नहीं चावतो, ता क्यूं जाण वणावे हो ।

म्हाने लारे न्ही लावणा सह वात गमावे हो ॥ १ ॥

हे भाई ! यदि तुम्हारा विचार विवाह करने का नहीं था तो इतना बड़ा जुलूस बना कर हम लोगों को साथ में नहीं लाना था । जब आ ही गये हो तो इस प्रकार लौट जाने से लोगों में हसाई होगी । लोग कहेंगे—तीन खड के नाथ का भाई विवाह करने गया था और विवाह किये बिना ही वापिस लौट गया ! भाई ! हम लोग तुम्हारे साथ आए हैं, अतएव तुम्हें हमारी इज्जत रखना चाहिये ।

कृष्णजी की बात सुनकर नेमिनाथजी ने कहा —

मांडो विवाह मंडारो फिर अवगुण गावे हो ।

आडम्बर थाने कियो फिर मुझने दवावे हो ॥२॥

कहो कुण पल्लो पाथखो मुझ घर तो मंडावो हो ।

बिना मन बनणो कियो, बिना मन परणावे हो ॥३॥

जादव जग में दीपता, मन में शरमावे हो ।

अपनी मांग कोई परणतो, कहाँ कौन सरावे हो ॥४॥

हे भाई ! मैंने कब कहा था कि ये सारे काम करना और मेरा विवाह करना ? आपने ही तो फाग रच कर और आपस में ही 'हां हां' कहकर स्वीकार कर लिया था । यह सब आडम्बर आपका ही किया हुआ है । अब आप व्यर्थ ही आकर मुझे दवा रहे हैं । मगर मैं अब दबने वाला नहीं हूँ, क्योंकि कहा है—

झूठा सो ढरे,

फूटा सो मरे,

पाका सो खिरे,

जनमा सो मरे,

करै सो भरे ।

आपने ही यह सारा प्रपंच रचा है और अब आप ही मुझे बराने आए हो। मगर यह मेरा अन्तिम निर्णय है कि मैं विवाह नहीं करूँगा।

कुमार का यह कथन सुनकर कृष्णजी बोले—भाई, मैं ही भूख और प्रपञ्ची सही, किन्तु यादवों का इतना बड़ा परिवार साथ में है। अगर उनकी मांग को कोई दूसरा व्याह लेगा तो क्या सारी प्रतिष्ठा धूल में नहीं मिल जाएगी? मेरी, अपनी और समस्त यादवकुल की इज्जत कायम रखना अब तुम्हारे हाथ में है।

कृष्णजी की यह बात सुनकर भी अरिष्टनेमि किसी प्रकार विवाह करने के लिए राजामुद नहीं हुए और कहने लगे—

मैं तो सयम आ.रूँ, मांग चाहे जा जावे हो।

माने तो जीव बंचाविया, रास चहे ज्यू गावे हो ॥५॥

भाई साहब, मैं तो अब विवाह करने वाला नहीं हूँ। मैं जिस सुन्दरी के लिए यहां आया हूँ, उससे भी अधिक सुन्दरी मुझे ललचा रही है और अपने गले में माला डालने के लिए आमंत्रित कर रही है। मेरा मन भी उसी की ओर आकर्षित है। मैं उसी को प्राप्त करने के लिए सयम और तपश्चरण अगीकार करूँगा, जिसका स्वरूप समस्त प्राणियों की रक्षा करना है।

इस प्रकार वासुदेव कृष्ण तथा दूसरों ने बहुतेरा समझाया, मनाया, मगर महापुरुषों का सत्संकल्प सुमेरु की तरह अटल होता है। उनका मनोबल ऐसा प्रबल होता है कि उसे कोई जीत नहीं सकता। अरिष्टनेमिजी ने जो भी निश्चय कर लिया था, उसे टालने

की किसी में शक्ति नहीं थी। वे तत्काल तोरण से वापिस मुड़ गये। लोग चकित और विस्मित नेत्रों से देखते ही रह गये।

आजकल भी तोरण पर पशु-पक्षियों के चित्र बनाये जाते हैं। यह भगवान् नेमिनाथ के जीवन की उसी उज्ज्वल घटना की स्मृति दिलाते हैं। मगर लोग उस मर्म तक पहुँचने का प्रयत्न नहीं करते।

वींद जब हाथ में तलवार लेकर तोरण पर मारता है तो वे पशु मानों सकेत करते हैं कि यदि तू दयावान् है तो लौट जा ! किन्तु वींद कहता है—नहीं, मैं नहीं लौटूँगा और तुम्हें मार दूँगा। तत्पश्चात् सासू आरती लेकर आती है और जलता दीपक सामने करके मानो सकेत करती है कि मेरी बेटी के साथ सगत करेगा तो उसी जलजलती में जाएगा ! तब वींद रुपये ढाल कर कहता है—लो बोलो मत ! फिर सासू कुंभ कलश लेकर आती है और इस प्रकार बतलाती है कि स्त्री का संसर्ग करोगे तो कुंभी जैसे नरक में जाओगे। वह इस प्रकार सकेत करती है कि देख, अब भी सोच-विचार ले और मुड़ जा। किन्तु फिर भी वह रुपये निकाल कर रख जाता है और इसका अर्थ है—लो, यह रिश्वत ले लो, बोलो मत।

फिर वींद चंवरी में बैठता है और वहाँ दोनों प्रतिज्ञाबद्ध होते हैं। दोनों को सात-सात प्रतिज्ञाएँ करनी पड़ती हैं। उस समय पुरोहित पहले वधू को और फिर वर को प्रतिज्ञाएँ दिलाता है। फिर अलग-अलग प्रदेशों के अलग-अलग रिवाज हैं।

जब फेरे होते हैं तो छह फेरों में स्त्री आगे-आगे रहती है, क्योंकि स्त्री की गति छठे नरक तक ही है। मानो स्त्री कहती है—‘‘मेरे चक्कर में पड़ी हूँ तो छठे नरक तक जाने को तैयार हूँ। तब वर सातवें फेरे में आगे होकर कहता है—तेरी सगति में आने से

मुझे एक धक्का और लगेगा और मैं सातवीं तक जाऊंगा। पर अज्ञान के अन्धकार में फँसे हुए लोग इन सब मर्मों को समझने का प्रयत्न नहीं करते।

हां, तो भगवान् अरिष्टनेमि ने पशुओं की रक्षा के लिए विवाह का परित्याग कर दिया। वे उसी समय वापिस लौट गये। वापिस लौटकर उन्होंने एक वर्ष तक वर्षा दान दिया। वर्षादान देना तीर्थङ्करों का दीक्षा अंगीकार करने से पहले का नियत आचार है। प्रत्येक तीर्थङ्कर एक वर्ष तक प्रतिदिन एक करोड़ आठ लाख स्वर्ण-मुद्राएँ दान दिया करते हैं और उन्हें अभेद भाव से आर्य-अनार्य सभी ले जाते हैं और ले जाकर अपने खजाने में रखते हैं।

जब कुमार अरिष्टनेमि दुल्हा बन कर राजीमती को व्याहट्ट जा रहे थे, तो राजीमती के हृष का पार नहीं था। किन्तु ज्योंही उसने कुमार के वापिस लौट जाने का समाचार सुना तो उस पर जैसे बिजली टूट पड़ी। हृदय को इतना तीव्र आघात लगा कि संभल न सकी। मूर्छित होकर धड़ाम से धरती पर जा गिरी। समीपवर्ती सखियों द्वारा उपचार करने से राजीमती होश में आई। तब सखियों ने समझाया 'सखी वे चले गये तो चले जाने दो। आप क्यों शोकाकुल हंती हो? अभी तो आप कु आरी हो। दूसरा लग्न हो जाएगा। ससार में अकेले अरिष्टनेमि ही तो योग्य वर नहीं हैं।' 'बहुरत्ना वसुन्धरा।' इस पृथ्वी पर एक से एक बढ़कर रत्न विद्यमान हैं।'।

राजीमती को अपनी सखियों की इस सान्त्वना से असीम वेदना हुई। उसने उत्तर में कहा—सखियों! मेरे सामने ऐसे शब्द मत बोलो, क्योंकि—

आर्य कन्या स्वप्न में भी धार लेती पति जिसे।

उसके सिवा फिर और भज सकती किसे?

आर्य कुल की कन्या, ससम्पन्न कर तो क्या, स्वप्न में भी जिसे पति के रूप में वरण कर लेती है, उसके सिवाय किसी अन्य की नहीं बन सकती। मैं आर्य कन्या हूँ और मैंने हृदय से कुमार को अगीकार कर लिया है। वह मेरे हृदय के सर्वस्व बन चुके हैं। वही मेरे प्रियतम हैं, प्राण हैं। उनका मार्ग ही मेरा मार्ग है। उन्होंने पशुओं की रक्षा के लिए विवाह करना अस्वीकार कर दिया है तो मैं भी उन्हीं का अनुसरण करूँगी। इस जीवन में मैं उनसे विमुख नहीं हो सकती।

राजीमती का उत्तर सुनकर सखियां उदास हो गईं। उनमें से एक ने कहा—सखी, भावुकता के अतिरेक में कोई महत्व पूर्ण निश्चय नहीं किया जाता। चित्त को स्थिर होने दो। फिर इस सम्बन्ध में परामर्श करना उचित होगा।

दूसरी ने समर्थन करते हुए कहा—हां हां, यही ठीक है। इस क्षोभमय वातावरण में भविष्य का विचार करना कल्याण कर नहीं होगा।

किन्तु राजीमती ने स्पष्ट कह दिया—सखियों, आप मेरे लिए चिन्तित न हों। मेरा निश्चय अचल है, अटल है। वह भावुकता से नहीं, विवेक से किया गया है।

उधर वर्षादान देने के पश्चात् अरिष्टनेमि—

एक सहस्र पुरुष सग संजय ले,

केवल का कीना उजियाला ।

कमों का लश्कर जीत लिया,

शिव पद-को नेमी लाले ने ॥

आनन्द का डंका दुनिया में,
 बजवा दिया नेमी लाले ने ।
 और ज्ञान का सुरेज हर जेहा में,
 चमका दिया नेमी लाले ने ॥

नेमिनाथ भगवान् ने एक हजार साथियों के साथ सयम अंगीकार किया । कृष्ण वासुदेव ने ठाठ के साथ दीक्षा महोत्सव किया । भगवान् ने दीक्षित होकर महिमण्डल को विचरण करके पावन किया और ५४ दिन छद्मस्थ अवस्था में व्यतीत करके अनुत्तर केषल ज्ञान-दर्शन प्राप्त किया । सर्वज्ञ सर्वदर्शी होकर प्रभु ने जगत् के जीवों का कल्याण करने के लिए सद्धर्म का उपदेश दिया । चतुर्विध संघ की स्थापना की ।

राजीमती दीक्षा अंगीकार करने का सकल्प करके संयत एवं विरक्त अवस्था में दिन व्यतीत कर रही थीं । भगवान् के प्रथम उपदेश के पश्चात् ही उन्होंने ७०० रमणियों के साथ भागवती दीक्षा धारण की । भगवान् नेमिनाथ तीन सौ वर्ष कुमारावस्था में रहे और सात सौ वर्ष सयम-अवस्था में । उनके सघ में अठारह हजार साधु और चालीस हजार साध्वियां दीक्षित हुईं ।

अन्त में समस्त कर्मों का क्षय करके भगवान् मोक्ष में पधारे । महासती राजमती ने भी तीव्र तपश्चर्या करके सिद्धि प्राप्त की ।

पर्युषण पर्व के इस प्रसंग पर आपने आज चौबीस महापुरुषों का वृत्तान्त सुना । यह वृत्तान्त सिर्फ सुनने को नहीं है । इसे हृदय-नम करके जीवन में उतारना चाहिए । इन महापुरुषों ने जिस पथ पर प्रयाण किया, वही परम कल्याण का पथ है और जो उस पथ पर चलेगा, वही अनन्त एवं अखण्ड शान्ति का लाभ कर सकेगा ।

भाइयों, दूसरे लोग 'जन' कहलाते हैं, किन्तु आप 'महाजन' हैं। आप में साधारण जन की अपेक्षा कुछ महत्व होना चाहिए, कुछ विशेष गुण होने चाहिए। आप में ऐसी विशेषताएँ हों जिनके कारण आपका जीवन उज्ज्वल बन सके और साथ ही दूसरों को भी कुछ सीखने को मिले। आपके जीवन व्यवहार को देखकर ही लोग जैन धर्म की महत्ता का अकन कर लें। इस प्रकार का जीवन बनाने का यही सुन्दर अवसर है। इस महापर्व के प्रकाश में अन्तरतर का अवलोकन करो और हृदय के जिस किसी कोने में मलीनता हो, उसे शुद्ध भावना के सलिल से धोकर साफ कर दो। ऐसा करोगे तो इस लोक में और परलोक में सुखी बनोगे।

[नोट—मुनिराज के इस प्रवचन से प्रभावित होकर श्री रूपचन्दजी मूथा ने सज्जोडे ब्रह्मचर्य व्रत धारण किया तथा अनेकों भाइयों और बाइयों ने अनेक प्रकार के व्रत और प्रत्याख्यान अंगीकार किये।]

बैंगलोर (कन्टोन्मेन्ट)

ता० ३१-८-५६

सोमवार



आनन्द का उका दुनिया में,
 बजवा दिया नेमी लाले ने ।
 और ज्ञान का सुरेज हर जेहा में,
 चमका दिया नेमी लाले ने ॥

नेमिनाथ भगवान् ने एक हजार साथियों के साथ सयम अंगी-
 कार किया । कृष्ण वासुदेव ने ठाठ के साथ दीक्षा महोत्सव किया ।
 भगवान् ने दीक्षित होकर महिमण्डल को विचरण करके पावन किया
 और ५४ दिन छद्मस्थ अवस्था में व्यतीत करके अनुत्तर केवल ज्ञान-
 दर्शन प्राप्त किया । सर्वज्ञ सर्वदर्शी होकर प्रभु ने जगत् के जीवों का
 कल्याण करने के लिए सद्धर्म का उपदेश दिया । चतुर्विध सघ की
 स्थापना की ।

राजीमती दीक्षा अंगीकार करने का संकल्प करके सयत एवं
 विरक्त अवस्था में दिन व्यतीत कर रही थीं । भगवान् के प्रथम
 उपदेश के पश्चात् ही उन्होंने ७०० रमणियों के साथ भागवती दीक्षा
 धारण की । भगवान् नेमिनाथ तीन सौ वर्ष कुमारवस्था में रहे और
 सात सौ वर्ष सयम-अवस्था में । उनके संघ में अठारह हजार साधु
 और चालीस हजार साध्वियां दीक्षित हुईं ।

अन्त में समस्त कर्मों का क्षय करके भगवान् मोक्ष में पधारे ।
 महासती राजमती ने भी तीव्र तपश्चर्या करके सिद्धि प्राप्त की ।

पर्युषण पर्व के इस प्रसंग पर आपने आज चौबीस महापुरुषों
 का वृत्तान्त सुना । यह वृत्तान्त सिर्फ सुनने को नहीं है । इसे हृदय-
 मम करके जीवन में उतारना चाहिए । इन महापुरुषों ने जिस पथ
 पर प्रयाण किया, वही परम कल्याण का पथ है और जो उस पथ
 पर चलेगा, वही अनन्त एवं अक्षय्य शान्ति का लाभ कर सकेगा ।

भाइयों, दूसरे लोग 'जन' कहलाते हैं, किन्तु आप 'महाजन' हैं। आप में साधारण जन की अपेक्षा कुछ महत्व होना चाहिए, कुछ विशेष गुण होने चाहिए। आप में ऐसी विशेषताएँ हों जिनके कारण आपका जीवन उज्ज्वल बन सके और साथ ही दूसरों को भी कुछ सीखने को मिले। आपके जीवन व्यवहार को देखकर ही लोग जैन धर्म की महत्ता का अकन कर लें। इस प्रकार का जीवन बनाने का यही सुन्दर अवसर है। इस महापर्व के प्रकाश में अन्तरतर का अवलोकन करो और हृदय के जिस किसी कोने में मलीनता हो, उसे शुद्ध भावना के सलिल से धोकर साफ कर दो। ऐसा करोगे तो इस लोक में और परलोक में सुखी बनोगे।

[नोट—मुनिराज के इस प्रवचन से प्रभावित होकर श्री रूपचन्दजी मूथा ने सजोडे ब्रह्मचर्य व्रत धारण किया तथा अनेकों भाइयों और बाइयों ने अनेक प्रकार के व्रत और प्रत्याख्यान अर्गी-कार किये।]

बेंगलोर (कन्टोन्मेन्ट)

ता० ३१-८-५६

सोमवार

}



